

Government Oriental Library Series.

BIBLIOTHECA SANSKRITA—No. 19.

**SRI-SANKARACHARYA'S
MISCELLANEOUS WORKS.**

Vol. I.

**श्रीशङ्करभगवत्पादीयप्रकरणप्रवृत्तावलिः
प्रथमसंपुटम्.**

EDITED BY

A. MAHADEVA SAESTRI, B.A.

Curator, Government Oriental Library, Mysore.

AND

REV. CHANDRANATH K. BHADRACHARYA,

Pandit, Government Oriental Library, Mysore.

**Published under the Authority of the Government of
His Highness the Maharaja of Mysore.**

MYSORE.

PRINTED AT THE GOVERNMENT PRESS, MYSORE.

1898.

PREFACE.

S'ri-S'ankarâchârya's commentaries on what is called the Prasthânatraya, the threefold basis of the Vedântic doctrine comprising the Upanishads, the Bhagavadgîtâ and the S'ârîraka-Mîmâmsâ-Sûtra, are undoubtedly the most genuine of his productions. Besides these, there are many other works—commentaries as well as independent treatises on Vedântic philosophy, and devotional hymns—ascribed to him.

By his miscellaneous works including many popular Vedântic tracts and devotional hymns that his doctrine is known to the people at large. They are deservedly held in high esteem as embodying loftiest thoughts in a simple lucid and altogether enchanting form. They are so popular with the Hindus of average education that many a popular devotional hymn, by whomsoever written in imitation of his genuine ones, are fathered upon him and are read as if they were his own. Though, under these circumstances, there is no guarantee that all the works that go by his name are his genuine productions, yet it is desirable to compile in one place all his miscellaneous works excepting of course those that bear clear marks of spuriousness on their very face, if only with a view to afford to the student materials from which to pick up the most genuine ones. The Editor does not undertake the serious responsibility of making the choice, inasmuch as, if he were to do so, he is afraid that he may run the risk of setting aside much that has been held very sacred by devout admirers of the Great Teacher. But even those pieces which are of doubtful genuineness have their own value, at the worst as imitations of the great popular writer, or as forming a well-edited collection of tracts and religious lyrics which have been a source of spiritual and philosophical instruction to many a pious and enquiring Hindu.

This volume forming the first part of Śrī-Śaṅkarācārya's miscellaneous works comprises his commentaries on Viṣṇu-sahasranāma and Sanatsujātiya, which, like the Bhagavadgītā, are among the most precious gems he has dug out of the mine of the Mahābhārata. None of the published editions of these two commentaries seems to have been prepared with the care which the corrupt state of most of the manuscripts of the works demands. The present edition has been prepared from best manuscripts found in the Government Oriental Library and in the libraries of several mutts in this province including the Śringeri Mutt. Tāraka-Brahmānandasarasvatī's gloss on the commentary on Viṣṇusahasranāma obtained from the Śringeri Mutt has been often consulted, and it has proved very helpful in fixing the text of the commentary wherever the manuscripts of the latter differed widely from one another.

A. M. S.

विष्णुसहस्रनामस्तोत्रविषयसूची.

श्री.

भीष्माचार्यं प्रति युधिष्ठिरेण कृताञ्जलिप्रश्नाः ..	१—३
भीष्माचार्येणोक्तं तदुत्तरम् ..	४—१३
नामसहस्रम् ..	१४—१२०
सहस्रनामश्रवणादिकफलम् ..	१२१—१४२

विष्णुसहस्रनामभाष्यस्थविशेषविषयसूची.

ध्यानस्तुतिनमस्कारेषु क्रमेण मानसवाचिककायिकेष्वर्चनेषु स्तुतिलक्ष-

णस्यार्चनस्य सर्वधर्माभ्यधिकत्वम् ..	६
विष्णोः परमपवित्रत्वस्य प्रमाणैस्समर्थनम् ..	७—१०
देवस्य विष्णोरेकत्वसमर्थनम् ..	१०—१९
सिद्धरूपेऽप्यात्मनि वेदस्य प्रामाण्यम्, रागस्यैव प्रवर्तकत्वं च ..	१९
अन्यपराणामपि मन्त्रार्थवादानां प्रामाण्यम् ..	१९—२०
आत्मज्ञानस्य श्रद्धेयता ..	२०—२१
सहस्रनामजपानुरूपं मानसज्ञानम् ..	२१—२२
गुणक्रियादिप्रवृत्तिनिमित्तकानामपि शब्दानां परमपुरुषाभिधायकत्वम् ..	२३
आदित्यादिशब्दानां प्रसिद्धार्थपराणामपि विष्णुस्तुतिवत्त्वम् ..	२३—२४
विष्णवादिशब्दानां श्रीपतिमाधवादिशब्दानां च पौनरुक्त्यपरिहारः ..	२४
सहस्रनामसु दृष्टस्य लिङ्गत्रयस्योपपत्तिः ..	२५
विश्वशब्दस्य प्रणवपरत्वं, तेन ब्रह्माभिधानफलं च ..	२५—२८
हिंसादिरहितस्य वैष्णवस्य विष्णुस्तुतिनमस्कारादावधिकारः ..	२८—२९
स्तुतिनमस्कारादेः श्रद्धापूर्वकमनुष्ठेयत्वम् ..	२९
आत्मानं विष्णुं ध्यायतः स्तुतिनमस्कारादावधिकारः, वासुदेवमिन्द्रा- प्रवृत्तावतिदेशे वा निषेधः ..	२९—३०
श्रद्धाभक्त्यपुरस्कृतस्यापि विष्णुनामसंकीर्तनस्य दुरितहरत्वम् ..	३१
स्मरणध्यानयोः नामसंकीर्तनेऽन्तर्भावः ..	३१—३२
विष्णुनामसंकीर्तनस्य सम्यग्ज्ञानहेतुत्वे श्रुतिः ..	३२
पुरुषोत्तमशब्दे षष्ठीसमासोपपत्तिः ..	३६
जपकर्मणः ज्ञानद्वारा मोक्षहेतुत्वम् ..	१२४—१२५
शूत्रस्य श्रवणमात्रेऽधिकारः ..	१२५

सनत्सुजातीयविषयसूची.

प्रथमोऽध्यायः.

	श्लो.
धृतराष्ट्रकृतः मृत्युसदसद्भावप्रश्नः ...	२
सनत्सुजातेन दर्शितं तदुत्तरम् ...	३—१६
मृत्योरभावे मतभेदः ..	२
मृत्युस्वरूपम् ..	४
प्रमादस्य मृत्युस्वरूपत्वम् ..	४—५
प्रमादस्य संसारहेतुत्वम् ..	”
केषांचिदभिमतं यमस्य मृत्युरूपत्वम् ...	६
प्रमादस्य रागादिकार्यद्वारेण बन्धहेतुत्वम् ...	७—१५
ज्ञानिनो मृत्युभयाभावः ..	१६
पुण्यलोकसाधनत्वेनाप्राप्तानां विद्वदनुष्ठेयत्वात् कर्मणां शङ्का धृतराष्ट्रस्य	१७
तेषामविद्वद्विषयत्वेनोत्तरं सनत्सुजातस्य ..	१८
ईश्वरस्य जगत्सर्गादौ नियोजकप्रयोजनादिप्रश्नः ..	१९
ईश्वरस्य अनादिशक्तियोगेनैव सर्गाद्युपपत्तिरित्युत्तरम् ...	२०—२१
धर्माधर्मयोः कस्येतरप्रतिघातकत्वमिति प्रश्नः ..	२२
ज्ञानस्य धर्माधर्मोभयप्रतिघातकत्वं, धर्मस्यैवाधर्मप्रतिघातकत्वं चे- त्युत्तरम् ..	२३—२४
धर्मस्याधिकारिभेदेन स्वर्गादिफलसाधनत्वं, ज्ञानसाधनत्वं च ...	२५—२६
ज्ञानिचर्या ..	२७—४०
मानमौनयोर्विभिन्नफलकत्वम् ..	४१—४२
शमादीनां ब्रह्मलक्ष्मप्रवेशद्वारता ...	४३

द्वितीयोऽध्यायः.

मौनविषयकप्रश्नोत्तरे ...	१—२
वेदाध्यायिनोपि क्रियमाणपापैर्लोपावश्यकत्वम् ..	३—५
वेदानां पापालेपकत्वाभावे नैरर्थक्याक्षेपः परब्रह्मप्रतिपादकत्वेन साधक्य- मिति तत्परिहारश्च ..	६—९
विद्वद्विद्वदपेक्षया कर्मणां फलवैषम्यम् ...	१०
निष्कल्मषस्य तपसः केवलत्वम् ...	११—१३

			श्लो.
तपसः कल्मषाणि क्रोधादयो द्वादश	१४—१७
नृशंससप्तकम्	१८
तपोगुणाः ज्ञानादयो द्वादश	१९—२०
भनृतादयोऽष्टादश दमदोषाः	२१—२३
अष्टादश मददोषाः	२४
त्यागषट्कम्	२५—२७
अप्रमादस्याष्टौ गुणाः	२८—२९
सर्वस्य इन्द्रियार्थवैमुख्यस्य च प्राधान्यम्	३०—३४
पञ्चवेदिचतुर्वेदित्रिवेदिद्विवेद्येकवेद्यनृक्षु सत्यभृतब्रह्मविदः श्रेष्ठत्वम्	३५—५१

तृतीयोऽध्यायः.

ब्रह्मविद्याया ब्रह्मचर्येणैव लभ्यता	१—३
ब्रह्मचर्यविवरणम्	४—१७
ब्रह्मणो ज्ञानैकप्राप्यत्वम्	१८
ब्रह्मस्वरूपम्	१९—२३

चतुर्थोऽध्यायः.

पूर्वाध्यायान्ते प्रकृतान्तं ब्रह्मणो योगिदृश्यं रूपम्	१—२२
तादृशं ब्रह्म पश्यतः अमृतत्वम्	२३—२५
तादृशब्रह्मविषये स्वपरानुभवप्रदर्शनम्	२६—२९

सनत्सुजातीयभाष्यस्थविशेषविषयसूची.

पुटे.

संग्रहेण वेदान्तमर्यादाप्रदर्शनम्	१२९
ब्रह्मचैवार्णक्राधिकारिकत्वम्	१३०
ज्ञानाज्ञानयोरेव साक्षात् बन्धमोक्षहेतुत्वम्	१३६—१३७
कर्मानुष्ठाने अधिकारिनिर्णयः	१३८—१४२
योगानुष्ठाने अधिकारी, योगानुष्ठानप्रकारश्च	१४३—१४५
सगुणब्रह्मोपासकस्यापुनरावृत्तिः	१५६
जीवपरैक्ये आक्षेपपरिहाराः	१५७—१६३
मुमुक्षोस्सर्वकर्मसंन्यासाधिकारः	१६४—१६६
वेदशब्दार्थः	२०३

नामामकारादिक्रमेण सूची श्लोकसंख्यासहिता.

अ

अक्षरः 111	अनन्तजित् 46
अक्षरः 15	अनन्तरूपः 113
अक्षरम् 64	अनन्तश्रीः 113
अक्षोभ्यः 99, 120	अनन्तात्मा 68
अखण्डपरशुः=खण्डपरशुः 74	अनन्दः=नन्दः 69
अग्रजः 108	अनयः 56
अग्रणीः 37	अनर्थः 59
अग्राह्यः 20	अनलः 45, 89
अचलः 92	अनादिः 114
अचिन्त्यः 102	अनादिनिधनः 18
अच्युतः 24, 48, 72	अनामयः 86
अजः 24, 35, 69	अनिमिषः 36
अजितः 72	अनियमः=नियमः 105
अणुः 103	अनिरुद्धः 33, 81
अतीन्द्रः 30	अनिर्देश्यवपुः 32, 83
अतीन्द्रियः 31	अनिर्विण्णः 60, 108
अतुलः 52	अनिलः 38, 100
अहस्रः 89	अनिवर्ती 77
अहश्यः 46	अनिवृत्तात्मा 96
अद्भुतः 108	अनीशः 80
अधाता=धाता 115	अनुकूलः 50
अधिष्ठानं 48	अनुत्तमः 22
अधृतः 103	अनेकमूर्तिः 90
अधोक्षजः 57	अन्तकः 68
अनघः 29, 102	अश्वम् 118
अनन्तः 83, 108	अश्वादः 118
	अपराजितः 89, 105
	अपांनिधिः 48

अग्रतिरथः 81
 अग्रमत्तः 48
 अग्रमेयः 19
 अग्रमयात्मा 40
 अभिप्रायः 106
 अभूः=भूः 60
 अमरप्रभुः 19
 अमानी 93
 अमितविक्रमः 68, 81
 अमिताशनः 53
 अमूर्तिः 102
 अमूर्तिमान् 90
 अमृतः 26
 अमृतपः 67
 अमृतवपुः 100
 अमृतांशुद्रवः 44
 अमृताशः 100
 अमृत्युः 35
 अमेयात्मा 24
 अमोघः 25, 30
 अम्भोनिधिः 68
 अयमः=यमः 105
 अयोनिज 74
 अरविन्दाक्षः 51
 अरौद्रः 110
 अर्कः 98
 आर्चितः 81
 अर्चिष्मान् 81
 अर्थः 59
 अर्हः 106
 अविज्ञाता 64
 अविधेयात्मा 79

अविशिष्टः 47
 अव्यक्तः 90
 अव्यङ्गः 27
 अव्ययः 15, 17, 59, 109
 अशोकः 50
 अश्वत्थः 101
 असंमितः=संमितः 25
 असङ्ख्येयः 40
 असत् 64
 असुखदः=सुखदः 108
 अहः 23
 अहस्संवर्तकः 38

आ

आत्मयानिः 119
 आत्मवान् 22
 आदित्यः 18, 73
 आदिदेवः 49, 65
 आधारनिलयः 115
 आनन्दः 69
 आनन्दी 73
 आवर्तनः 38
 आश्रमः 104

इ

इज्यः 61
 इन्द्रकर्मा 97
 इष्टः 47

ई

ईशानः 21
 ईश्वरः 17, 22

उ

- उग्रः 58
उत्तमम् 61, 91
उत्तमः 56
उत्तरः 66
उत्तारणः 112
उदारधीः 36
उदीर्णः 80
उदुम्बरः 101
उद्भवः 54, 98
उपेन्द्रः 30

ऊ

- ऊर्जितः 30
ऊर्जितशासनः 110
ऊर्ध्वगः 115

ऋ

- ऋतुः 58
ऋद्धः 43, 51

ए

- एकः 91
एकपात् 95
एकात्मा 116

ओ

- ओजस्तेजोद्युतिधरः 43

औ

- औषधम् 44

क

- कः 91
कथितः 104

- कनकाक्षदी 71
कपिः 109
कपिलः 109
कपिलाचार्यः 70
कपीन्द्रः 66
करणम् 54
कर्ता 47, 54
कविः 27
कान्तः 45, 83
कामः 45
कामकृत् 45
कामदेवः 83
कामपालः 83
कामप्रदः 45
कामहा 45
कामी 83
कारणम् 54
कालः 58
कालनेमिनिहा 82
किम् 91
कुण्डली 110
कुन्दः 100
कुन्दरः 100
कुमुदः 76, 100
कुम्भः 81
कुवलेशयः 76
कृतकर्मा 97
कृतज्ञः 22, 70
कृतलक्षणः 64
कृताकृतः 28
कृतागमः 83, 97
कृतान्तकृत् 70

कृतिः 22
 कृशः 103
 कृष्णः 20, 72
 केशवः 16, 82
 केशिहा 82
 क्रतुः 61
 क्रमः 22
 क्रोधकृत् 47
 क्रोधहा 47
 क्षमः 60
 क्षमिणां वरः 111
 क्षरम् 64
 क्षामः 60, 104
 क्षितीशः 119
 क्षेत्रज्ञः 15
 क्षेमकृच्छिवः 77
 क्षोभणः 54

ख

खण्डपरशुः=अखण्डपरशुः 74

ग

गणेश्वरः 79
 गतिसत्तमः 73
 गदाग्रजः 94
 गदाधरः 120
 गमस्तिनेमिः 65
 गभीरः 70
 गभीरात्मा 113
 गरुडध्वजः 51
 गहनः 54, 71
 गुणभृत् 103
 गुप्तः 71

गुरुः 36, 65
 गुरुतमः 36
 गुहः 54
 गुह्यः 71
 गोपतिः 66, 76
 गोप्ता 66, 76
 गोविदां पतिः 33
 गोविन्दः 33, 71
 गोहितः 76
 ग्रामणीः 37

घ

घृताशीः 92

च

चक्रगदाधरः 71
 चक्री 110, 119
 चतुश्चक्रः 113
 चतुरात्मा 28, 95
 जतुर्गतिः 95
 चतुर्दंष्ट्रः 28
 चतुर्बाहुः 95
 चतुर्भावः 95
 चतुर्भुजः 28
 चतुर्भूतिः 95
 चतुर्वेदवित् 95
 चतुर्व्यूहः 28, 95
 चन्दनाङ्गदी 92
 चन्द्रांशुः 43
 चलः 92
 चाणूरान्धनिपूवनः 101

छ

छिन्नसंशयः 79

ज

जगतस्सेतुः 44

जगदादिजः 29

जनजन्मादिः 114

जननः 114

जनार्दनः 27

जनेश्वरः 50

जन्ममृत्युजरातिगः 116

जयः 67

जयन्तः 98

जहुः 39

जितक्रोधः 62

जितमन्युः 113

जितामित्रः 69

जीवः 68

जीवनः 112

जेता 29

ज्ञानगम्यः 66

ज्ञानम् 61

ज्ञानमुत्तमं 61

ज्येष्ठः 21

ज्योतिः 73, 79, 107

ज्योतिरादित्यः 73

ज्योतिर्गणेश्वरः 79

त

तत् 91

तत्त्वं 116

तत्त्ववित् 116

तन्तुवर्धनः 97

तारः 50, 117

तारणः 50

तीर्थकरः 87

तुष्टः 55

तेजः 43

तेजोवृषः 94

त्रिककुक्षामा 20

त्रिदशाध्यक्षः 70

त्रिपदः 70

त्रिलोकधृत् 93

त्रिलोकात्मा 82

त्रिलोकेशः 82

त्रिविक्रमः 69

त्रिसामा 75

त्वष्टा 19

द

दक्षः 58, 111

दक्षिणः 111

दण्डः 105

दमः 105

दमनः 34

दमयिता 105

दर्पदः 89

दर्पहा 89

दामोदरः 53

दारुणः 74

दाशार्हः 67

दिविस्पृक् 74

दिशः 113

दीप्तमूर्तिः 90

दुरतिक्रमः 96

दुराधर्षः 22
 दुरारिहा 96
 दुरावासः 96
 दुर्गः 96
 दुर्गमः 96
 दुर्जयः 96
 दुर्धरः 42, 89
 दुर्मर्षणः 35
 दुर्लभः 96
 दुष्कृतिहा 112
 दुस्स्वप्ननाशनः 112
 हृदः 72
 देवः 53
 देवकीनन्दनः 119
 देवभृद्गुरुः 65
 देवेशः 65
 द्युतिधरः 43, 94
 द्रविणप्रदः 74

ध

धनञ्जयः 83
 धनुर्धरः 105
 धनुर्वेदः 105
 धनेश्वरः 63
 धन्यः 93
 धन्वी 22
 धरणीधरः 38
 धराधरः 93
 धर्मः 56, 106
 धर्मकृत् 64
 धर्मगुप् 64
 धर्मयूपः 60

धर्मविदुत्तमः 56
 धर्माध्यक्षः 28
 धर्मी 64
 धाता 18
 धाता=अधाता 115
 धातुरुत्तमः 18
 धाम 36
 धुर्यः 49
 धृतात्मा 30
 ध्रुवः 55

न

नक्षत्रनेमिः 60
 नक्षत्री 60
 नन्दः=अनन्दः 69
 नन्दकी 120
 नन्दनः 69
 नन्दिः 79
 नयः 56
 नरः 39
 नहुषः 47
 नारासिंहवपुः 16
 नारायणः 39
 निग्रहः 94
 निधिरव्ययः 17
 निमिषः 36
 नियन्ता 105
 नियमः 30, 105
 नियमः=अनियमः 105
 निर्गुणः 103
 निर्वाणं 75
 निवृत्तात्मा 38, 77

निष्ठा 75
 नेता 37
 नेयः 56
 नैकः 91
 नैककर्मकृत् 63
 नैकजः 108
 नैकमायुः 46
 नैकरूपः 42
 नैकशृङ्गः 94
 नैकात्मा 63
 न्यग्रोधः 101
 न्यायः 37

प

पणः 115
 पदमनुत्तमम् 91
 पद्मगर्भः 51
 पद्मनाभः 19, 34, 51
 पद्मनिभेक्षणः 50
 पद्मी 50
 परम् 20
 परमस्पष्टः 55
 परमात्मा 15
 परमेश्वरः 54
 परमेष्ठी 58
 परार्धिः 55
 परायणः 106
 पराक्रमः 44
 परायणः=परायणम् 75
 परिग्रहः 58
 पर्जन्यः 100
 पर्यवस्थितः 112

पवनः 45
 पवनः=पावनः 100
 पवित्रं 20
 पापनाशनः 119
 पावनः 45
 पावनः=पवनः 100
 पुण्डरीकाक्षः 25
 पुण्यः 86, 112
 पुण्यकीर्तिः 86
 पुण्यश्रवणकीर्तनः 111
 पुनर्वसुः 29
 पुरन्दरः 49
 पुरातनः 66
 पुरुजित् 67
 पुरुषः 15, 57
 पुरुषोत्तमः 16
 पुरुषसत्तमः 67
 पुष्कराक्षः 18, 72
 पुष्टः 55
 पुष्पहासः 115
 पूतात्मा 15
 पूरयिता 86
 पूर्णः 86
 पृथुः 57
 पेशलः 111
 प्रकाशनः 42
 प्रकाशात्मा 43
 प्रग्रहः 94
 प्रजागरः 21, 115
 प्रजापतिः 21, 34
 प्रजाभवः 23
 प्रणवः 57, 115

प्रतर्दनः 20
 प्रतापनः 43
 प्रतिष्ठितः 48
 प्रत्ययः 23
 प्रथितः 48
 प्रयुञ्जः 81
 प्रधानपुरुषेश्वरः 16
 प्रपितामहः 117
 प्रभवः 17
 प्रभुः 17, 45
 प्रभूतः 20
 प्रमाणं 59, 116
 प्रमोदनः 69
 प्रसन्नात्मा 39
 प्रांशुः 30
 प्राग्वंशः 103
 प्राणः 21, 48, 57
 प्राणजीवनः 116
 प्राणदः 21, 48, 57, 115
 प्राणभृत् 116
 प्राणनिलयः 116
 प्रियकृत् 106
 प्रियार्हः 106
 प्रीतिवर्धनः 106

व

वभुः 26
 बहुशिराः 26
 बीजमव्ययः 59
 बृहत् 103
 बृहद्भानुः 49
 बृहद्रूपः 42

ब्रह्म 84
 ब्रह्मा 84
 ब्रह्मकृत् 84
 ब्रह्मज्ञः 84
 ब्रह्माण्यः 84
 ब्रह्मवित् 84
 ब्रह्मविवर्धनः 84
 ब्रह्मी 84
 ब्राह्मणः 84
 ब्राह्मणप्रियः 84

भ

भक्तवत्सलः 91
 भगवान् 73
 भगहा 73
 भयकृत् 102
 भयनाशनः 102
 भयापहः 113
 भर्ता 17
 भानुः 27, 44
 भारभृत् 104
 भावः 14
 भावनः 17
 भास्करद्युतिः 43
 भिषक् 75
 भीमः 52, 114
 भीमपराक्रमः 114
 भुजगोत्तमः 34
 भूः = अभूः 60
 भूगर्भः 21
 भूतकृत् 14
 भूतभव्यभवत्प्रदः 14

भूतभव्यभवन्नाथः 45
 भूतभावनः 14
 भूतभृत् 14
 भूतमहेश्वरः 65
 भूतात्मा 14
 भूतादिः 17
 भूतावासः 89
 भूतिः 80
 भूरिदक्षिणः 66
 भूर्भुवः 114
 भूर्भुवस्स्वस्त्यः 117
 भूर्लक्ष्मीः 114
 भूशयः 80
 भूषणः 80
 भेषजं 75
 भोक्ता 29, 66, 108
 भोजनम् 29
 भ्राजिष्णुः 29

म

मङ्गलं परम् 20
 मधुः 31
 मधुसूदनः 21
 मनुः 19
 मनोजवः 87
 मनोहरः 62
 मन्त्रः 43
 मरीचिः 54
 महर्षिः 51
 महर्षिः 70
 महाकर्मा 85, 97
 महाकोशः 59

महाक्रतुः 85
 महाक्रमः 85
 महाक्षः 51
 महागर्तः 99
 महातपाः 26
 महातेजाः 85
 महादेवः 65
 महाद्युतिः 32
 महाद्रिधृक् (त्) 32
 महाधनः 59
 महान् 103
 महानिधिः 99
 महाबलः 31
 महाबुद्धिः 32
 महाभूतः 99
 महाभोगः 53, 59
 महामखः 60
 महामनाः 72
 महामायः 31
 महामूर्तिः 90
 महायज्ञः 85
 महायज्वा 85
 महार्हः 69
 महावराहः 71
 महावीर्यः 32
 महाशक्तिः 32
 महाशनः 46
 महाशृङ्गः 70
 महास्वनः 18
 महाहविः 85
 महाहृदः 99
 महीधरः 47, 53

महीभर्ता 33
 महेज्यः 61
 महेन्द्रः 42
 महेष्वासः 33
 महोत्साहः 31
 महोदधिशयः 68
 महोरगः 85
 माधवः 21, 31, 91
 मानदः 93
 मान्यः 93
 मार्गः 53, 56
 मुकुन्दः 68
 मुक्तानांपरमागतिः 15
 मेदिनीपतिः 70
 भेधजः 93
 मेधावी 22

य

यज्ञः 61, 117
 यज्ञकृत् 118
 यज्ञगुह्यम् 118
 यज्ञपतिः 117
 यज्ञभुक् 118
 यज्ञभृत् 118
 यज्ञवाहनः 117
 यज्ञसाधनः 118
 यज्ञाङ्गः 117
 यज्ञान्तकृत् 118
 यज्ञी 118
 यज्वा 117
 यत् 91
 यदुश्रेष्ठः 88

यमः 30
 यमः=अयमः 105
 युगादिकृत् 46
 युगावर्तः 46
 योगः 16
 योगविदांनेता 16
 योगी 104
 योगीशः 104

र

रक्षणः 112
 रणप्रियः 86
 रत्नगर्भः 63
 रत्ननाभः 98
 रथाङ्गपाणिः 120
 रविः 107
 रविलोचनः 107
 रामः 56
 रुचिराङ्गदः 114
 रुद्रः 26
 रोहितः 53

ल

लक्ष्मीः 114
 लक्ष्मीवान् 52
 लोकत्रयाश्रयः 78
 लोकनाथः 91
 लोकबन्धुः 91
 लोकसारङ्गः 97
 लोकस्वामी 93
 लोकाधिष्ठानम् 108
 लोकाध्यक्षः 28

लोहिताक्षः 20

व

वंशवर्धनः 103

वत्सरः 63

वत्सलः 63

वत्सी 63

वनमाली 73

वरदः 49

वराङ्गः 92

वरारोहः 26

वरुणः 72

वर्धनः 41

वर्धमानः 41

वषट्कारः 14

वसुः 25, 42, 87

वसुदः 42

वसुप्रदः 87

वसुमनाः 25, 87

वसुरेताः 87

वह्निः 38

वाग्मी 42

वाचस्पतिरयोनिजः 74

वाचस्पतिरुदारधीः 36

वाजसनः 98

वामनः 30

वायुः 57

वायुवाहनः 49, 104

वारुणः 72

वासवानुजः 48

वासुदेवः 49, 87, 89

विकर्ता 54

विक्रमः 22

विक्रमी 22, 110

विक्षरः 53

विजयः 29

विजितात्मा 79

विदारणः 62

विदिशः 113

विद्वत्तमः 111

विधाता 18, 64

विनयः 67

विनयितासाक्षी 68

विभुः 39, 107

विमुक्तात्मा 61

विरजः=विरतः 56

विरतः=विरजः 56

विरामः 56

विरोचनः 107

विविक्तः 41

विशिष्टः 40

विशुद्धात्मा 81

विशोकः 80

विशोधनः 81

विश्रामः 58

विश्रुतात्मा 35

विश्वकर्मा 19

विश्वदक्षिणः 58

विश्वधृक् 39

विश्वबाहुः 47

विश्वभुक् 39

विश्वम् 14

विश्वमूर्तिः 90

विश्वयोनिः 26, 29
 विश्वरेताः 23
 विश्वात्मा 37
 विषमः 92
 विष्णुः 14, 41, 83
 विष्वक्सेनः 27
 विस्तारः 59
 विहायसगतिः 107
 वीतभयः 111
 वीरः 56, 82, 83
 वीरबाहुः 62
 वीरहा 31, 92, 112
 वृक्षः 72
 वृद्धात्मा 51
 वृषः 47
 वृषकर्मा 25
 वृषपर्वा 41
 वृषप्रियः 76
 वृषभः 41
 वृषभाक्षः 76
 वृषाकपिः 24
 वृषारुतिः 25
 वृषाही 41
 वृषोदरः 41
 वेगवान् 53
 वेदः 27
 वेदंविद् 27
 वेदाङ्गः 27
 वेद्यः 31
 वेधाः 72
 वैकुण्ठः 57
 वैखानः 119

वैद्यः 31
 व्यक्तरूपः 46
 व्यग्रः 94
 व्यवसायः 55
 व्यवस्थानः 55
 व्यादिशः 113
 व्यापी 63
 व्याप्तः 57
 व्यालः 23
 व्यासः 74

श

शक्तिमतांश्रेष्ठः 56
 शङ्खभृत् 120
 शतमूर्तिः 90
 शताननः 90
 शतानन्दः 79
 शतावर्तः 50
 शत्रुघ्नः 57
 शत्रुजित् 101
 शत्रुतापनः 101
 शब्दसहः 110
 शब्दातिगः 110
 शमः 75
 शम्भुः 18
 शरणम् 23
 शरभः 52
 शरीरभूतभृत् 66
 शरीरभृत् 51
 शर्म 23
 शर्वः 17
 शर्वरीकरः 110

शशबिन्दुः 44
 शान्तः 75
 शान्तिः 75
 शान्तिदः 76
 शार्ङ्गधन्वा 120
 शाश्वतः 20
 शाश्वतस्थानुः 26
 शाश्वतस्थिरः 80
 शास्ता 35
 शिखण्डी 47
 शिपिविष्टः 42
 शिवः 17, 77
 शिशिरः 110
 शिष्टकृत् 40
 शिष्टेष्टः 47
 शुचिः 30, 40
 शुचिश्रवाः 26
 शुभाङ्गः 76, 97
 शुभेक्षणः 55
 शून्यः 92
 शूरः 50
 शूरजनेश्वरः 82
 शूरसेनः 88
 शृङ्गी 98
 शोकनाशनः 80
 शौरिः 50, 82
 श्रमणः 104
 श्रीकरः 78
 श्रीगर्भः 53
 श्रीदः 78
 श्रीधरः 78

श्रीनिधिः 78
 श्रीनिवासः 33, 78
 श्रीपतिः 77
 श्रीमतांवरः 77
 श्रीमान् 16, 32, 37, 78
 श्रीवत्सवक्षाः 77
 श्रीवासः 77
 श्रीविभावनः 78
 श्रीशः 78
 श्रुतिसागरः 41
 श्रेयः 78
 श्रेष्ठः 21, 56

स

संकर्षणः 72
 संक्षेता 77
 संग्रहः 30
 संघाता 35
 संधिमान् 35
 संन्यासकृत् 75
 संप्रमर्दनः 38
 संभवः 17
 संमितः = असंमितः 25
 संवत्सरः 23, 58
 संवृतः 38
 संस्थानः 55
 सत् 64
 सताङ्गतिः 33, 61
 सत्कर्ता 39
 सत्कीर्तिः 79
 सत्कृतः 39

सत्कृतिः 88
 सत्ता 88
 सत्त्वम् 61
 सत्त्ववान् 106
 सत्त्वस्थः 64
 सत्पथाचारः 115
 सत्परायणः 88
 सत्यः 25, 36, 106
 सत्यधर्मपराक्रमः 44
 सत्यधर्मपरायणः 106
 सत्यधर्मा 69
 सत्यपराक्रमः 36
 सत्यमेधाः 93
 सत्यसन्धः 67
 सदामर्षी 108
 सदायोगी 31
 सद्गतिः 88
 सद्भूतिः 88
 सनात् 109
 सनातनतमः 109
 सन्तः 112
 सन्निवासः 88
 सपिता=सविता 117
 सप्तजिह्वः 102
 सप्तबाहनः 102
 सप्तैधाः 102
 समः 25
 समयज्ञः 52
 समात्मा 25
 समावर्तः 96
 समितिञ्जयः 52
 समीरणः 37

समीहनः 60
 सर्गः 30
 सर्वः 17
 सर्वकामदः 104
 सर्वगः 27
 सर्वज्ञः 61, 100
 सर्वतश्चक्षुः 80
 सर्वतोमुखः 100
 सर्वदर्शनः 23
 सर्वदर्शी 61
 सर्वहक् 35
 सर्वहृग्यासः 74
 सर्वप्रहरणायुधः 120
 सर्वयोगविनिस्सृतः 24
 सर्वलक्षणलक्षण्यः 52
 सर्ववागीश्वरेश्वरः 99
 सर्वविज्जयी 98
 सर्वविद्भानुः 27
 सर्वशस्त्रभृतांवरः 94
 सर्वसहः 105
 सर्वादिः 24
 सर्वासुनिलयः 89
 सर्वेश्वरः 24
 सवः 91
 सविता 107
 सविता=सपिता 117
 सहः 53
 सहस्रजित् 46
 सहस्रपात् 37
 सहस्रमूर्धा 37
 सहस्रांशुः 64
 सहस्राक्षः 37

सहस्रार्चिः 102
 सहिष्णुः 29, 73
 साक्षी 15
 सात्त्विकः 106
 सात्वतांपतिः 67
 साधुः 39
 साम 75
 सामगः 75
 सामगायनः 119
 सिंहः 35, 65
 सिद्धः 24, 101
 सिद्धसङ्कल्पः 40
 सिद्धार्थः 40
 सिद्धिः 24
 सिद्धिदः 40
 सिद्धिसाधनः 40
 सुखदः = असुखदः 62, 108
 सुघोषः 62
 सुतन्तुः 97
 सुतपाः 34
 सुदर्शनः 58
 सुधन्वा 74
 सुन्दः 98
 सुन्दरः 98
 सुपर्णः 34, 104
 सुप्रसादः 39
 सुभुजः 42
 सुमुखः 62
 सुमेधाः 93
 सुयामुनः 88
 सुराध्यक्षः 28
 सुरानन्दः 33

सुरारिहा 35
 सुरचिः 107
 सुरेशः 23
 सुरेश्वरः 44
 सुलभः 101
 सुलोचनः 98
 सुवर्णबिन्दुः 99
 सुवर्णवर्णः 92
 सुवीरः 114
 सुव्रतः 62, 101
 सुपेणः 70
 सुहृत् 62
 सूक्ष्मः 62
 सूर्यः 107
 सोमः 67
 सोमपः 67
 स्कन्दः 49
 स्कन्दधरः 49
 स्तवाप्रियः 86
 स्तव्यः 86
 स्तुतिः 86
 स्तोता 86
 स्तोत्रम् 86
 स्थविरोध्रुवः 19
 स्थविष्ठः 19, 60
 स्थाणुः 17, 26, 59
 स्थानदः 55
 स्थावरस्थाणुः 59
 स्थिरः 35
 स्थूलः 103
 स्पष्टः 55
 स्पष्टाक्षरः 43

स्रग्वी 36
 स्रष्टा 76, 119
 स्वक्षः 79
 स्वङ्गः 79
 स्वधृतः 103
 स्वयञ्जातः 119
 स्वयम्भूः 18
 स्ववशः 63
 स्वस्ति 109
 स्वांस्तिकृत् 109
 स्वस्तिदः 109
 स्वस्तिदक्षिणः 109
 स्वस्तिभुक् 109
 स्वाङ्गः 72
 स्वापनः 63

स्वाभाव्यः 69
 स्वास्यः 103

ह

हंसः 34
 हरिः 82
 हलायुधः 73
 हविः 87
 हविर्हरिः 52
 हिरण्यगर्भः 21, 57
 हिरण्यनाभः 34
 हुतभुक् 107, 108
 हृषीकेशः 19
 हेतुः 53
 हेमाङ्गः 92

इति नाम्नामकारादिसूचिका समाप्ता.

ओं

श्रीविष्णुसहस्रनामस्तोत्रम्.

श्रीशङ्कराचार्यविरचितभाष्यसहितम्.



सच्चिदानन्दरूपाय कृष्णायाक्लिष्टकारिणे ।
नमो वेदान्तवेद्याय गुरवे बुद्धिसाक्षिणे ॥ १ ॥

कृष्णद्वैपायनं व्यासं सर्वभूताहिते रतम् ।
वेदाब्जभास्करं वन्दे शमादिनिलयं मुनिम् ॥ २ ॥

सहस्रमूर्तेः पुरुषोत्तमस्य सहस्रनेत्राननपादबाहोः ।
सहस्रनाम्नां स्तवनं प्रशस्तं निरुच्यते जन्मजरादिशान्त्यै ॥ ३ ॥

॥ श्रीवैशम्पायन उवाच ॥

श्रीवैशम्पायनः जनमेजयं प्रत्युवाच—

श्रुत्वा धर्मानशेषेण पावनानि च सर्वशः ।
युधिष्ठिरश्शान्तनवं पुनरेवाभ्यभाषत ॥ १ ॥

धर्मान् अभ्युदयनिश्श्रेयसोत्पत्तिहेतुभूतान् वेदलक्षणान् अशेषेण
कात्स्न्येन पावनानि पापक्षयकराणि धर्मरहस्यानि च सर्वशः
सर्वैः प्रकारैः श्रुत्वा युधिष्ठिरो धर्मपुत्रः शान्तनवं शन्तनुपुत्रं

भीष्मं सकलपुरुषार्थसाधनं अल्पप्रयासं अनल्पफलमनुक्तमिति मत्वा
पुनः भूय एव अभ्यभाषत प्रश्नं कृतवान् ॥ १ ॥

॥ युधिष्ठिर उवाच ॥

किमेकं दैवतं लोके किं वाऽप्येकं परायणम् ।

स्तुवन्तः कं कमर्चन्तः प्राप्नुयुर्मानवाश्शुभम् ॥ २ ॥

किमेकं दैवतं देव इत्यर्थः, स्वार्थे तद्धितविधानात् । लोके
लोकनेहेतुभूते समस्तविद्यास्थाने उक्तम् । किं वाऽप्येकं परायणं
तस्मिन् लोके एकं परायणं च किम् । परमयनं प्राप्तव्यं स्थानं
परायणम् । यदाज्ञया प्रवर्तन्ते सर्वे, यस्मिन्नधिगते हृदयग्रन्थि-
भिद्यते—

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्हृष्टे परावरे ॥^१

इति श्रुतेः, यस्य विज्ञानमात्रेण आनन्दलक्षणो मोक्षः प्राप्यते,
यद्विद्वान्न विभेति कुतश्चन, यत्प्रविष्टस्य न विद्यते पुनर्भवः; यस्य
च वेदनात्तदेव भवति 'ब्रह्म वेद ब्रह्मैव भवति'^२ इति श्रुतेः,
यद्विहायापरः पन्थाः नृणां नास्ति, 'नान्यः पन्था विद्यतेऽ-
यनाय'^३ इति श्रुतेः, तदुक्तं एकं परायणम् । 'लोके तत्किम्'
इति द्वितीयः प्रश्नः । कं कतमं देवं स्तुवन्तः गुणकीर्तनं कु-
र्वन्तः कं कतमं देवं अर्चन्तः बाह्यमाभ्यन्तरं वा अर्चनं बहु-
विधं कुर्वन्तः मानवाः मनुसुताः शुभं कल्याणं स्वर्गापवर्गादि-
फलं प्राप्नुयुः लभेरन् इति पुनः प्रश्नद्वयम् ॥ २ ॥

को धर्मस्सर्वधर्माणां भवतः परमो मतः ।

किं जपन्मुच्यते जन्तुर्जन्मसंसारबन्धनात् ॥ ३ ॥

को धर्मः पूर्वोक्तलक्षणः सर्वधर्माणां सर्वेषां धर्माणां मध्ये भवतः परमः प्रकृष्टो धर्मो मतः अभिप्रेतः इति पञ्चमः प्रश्नः । किं जप्यं जपन् उच्चोपांशुमानसलक्षणं जपं कुर्वन् जन्तुः जननधर्मा । अनेन जन्तुशब्देन जपार्चनस्तवनादिषु यथायोग्यं सर्वप्राणिनामधिकारं सूचयति । जन्मसंसारबन्धनात् जन्म अज्ञानविजृम्भितानामविद्याकार्याणां उपलक्षणम् । संसारः अविद्या । ताभ्यां जन्मसंसाराभ्यां यत् बन्धनं तस्मात् मुच्यते मुक्तो भवति इति षष्ठः प्रश्नः । मुच्यते जन्मसंसारबन्धनात् इति इदमुपलक्षणं इतरेषां फलानामपि । तद्ग्रहणं तु मोक्षप्राधान्यख्यापनार्थम् ॥ ३ ॥

॥ श्रीभीष्म उवाच ॥

सर्वेषां बहिरन्तश्शत्रूणां भयहेतुः भीष्मः मोक्षधर्मादीनां प्रवक्ता सर्वज्ञः ॥

षट्प्रश्नाः कथिताः । तेषु पाश्चात्योऽनन्तरो जप्यविषयः षष्ठः प्रश्नोऽनेन श्लोकेन परिह्रियते—

जगत्प्रभुं देवदेवमनन्तं पुरुषोत्तमम् ।

स्तुवन्नामसहस्रेण पुरुषस्सततोत्थितः ॥ ४ ॥

जगत् जङ्गमाजङ्गमात्मकं तस्य प्रभुः स्वामी तं देवदेवं देवानां ब्रह्मादीनां देवं अनन्तं देशतः कालतः वस्तुतश्चापरि-

ओं

श्री विष्णु सहस्रनामस्तोत्रम्.

श्रीशङ्कराचार्यविरचितभाष्यसहितम्.



सच्चिदानन्दरूपाय कृष्णायाक्लिष्टकारिणे ।
नमो वेदान्तवेद्याय गुरवे बुद्धिसाक्षिणे ॥ १ ॥

कृष्णद्वैपायनं व्यासं सर्वभूताहिते रतम् ।
वेदाब्जभास्करं वन्दे शमादिनिलयं मुनिम् ॥ २ ॥

सहस्रमूर्तेः पुरुषोत्तमस्य सहस्रनेत्राननपादबाहोः ।
सहस्रनाम्नां स्तवनं प्रशस्तं निरुच्यते जन्मजरादिशान्त्यै ॥ ३ ॥

॥ श्रीवैशम्पायन उवाच ॥

श्रीवैशम्पायनः जनेमेजयं प्रत्युवाच—

श्रुत्वा धर्मानशेषेण पावनानि च सर्वशः ।
युधिष्ठिरश्शान्तनवं पुनरेवाभ्यभाषत ॥ १ ॥

धर्मान् अभ्युदयनिश्श्रेयसोत्पत्तिहेतुभूतान् वेदलक्षणान् अशेषेण
कात्स्न्येन पावनानि पापक्षयकराणि धर्मरहस्यानि च सर्वशः
सर्वैः प्रकारैः श्रुत्वा युधिष्ठिरो धर्मपुत्रः शान्तनवं शान्तनुपुत्रं

सर्वदुःखातिगो भवेत् इति त्रयाणां साधारणं फलवचनम् ।
सर्वाण्याध्यात्मिकादीनि दुःखान्यतीत्य गच्छतीति सर्वदुःखातिगः
भवेत् स्यात् ॥ ६ ॥

पुनरपि तमेव स्तुत्यं विशिनष्टि—

ब्रह्मण्यं सर्वधर्मज्ञं लोकानां कीर्तिवर्धनम् ।
लोकनाथं महद्भूतं सर्वभूतभवोद्भवम् ॥ ७ ॥

ब्रह्मण्यं ब्रह्मणे स्वष्ट्रे ब्राह्मणाय तपसे श्रुतये वा हितम् ।
सर्वधर्मान् जानातीति सर्वधर्मज्ञः तम् । लोकानां प्राणिनां
कीर्तयो यशांसि ताः स्वशक्त्यनुप्रवेशेन वर्धयन्तम् । लोकैर्ना-
थ्यते याच्यते, लोकानुपतपति आशास्ते, लोकानामीष्टे इति
वा लोकनाथः तम् । महत् ब्रह्म, विश्वोत्कर्षेण वर्तमानत्वात् ।
भूतं परमार्थसत्यं सर्वभूतभवोद्भवं सर्वभूतानां भवः संसारो
यत्सकाशादुद्भवति तम् ॥ ७ ॥

पञ्चमं प्रश्नं परिहरति—

एष मे सर्वधर्माणां धर्मोऽधिकतमो मतः ।
यद्भक्त्या पुण्डरीकाक्षं स्तवैरर्चेत्ररस्सदा ॥ ८ ॥

सर्वेषां वेदलक्षणानां धर्माणां एष वक्ष्यमाणो धर्मो अधि-
कतमः इति मे मम मतः अभिप्रेतः यद्भक्त्या तात्पर्येण
पुण्डरीकाक्षं हृदयपुण्डरीके प्रकाशमानं वासुदेवं स्तवैः गुणसं-
कीर्तनलक्षणैः स्तुतिभिः सदा अर्चेत् सत्कारपूर्वकमर्चनं करोति
नरो मनुष्य इति यत् एष धर्म इति सम्बन्धः ॥

अस्य स्तुतिलक्षणस्याधिक्ये किं कारणम् ? उच्यते—हिंसादि-
पुरुषान्तरद्रव्यान्तरदेशकालादिनियमानुपेक्षत्वमाधिक्ये कारणम् ॥

ध्यायन्कृते यजन्यज्ञैस्त्रेतायां द्वापरेऽर्चयन् ।
यदाप्नोति तदाप्नोति कलौ संकीर्त्य केशवम् ॥¹

इति विष्णुपुराणवचनात् ।

जप्येनैव तु संसिद्धयेद्ब्राह्मणो नात्र संशयः ।
कुर्यादन्यन्न वा कुर्यान्मैत्रो ब्राह्मण उच्यते ॥²

इति मनुवचनात् ।

जपस्तु सर्वधर्मेभ्यः परमो धर्म उच्यते ।
अहिंसया च भूतानां जपयज्ञः प्रवर्तते ॥

इति महाभारते ।

यज्ञानां जपयज्ञोस्मि.....³

इति भगवद्वचनम् । एतत्सर्वमभिप्रेत्य

एष मे सर्वधर्माणां धर्मोधिकतमो मतः । इत्युक्तम् ॥ ८ ॥

द्वितीयं प्रश्नं समाधत्ते—

परमं यो महत्तेजः परमं यो महत्तपः ।

परमं यो महद्ब्रह्म परमं यः परायणम् ॥ ९ ॥

परमं प्रकृष्टं महत् बृहत् तेजः चैतन्यलक्षणं सर्वावभास-
कम् ‘येन सूर्यस्तपति तेजसेद्धः’⁴ ‘तं देवा ज्योतिषां ज्योतिः’⁵
‘न तत्र सूर्यो भाति न चन्द्रतारकं’⁶ इत्यादिश्रुतेः, ‘यदा-
दित्यगतं तेजः’⁷ इत्यादिस्मृतेश्च । परमं तपः तपत्याज्ञाप-

¹६-२-१७.

²२-८७.

³भगव १०-२५.

⁴त्रे. ब्रा. ३-१२-९.

⁵बृ. ६-४-१६.

⁶मुण्ड. २-२-१०.

⁷म. गी. १५-१२.

यतीति तपः । ‘य इमं च लोकं परं च लोकं सर्वाणि
च भूतानि योन्तरो यमयति’^१ इत्यन्तर्यामिब्राह्मणे सर्वनियन्तृत्वं
श्रूयते । ‘भीषाऽस्माद्वातः पवते’^२ इत्यादि तैत्तिरीयेके । तपति
ईष्टे इति वा तपः । तस्यैश्वर्यमनवच्छिन्नमिति महत्त्वम्, ‘एष
सर्वेश्वरः’^३ इत्यादिश्रुतेः । परमं सत्यादिलक्षणं परं ब्रह्म
महनीयतया महत् । परमं प्रकृष्टं पुनरावृत्तिशङ्कावर्जितम् ।
परायणं परमयनं परायणम् । परमग्रहणात्सर्वत्र अपरं तेज
आदित्यादिकं व्यावर्त्यते । सर्वत्र यो देवः इति विशेष्यते—
यो देवः परमं तेजः परमं तपः परमं ब्रह्म परमं परायणं
स एकस्सर्वभूतानां परायणमिति वाक्यार्थः ॥ ९ ॥

प्रथमप्रश्नस्योत्तरमाह—

पवित्राणां पवित्रं यो मङ्गलानां च मङ्गलम् ॥

दैवतं देवतानां च भूतानां योऽव्ययः पिता ॥ १० ॥

पवित्राणां पावनानां तीर्थादीनां पवित्रम् । परमस्तु पुमान्
ध्यातो दृष्टः कीर्तितः स्तुतः संपूजितः स्मृतः प्रणतः पाप्मनः
सर्वानुन्मूलयतीति परमं पवित्रम् । संसारबन्धहेतुभूतं पुण्यापुण्या-
त्मकं कर्म तत्कारणं चाज्ञानं सर्वं नाशयति स्वयाथात्म्यज्ञानेनेति
वा पवित्राणां पवित्रम् ।

रूपमारोग्यमर्थाश्च भोगांश्चैवानुषङ्गिकान् ।

ददाति ध्यायतो नित्यमपवर्गप्रदो हरिः ॥

चिन्त्यमानस्समस्तानां क्लेशानां हानिदो हि यः ।

समुत्सृज्याखिलं चिन्त्यं सोच्युतः किं न चिन्त्यते ॥

ध्यायेन्नारायणं देवं स्नानादिषु च कर्मसु ।

प्रायश्चित्तं हि सर्वस्य दुष्कृतस्येति वै श्रुतिः ॥

संसारसर्पसंदष्टनष्टचेष्टैकभेषजम् ।
 कृष्णेति वैष्णवं मन्त्रं श्रुत्वा मुक्तो भवेन्नरः ॥
 अतिपातकयुक्तोपि ध्यायन्निमिषमच्युतम् ।
 भूयस्तपस्वी भवति पङ्क्तिपावनपावनः ॥
 आलोढ्य सर्वशास्त्राणि विचार्य च पुनःपुनः ।
 इदमेकं सुनिष्पन्नं ध्येयो नारायणस्सदा ॥
 हरिरेकस्सदा ध्येयो भवद्भिस्सत्त्वसंस्थितैः ।
 ओमित्येवं सदा विप्राः पठत ध्यात केशवम् ॥¹
 भिद्यते हृदयग्रन्थिश्छिद्यन्ते सर्वसंशयाः ।
 क्षीयन्ते चास्य कर्माणि तस्मिन् दृष्टे परावरे ॥²
 यन्नामकीर्तनं भक्त्या विलापनमनुत्तमम् ।
 मैत्रेयाशेषपापानां धातूनामिव पावकः ॥³
 अवशेनापि यन्नाम्निं कीर्तिते सर्वपातकैः ।
 पुमान्विमुच्यते सद्यस्सिंहत्रस्तैर्मृगैरिव ॥³
 ध्यायन्कृते यजन्यज्ञैस्त्रेतायां द्वापरेऽर्चयन् ।
 यदाप्नोति तदाप्नोति कलौ संकीर्त्य केशवम् ॥⁴
 हरिर्हरति पापानि दुष्टचित्तैरपि स्मृतः ।
 अनिच्छयाऽपि संस्पृष्टो दहत्येव हि पावकः ॥
 ज्ञानतोऽज्ञानतो वाऽपि वासुदेवस्य कीर्तनात् ।
 तत्सर्वं विलयं याति तोयस्थं लवणं यथा ॥
 यस्मिन्नचस्तमतिर्न याति नरकं स्वर्गोपि यच्चिन्तने
 विघ्नो यत्र निवेशितात्ममनसो ब्राह्मोपि लोकोलपकः
 मुक्तिं चेतसि यस्स्थितोमलधियां पुंसां ददात्यव्ययः ।
 किं चित्रं तदघं प्रयाति विलयं तत्राच्युते कीर्तिते ॥⁵
 शमायालं जलं वह्नेस्तमसो भास्करोदयः ।
 शान्तिः कलौ ह्यघौघस्य नामसंकीर्तनं हरेः ॥⁵
 हरेर्नामैव नामैव नामैव मम जीवनम् ।
 कलौ नास्त्येव नास्त्येव नास्त्येव गतिरन्यथा ॥

¹हरिवंशे-२८० अध्याये.

²मुण्डकोपनिषदि २-२.

³विष्णुपु. ६-८.

⁴विष्णुपु. ६-२.

⁵विष्णुध. ६६-७४.

स्तुत्वा विष्णुं वासुदेवं विपापो जायते नरः ।
 विष्णोस्सम्पूजनान्नित्यं सर्वपापं प्रणश्यति ॥
 सर्वदा सर्वकार्येषु नास्ति तेषाममङ्गलम् ।
 येषां हृदिस्थो भगवान् मङ्गलायतनो हरिः ॥
 नित्यं संचिन्तयेद्देवं योगयुक्तो जनार्दनम् ।
 साऽस्य मन्ये परा रक्षा को हिनस्त्यच्युताश्रयम् ॥

गङ्गास्नानसहस्रेषु पुष्करस्नानकोटिषु ।
 यत्पापं विलयं याति स्मृते नश्यति तद्धरौ ॥

मुहूर्तमपि यो ध्यायेन्नारायणमनामयम् ।
 सोऽपि सिद्धिमवाप्नोति किं पुनस्तत्परायणः ॥
 प्रायश्चित्तान्यशेषाणि तपःकर्मात्मकानि वै ।
 यानि तेषामशेषाणां कृष्णानुस्मरणं परम्* ॥
 कलिकल्मषमत्युग्रं नरकार्तिप्रदं नृणाम् ।
 प्रयाति विलयं सद्यस्सकृद्यत्रानुसंस्मृते ॥*

सकृत्स्मृतोऽपि गोविन्दो नृणां जन्मशतैः कृतम् ।
 पापपराशिं दहत्याशु तूलराशिमिवानलः ॥

यथाऽग्निरुद्धतशिखः कक्षं दहति मानिलः ।
 तथा चित्तस्थितो विष्णुर्योगिनां सर्वकिल्बिषम् ॥*
 एकस्मिन्नप्यतिक्रान्ते मुहूर्ते ध्यानवर्जिते ।
 दस्युभिर्मुषितेनेव युक्तमाक्रन्दितुं भृशम् ॥
 जनार्दनं भूतपतिं जगद्गुरुं स्मरन्मनुष्यः सततं महामुने ।
 दुःखानि सर्वाण्यपहन्ति साधयत्यशेषकार्याणि च यान्य-
 (भीप्सते ॥

एवमेकाग्रचित्तस्सन् संस्मरन्मधुसूदनम् ।
 जन्ममृत्युजराग्राहं संसाराब्धिं तरिष्यति ॥
 कलावत्रापि दोषाढ्ये विषयासक्तमानसः ।
 कृत्वाऽपि सकलं पापं गोविन्दं संस्मरन् शुचिः ॥
 वासुदेवे मनो यस्य जपहोमार्चनादिषु ।
 तस्यान्तरायो मैत्रेय देवेन्द्रत्वादिकं फलम् ॥*

लोकत्रयाधिपतिमप्रतिमप्रभावं

ईषत्प्रणम्य शिरसा प्रभविष्णुमीशम् ।

जन्मान्तरप्रलयकल्पसहस्रजातं

आशु प्रणाशमुपयाति नरस्य पापम् ॥

एकोपि कृष्णे सुकृतप्रणामो दशाश्वमेधावभृथेन तुल्यः ।

दशाश्वमेधी पुनरिति जन्म कृष्णप्रणामी न पुनर्भवाय ॥

अतसीपुष्पसंकाशं पीतवाससमच्युतम् ।

ये नमस्यन्ति गोविन्दं न तेषां विद्यते भयम् ॥

शाठ्येनापि नमस्कारः प्रयुक्तश्चक्रपाणये ।

संसारमूलबन्धानामुद्वेजनकरो हि सः ॥

इत्यादिश्रुतिस्मृतीतिहासपुराणवचनेभ्यः । मङ्गलानां च मङ्गलं मङ्गलं
मुखं तत्साधनं तज्ज्ञापकं च, तेषामपि परमानन्दलक्षणं परं मङ्ग-
लमिति मङ्गलानां च मङ्गलम् । दैवतं देवतानां च देवानां
देवः द्योतनादिभिः समुत्कर्षेण वर्तमानत्वात् । भूतानां यः अव्ययः
व्ययराहितः पिता जनकः यो देवः स एकं दैवतं लोक इति
वाक्यार्थः ॥

एको देवस्सर्वभूतेषु गूढस्सर्वव्यापी सर्वभूतान्तरात्मा ।

कर्माध्यक्षस्सर्वभूताधिवासस्साक्षी चेता केवलो निर्गुणश्च ॥

यो ब्रह्माणं विदधाति पूर्वं यो वै वेदांश्च ग्रहिणोति तस्मै ।

तं ह देवमात्मबुद्धिप्रकाशं मुमुक्षुर्वै शरणमहं प्रपद्ये ॥*

इति श्वेताश्वतराणां मन्त्रोपनिषदि । 'सेयं देवतैक्षत' 'एकमेवा-
द्वितीयम्'† इति छान्दोग्ये ॥

ननु कथमेको देवः जीवपरयोर्भेदात्—न, 'तत्सृष्ट्वा । तदेवानु-
प्राविशत्'‡ 'स एष इह प्रविष्ट आनखाग्नेभ्यः'§ इत्यादिश्रुतिभ्योऽ-
विकृतस्य परस्य बुद्धितद्वृत्तिसाक्षित्वेन प्रवेशश्रवणादभेदः ॥

प्रविष्टानामितरेतरभेदात् परात्मैकत्वं कथमिति चेत्—न, 'एको देवो बहुधा सन्निविष्टः'* 'एकस्मिन् बहुधा विचारः'† 'त्वमेकोसि बहूनुप्रविष्टः'* इत्येकस्यैव बहुधा प्रवेशश्रवणात् प्रविष्टानां परस्य च न भेदः ।

'हिरण्यगर्भः'‡ इत्यष्टौ मन्त्राः 'कस्मै देवाय'‡ इत्यत्र एकार-लोपेनैकदेवत्वप्रतिपादकाः तैत्तिरीयके ।

अग्निर्यथैको भुवनं प्रविष्टो रूपं रूपं प्रतिरूपो बभूव ।
एकस्तथा सर्वभूतान्तरात्मा रूपं रूपं प्रतिरूपो बहिश्च ॥
वायुर्यथैको भुवनं प्रविष्टो रूपं रूपं प्रतिरूपो बभूव ।
एकस्तथा सर्वभूतान्तरात्मा रूपं रूपं प्रतिरूपो बहिश्च ॥
सूर्यो यथा सर्वलोकस्य चक्षुः न लिप्यते चाक्षुषैर्बाह्यदोषैः ।
एकस्तथा सर्वभूतान्तरात्मा न लिप्यते लोकदुःखेन बाह्यः ॥
एको वर्षा सर्वभूतान्तरात्मा एकं रूपं बहुधा यः करोति ।
तमात्मस्थं येऽनुपश्यन्ति धीराः तेषां सुखं शाश्वतं नेतरेषाम् ॥

नित्यो नित्यानां चेतनश्चेतनाना-

मेको बहूनां यो विदधाति कामान् ।

तमात्मस्थं येऽनुपश्यन्ति धीरा-

स्तेषां शान्तिश्शाश्वती नेतरेषाम् ॥§

इति काठके ॥ 'ब्रह्म वा इदमग्र आसीत्तदेकं सन्नव्यभवत्'
'नान्येतोस्ति द्रष्टा'¶ इत्यादि बृहदारण्यके । 'अनेकदेकं मनसो जवीयः' 'तत्र को मोहः कश्शोक एकत्वमनुपश्यतः'
इतीशावास्ये । 'सर्वेषां भूतानामन्तरः पुरुषः सम आत्मेति विद्यात्'* 'आत्मा वा इदमेक एवाग्र आसीत् नान्यत्किंचन'* । 'एकं सद्विप्रा बहुधा वदन्ति'†† 'एकं सन्तं बहुधा

* तै. आ. ३-१४. † तै. आ. ३-११. ‡ तै. सं. ४-१-८. § २-२.

¶ ३-४-११. ५-७-२३. ** ऐत-आर. ३-२-४, २-४-१. †† सं. १-१६४-४६.

कल्पयन्ति '* । 'एको विममे त्रिभिरित्पदेभिः '* 'एको दाधार
भुवनानि विश्वा '* इति ऋग्वेदे । "सदेव सोम्येदमग्र आसीदे-
कमेवाद्वितीयम् '† इति छान्दोग्ये ।

सर्वभूतस्थितं यो मां भजत्येकत्वमास्थितः ॥‡

विद्याविनयसंपन्ने ब्राह्मणे गवि हस्तिनि ॥‡

इत्यादि ॥

अहमात्मा गुडाकेश सर्वभूताशयस्थितः ॥‡

यदा भूतपृथग्भावमेकस्थमनुपश्यति ।

तत एव च विस्तारं ब्रह्म संपद्यते तदा ॥‡

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ॥‡

सर्वधर्मान्परित्यज्य मामेकं शरणं ब्रज ।

अहं त्वा सर्वपापेभ्यो मोक्षयिष्यामि मा शुचः ॥‡

इति भगवद्गीतासु ॥

हरिरेकस्सदा ध्येयो भवद्भिस्सत्त्वसंस्थितैः ।

ओमित्येवं सदा विप्राः पठध्वं ध्यात केशवम् ॥§

आश्चर्यं खलु देवानामेकस्त्वं पुरुषोत्तम ।

धन्यश्चासि महाबाहो लोके नान्योस्ति कश्चन ॥

इति हरिवंशे । भवति च मनोर्माहात्म्यख्यापिनी श्रुतिः—'यद्वै

किं च मनुर्वदत्तद्वेषजम्'¶ इति ॥ मनुना चोक्तम्—

सर्वभूतस्थमात्मानं सर्वभूतानि चात्मानि ।

संपश्यन्नात्मयाजी वै स्वाराज्यमधिगच्छति ॥ इति ॥**

सृष्टिस्थित्यन्तकरिणीं ब्रह्मविष्णुशिवात्मिकाम् ।

स संज्ञां याति भगवानेक एव जनार्दनः ॥††

*सं. १०-११४-५. १-१५४-३. १-१५४-४.

†६-२.

‡६-३१. ५-१८. १०-२०. १३-३०. १३-३३. १८-६६.

§२८०.

¶तै. सं. २२-१०.

**१२-९१. भवति चेत्यारभ्य मनुवचनं केषु चित्कोशेषु

न दृश्यते.

††१-२.

तस्मान्न विज्ञानमृतेऽस्ति किञ्चित् क्वचित्कदाचिद्ब्रह्म वस्तु-
(जातम्।

विज्ञानमेकं निजकर्मभेदात् विभिन्नचित्तैर्बहुधाऽभ्युपेतम् ॥
ज्ञानं विशुद्धं विमलं विशोकमशेषलोभादिनिरस्तसङ्गम् ।
एकस्सदैकः परमः परेशः स वासुदेवो न यतोऽन्यदस्ति ॥*
यदा समस्तदेहेषु पुमानेको व्यवस्थितः ।
तदा हि को भवान् सोहमित्येतद्विफलं वचः ॥*
सितनीलादिभेदेन यथैकं दृश्यते नभः ।
भ्रान्तिदृष्टिभिरात्माऽपि तथैकस्सन् पृथक् पृथक् ॥

एकस्समस्तं यदिहास्ति किञ्चित्
तदच्युतो नास्ति परं ततोऽन्यत् ।
सोहं स च त्वं स च सर्वमेतत्
आत्मस्वरूपं त्यज भेदमोहम् ॥

इतीरितस्तेन स राजवर्यः तत्याज भेदं परमार्थदृष्टिः ।*
सकलमिदमहं च वासुदेवः परमपुमान् परमेश्वरस्स एकः ।
इति मतिरचला भवत्यनन्ते हृदयगते ब्रज तान् विहाय दूरात् ॥*
यदाह वसुधा सर्वं सत्यमेतद्विवाकसः ।
अहं भवो भवन्तश्च सर्वं नारायणात्मकम् ॥
विभूतयस्तु यास्तस्य तासामेव परस्परम् ।
आधिक्यन्यूनता बाध्यबाधकत्वेन वर्तते ॥*
भवानहं च विश्वात्मन्नेक एव हि कारणम् ।
जगतोऽस्य जगत्यर्थं भेदेनावां व्यवस्थितौ ॥
त्वया यदभयं दत्तं तद्वत्तमभयं मया ।
मत्तोऽविभिन्नात्मानं द्रष्टुमर्हसि शङ्कर ॥
योहं स त्वं जगच्चेदं सदेवासुरमानुषम् ।
अविद्यामोहितात्मानः पुरुषा भिन्नदृष्टयः ॥*

इति श्रीविष्णुपुराणे ॥

विष्णोरन्यं तु पश्यन्ति ये मां ब्रह्माणमेव वा ।
कुतर्कमतयो मूढाः पच्यन्ते नरकेष्वथः ॥

ये च मूढा दुरात्मानो भिन्नं पश्यन्ति मां हरेः ।
ब्रह्माणं च ततस्तस्मात् ब्रह्महत्यासमं त्वघम् ॥

इति भविष्यत्पुराणे महेश्वरवचनम् ।

आदिस्त्वं सर्वभूतानां मध्यमन्तस्तथा भवान् ।
त्वत्तस्समभवद्विश्वं त्वयि सर्वं प्रलीयते ॥
अहं त्वं सर्वगो देव त्वमेवाहं जनार्दन ।
आवयोरन्तरं नास्ति शब्दैरर्थैर्जगत्पते ॥
नामानि तव गोविन्द यानि लोके महान्ति च ।
तान्येव मम नामानि नात्र कार्या विचारणा ॥
त्वदुपासा जगन्नाथ सैवास्तु मम गोपते ।
यश्च त्वां द्वेष्टि भो देव स मां द्वेष्टि न संशयः ॥
त्वद्विस्तारो यतो देव ह्यहं भूतपतिस्ततः ।
न तदस्ति विना देव यत्ते विरहितं क्वचित् ॥
यदासीद्वर्तते यश्च यश्च भावि जगत्पते ।
सर्वं त्वमेव देवेश विना किञ्चित्त्वया न हि ॥*

इति हरिवंशे कैलासयात्रायां महेश्वरवचनम् ।

अपिच—‘आत्मेति तूपगच्छन्ति ग्राहयन्ति च’† । आत्मे-
त्येवं शास्त्रोक्तलक्षणः परमात्मा प्रतिपत्तव्यः । तथा हि—पर-
मात्मप्रक्रियायां जाबाला आत्मत्वेनैवैनमभ्युपगच्छन्ति । ‘त्वं
वा अहमस्मि भगवो देवते अहं वै त्वमसि’ इति । तथाऽ-
न्येऽपि ‘यदेवेह तदमुत्र यदमुत्र तदन्विह’‡ । ‘स यश्चायं पु-
रुषे । यश्चासावादित्ये । स एकः’§ ‘तदात्मानमेवावैदहं ब्रह्मास्मीति’॥
‘तदेतद्ब्रह्मापूर्वमनपरमनन्तरमबाह्यमयमात्मा ब्रह्म’॥ ‘स वा एष
महानज आत्माऽजरोऽमरोऽमृतोऽभयो ब्रह्म’॥ इत्येवमादयः आ-
त्मत्वोपगमा द्रष्टव्याः । ग्राहयन्ति चात्मत्वेनेश्वरं वेदान्तवाक्यानि—
‘एष त आत्माऽन्तर्याम्यमृतः’॥

*२७९. आदिस्त्वमित्यादिहरिवंशवचनानि केषुचित्कोशेषु न दृश्यन्ते. †ब्र-सू-४-१-३,

‡कठो. १००४०.

§तै. उ. ३-९.

॥बृह-३-४, ४-५, ५-४, ५-७,

अस्मिन्सा न मनुते चेवाहुर्मनो मतम् ।

तदेव ब्रह्मत्वं विद्धि नेदं यदिदमुपास्ते ॥*

‘तत्सत्यं स आत्मा तत्त्वमसि’† इत्येवमादीनि ॥

ननु प्रतीकदर्शनमिदं विष्णुप्रतिमान्यायेन भविष्यति—तदयुक्तम्, गौणत्वप्रसङ्गात्, वाक्यवैरूप्याच्च । यत्र हि प्रतीकदृष्टि-रभिप्रेयते सकृदेव तत्र वचनं भवति । यथा—‘मनो ब्रह्म’† ‘आदित्यो ब्रह्म’‡ इति । इह पुनः ‘त्वमहमस्मि अहं वै त्वमसि’ इत्याह । अतः प्रतीकश्रुतिवैरूप्यादभेदप्रतिपत्तिः ।

भेददृष्ट्यपवादाच्च । तथाहि—‘अथ योऽन्यां देवतामुपास्ते अन्योसावन्योहमस्मीति न स वेद यथा पशुः’§ ‘मृत्योस्समृत्यु-मामोति य इह नानेव पश्यति’ ||§ ‘यथोदकं कुर्मं वृष्टं पर्वतेषु विधावति एवं धर्मान् पृथक् पश्यंस्तानेवानु विधावति’¶ ‘द्वितीयाद्वै भयं भवति’§ ‘यदा होवैष एतस्मिन्नुदरमन्तरं कुरुते । अथ तस्य भयं भवति । तत्त्वेव भयं विदुषो मन्वानस्य’** ‘सर्वं तं प-रादाद्योन्यत्रात्मनस्सर्वं वेद’§ इत्येवमाद्या भूयसी श्रुतिर्भेददृष्टि-मपवदति । तथा ‘अत्मैवेदं सर्वं’§ ‘आत्मनि विज्ञाते सर्वमिदं विज्ञातं भवति’§ ‘इदं सर्वं यदयमात्मा’§ ‘ब्रह्मैवेदं सर्वम्’ ॥ इति श्रुतिः । तथा स्मृतिरपि—

यज्ज्ञात्वा न पुनर्मोहमेवं यास्यसि पाण्डव ।

येन भूतान्यशेषेण द्रक्ष्यस्यात्मन्यथो मयि ॥††

क्षेत्रज्ञेश्वरैकत्वं सर्वोपनिषत्प्रसिद्धं द्रक्ष्यसीत्यर्थः ॥

सर्वभूतेषु येनैकं भावमव्ययमीक्षते ।

अविभक्तं विभक्तेषु तज्ज्ञानं विद्धि सात्त्विकम् ॥†††

*केनो-१-५.

†छान्दो-६-८.

‡छान्दो.३-१८. ३-१९.

§गृह-३-४. ५-४. ३-४. ४-४. ५-५. ४-४.

¶कठो ४-१४.

**तै. उ. २-७.

††मग-४-३५. १८-२०.

इति अद्वैतात्मज्ञानं सम्यग्दर्शनमित्युक्तं भगवताऽपि । तस्म
दात्मेत्येवेश्वरे मनो दधीत ॥

[आत्मा च परमात्मा च त्वमेकः पञ्चधा स्थितः ।

इति च ॥

अथ वा बहुनैतेन किं ज्ञानेन तवार्जुन ।
विष्टभ्याहमिदं कृत्स्नमेकांशेन स्थितो जगत् ॥

इति च । अविद्योपाधिपक्षेऽपि प्रमाणवादस्समस्ति—

एक एव महानात्मा सोहङ्कारोभिधीयते ।
स जीवस्सोन्तरात्मेति गीयते तत्त्वचिन्तकैः ॥

तथा श्रीविष्णुपुराणे—

विभेदजनकेऽज्ञाने नाशमात्यन्तिकं गते ।
आत्मनो ब्रह्मणो भेदमसन्तं कः करिष्यति ॥
परात्मनो मनुष्येन्द्र विभागोऽज्ञानकल्पितः ।
क्षये तस्यात्मपरयोर्विभागोऽभाग एव हि ॥

इति । विष्णुधर्मे—

यथैकस्मिन् घटाकाशे रजोधूमादिभिर्युते ।
नान्ये मलिनतां यान्ति दूरस्थाः कुत्रचित् क्वचित् ॥
तथा द्वन्द्वैरनेकैस्तु जीवे च मलिने कृते ।
एकस्मिन्नापरे जीवा मलिनास्सन्ति कुत्रचित् ॥

इति । ब्रह्मयाज्ञवल्क्ये—

आकाशमेकं हि यथा घटादिषु पृथग्भवेत् ।
तथाऽऽत्मैकोप्यनेकेषु जलाधारेष्विवांशुमान् ॥

‘क्षरात्मानावीशते देव एकः’ इति श्वेताश्वतरे । छान्दोग्ये—‘स
एकधा भवति’ इत्यादि । ‘स तत्र पर्येति’ ‘स वा एष
एतेन दैवेन चक्षुषा मनसैतान् कामान् पश्यन् रमते’ ‘परो

[एतच्चिह्नमध्यगतो ग्रन्थः केषुचिदेव काशेषु दृश्यते । व्याख्यायामनुवृत्तश्च.

विकृत एवात्मा स्वात्माऽयं जीवः' इति श्रुतेः । 'स एष
इह प्रविष्टः' इति बृहदारण्यकश्रुतिः । 'आत्मेत्येवोपासीत'
इति । 'तदेतद्ब्रह्मापूर्वम्' इत्यादि । 'नान्योतोस्ति द्रष्टा नान्यो-
तोस्ति विज्ञाता' इत्यादि । 'स वा एष महानज आत्मा
योयं विज्ञानमयः' इत्यादि । 'अथ योऽन्यां देवतामुपास्ते-
'ऐतदात्म्यमिदं सर्वम्' इति ।

क्षेत्रज्ञं चापि मां विद्धि ।

इति ।

निश्चरन्ति यथा लोहपिण्डात्तप्तात्स्फुरन्ति त्रिकाः ।
सकाशादात्मनस्तद्वत्प्रभवन्ति जगन्ति हि ॥

योगयाज्ञवल्क्ये ।

अजश्शरीरग्रहणात्स जात इति कीर्त्यते ।

इति ब्राह्मे ।

सर्पवद्रज्जखण्डस्तु निशायां वेश्ममध्यगः ।

एको हि चन्द्रो द्वौ व्योम्नि तिमिराहतचक्षुषः ॥

आभाति परमात्मा च सर्वोपाधिषु संस्थितः ।

नित्योदितस्स्वयंज्योतिस्सर्वगः पुरुषः परः ॥

अहङ्काराविवेकेन कर्ताऽहमिति मन्यते ।

इति ।

'एवमेवायं पुरुषः प्राज्ञेनात्मना' इति । 'सता सोम्य तदा संप-
न्नो भवति' ।

स्वमायया स्वमात्मानं मोहयन् द्वैतमायया ।

गुणाहलं स्वमात्मानं लभते च स्वयं हरिः ॥ इति ।

उत्क्रामन्तं स्थितं वाऽपि । इति ।

अज्ञानेनावृतं ज्ञानम् । इति ॥

अव्यक्तादिविशेषान्तमविद्यालक्षणं स्मृतम् । इति ॥

आसीदिदं तमोभूतम् । इति ॥

‘वाचारम्भणम्’ इत्यादि । ‘यत्र हि द्वैतमिव भवति तदितर इतरं पश्यति । यत्र त्वस्य सर्वमात्मैवाभूत् तत्केन कं पश्येत् तत्केन कं जिघ्रेत्’ ।

यस्मिन्सर्वाणि भूतान्यात्मैवाभूद्विज्ञानतः ।

तत्र को मोहः कः शोकः एकत्वमनुपश्यतः ॥

‘यत्र नान्यत्पश्यति नान्यत्’ इत्यादि । ‘भेदायमज्ञाननिबन्धनः’ इति । ‘नेह नानाऽस्ति किञ्चन’ । ‘मृत्योस्समृत्युमाप्नोति य इह नानेव पश्यति’ इति । ‘विश्वतश्चक्षुः’ इत्यादि । ‘यो योनिमधितिष्ठत्येको विश्वानि रूपाणि योनिश्च सर्वाः’ इति च । ‘अजामेकां लोहितशुक्लकृष्णाम्’ इत्यादि । ‘अजो ह्येको जुषमाणोनुशेते’ । ‘देवात्मशक्तिं विदधे’ इति । ‘न तु तद्वितीयमस्ति ततोऽन्यद्विभक्तं यत्पश्येत्’ इत्यादि । ‘एक एव रुद्रो न द्वितीयाय तस्थे’ ।

मनो विजृम्भितं चैतद्यत्किञ्चित्सचराचरम् ।

मनसो ह्यात्मनीभावे द्वैताभावात्तदाप्नुयात् ॥

यद्यद्वैतं प्रपञ्चस्य तन्नवित्यर्थं हि चेतसा ।

मनोवृत्तिमयं द्वैतं अद्वैतं परमार्थतः ।

यथा स्वप्ने द्वयाभासं चित्तं चलति मायया ।

तथा जाग्रद्वयाभासं चित्तं चलति मायया ।

इत्यादि गौडपादे ।

तर्केणापि प्रपञ्चस्य मनोमात्रत्वमिष्यताम् ।

दृश्यत्वात्सर्वभावानां स्वप्नादिविषयो यथा ॥

‘द्वितीयाद्वै भयं भवति’ इति च ।

ज्ञाते त्वात्मनि नास्त्येतत् कार्यकारणताऽऽत्मनः ।

इति च । ‘एको देवस्सर्वभूतेषु गूढः’ इति । ‘असङ्गो ह्ययं पुरुषः’ इति च ।

विस्तारस्सर्वभूतस्य विष्णोस्सर्वमिदं जगत् ।
 द्रष्टव्यमात्मवत्तस्मादभेदेन विचक्षणैः ॥
 सर्वत्र दैत्यास्समतामुपेत्य समत्वमाराधनमच्युतस्य ॥
 सर्वभूतात्मके तात जगन्नाथे जगन्मये ।
 परमात्मनि गोविन्दे मित्रामित्रकथा कुतः ॥

‘तत्त्वमसि’ ‘अहं ब्रह्मास्मि’ ‘इदं सर्वं यदयमात्मा’ ‘अय-
 मात्मा ब्रह्म’ ‘तरति शोकमात्मवित्’ इति । ‘तत्र को
 मोहः कश्शोकः एकत्वमनुपश्यतः’ इत्यादिश्रुतिस्मृतीतिहास-
 पुराणलौकिकेभ्यश्च ।]

सिद्धेऽर्थेऽपि वेदस्य प्रामाण्यमेष्टव्यम्—

स्वपक्षसार्धनैरकार्यमर्थजातमाह *चेत् ।

तथा परोपि वेदं चेच्छ्रुतिः परात्मह किम् ॥

इत्यभियुक्तैरुक्तम् । अन्यान्वितस्वार्थे पदानां सामर्थ्यं न कार्या-
 न्वितस्वार्थे, तथा सत्यर्थवादानामनन्वयप्रसङ्गात् अन्वयबुद्धेस्तुति-
 त्वात् । न हि भवति ‘वायव्यं श्वेतमा लभेत भूतिकामो वायुर्वै
 क्षेपिष्ठा देवता’* इति । रागस्यैव प्रवर्तकत्वम्, न नियोगस्य । तथा
 च श्रुतिः ‘अथो खल्वाहुः काममय एवायं पुरुषः इति स
 यथाकामो भवति तत्क्रतुर्भवति यत्क्रतुर्भवति तत्कर्म कुरुते
 यत्कर्म ^{कुरुते} तदाभिसंपद्यते’† । तथा च स्मृतिरपि—

अकामतः क्रिया काचिद्दृश्यते नेह कस्य चित् ।

यद्यद्धि कुरुते कर्म तत्तत्कामस्य चेष्टितम् ॥‡

इति ।

काम एष क्रोध एषः ।§ इति ।

अन्यपराणामपि मन्त्रार्थवादानां प्रामाण्यमङ्गीकर्तव्यम् । तेषामप्रा-
 माण्यकथनेन उरगत्वं गतवान्नहुषः । तत्कथम्?—

□ एताच्छिह्नमध्यगतो ग्रन्थः केषु चिदेव कोशेषु दृश्यते.

*तै. सं. २-१-१.

†बृह. ६-४.

‡मनु. २-४.

§भग. ३-३७.

ऋषयस्तु परिश्रान्ता बाह्यमाना दुरात्मना ।
 [वर्षयो महाभागास्तथा ब्रह्मर्षयोऽमलाः ॥
 । प्रच्छुस्संशयं ते तु नहुषं पापचेतसम् ।
 । इमे ब्रह्मणा प्रोक्ताः मन्त्रा वै प्रोक्षणे गवाम् ॥
 । ते प्रमाणं भवत उताहो नेति वासव ।
 नहुषो नेति तानाह सहसा मूढचेतनः ॥

ऋषय ऊचुः—

अधर्मे संप्रवृत्तस्त्वं धर्मे च विजिघृक्षसि ।
 प्रमाणमेतदस्माकं पूर्वेः प्रोक्तं महर्षिभिः ॥

अगस्त्यः—

ततो विवदमानस्सन् ऋषिभिस्सह पार्थिवः ।
 अथ मामस्पृशन्मूर्ध्नि पादेनाधर्मपीडितः ॥
 तेनाभूद्धतचेतास्सन्निश्च्रीकश्च शचीपते ।
 ततस्तमहमुद्विग्नमवोचं भयपीडितम् ॥
 यस्मात्पूर्वेः कृतं मार्गं महर्षिभिरनुष्ठितम् ।
 अदुष्टं दूषयसि वै यच्च मूर्ध्न्यस्पृशः पदा ॥
 यच्चापि त्वमृषीन्मूढ ब्रह्मकल्पान् दुरासदान् ।
 बाहान् कृत्वा बाहयसि तेन स्वर्गाद्धतप्रभः ॥
 त्वं स्वपापपरिभ्रष्टः क्षीणपुण्यो महीपते ।
 दशवर्षसहस्राणि सर्परूपधरो महीम् ॥
 विचरिष्यसि तीर्णश्च पुनस्स्वर्गमवाप्स्यसि ।
 दृष्ट्वा युधिष्ठिरं नाम तव वंशसमुद्भवम् ॥*

इति श्रीमहाभारते । अतः श्रद्धेयमात्मज्ञानम् ।

अभ्रद्धधानाः पुरुषाः धर्मस्यास्य परन्तप ।
 अप्राप्य मां निवर्तन्ते मृत्युसंसारवर्त्मनि ॥†

इति श्रीभगवद्भचनात् । ऐतरेयके च 'एष पन्था एतत्कर्मेत-
 द्ब्रह्मैतत्सत्यं तस्मान्न प्रमाद्येत्तन्नातीयान्न ह्यत्यायन् पूर्वं येऽत्यायं-
 स्ते पराबभूवुः' । तदुक्तमृषिणा—

प्रजा ह तिस्रो अत्यायमीयुर्न्यया अर्कमभितो विविधे ।

बृहद्ध तस्यौ भुवनेष्वन्तः पवमानो हरित आविवेश * ॥

इति । 'प्रजा ह तिस्रो अत्यायमीयुरिति या वै ता इमाः प्रजाः तिस्रोत्यायमीयुस्तानीमानि वयांसि वङ्गावगधाश्चेरपादाः'† इति श्रुतम् । वङ्गा वनगाः वृक्षाः । वगधाः ओषधयश्च । इरपादा उरःपादाः सर्पादयः । तथाचेशावास्ये अविद्वन्निन्दार्थो मन्तः—

असुर्या नाम ते लोका अन्धेन तमसा वृताः ।

तास्ते प्रेत्याभिगच्छन्ति ये के चात्महनो जनाः ॥

इति । 'असन्नेव स भवति । असद्वृहोति वेद चेत्'‡ इति तैत्तिरीये । तथा शकुन्तलोपाख्याने—

योन्यथा सन्तमात्मानमन्यथा प्रतिपद्यते ।

किं तेन न कृतं पापं चोरेणात्मापहारिणा ॥§

इत्यलमतिप्रसङ्गेन ।

सहस्रनामजपस्य अनुरूपं मानसस्नानमुच्यते—

यस्मिन् देवाश्च वेदाश्च पवित्रं कृत्स्नमेकताम् ।

ब्रजेत्तन्मानसं तीर्थं तत्र स्नात्वाऽमृतो भवेत् ॥

ज्ञानहृदे ध्यानजले रागद्वेषमलापहे ।

यस्स्नाति मानसे तीर्थं स याति परमां गतिम् ।

आत्मा नदी संयमतोयपूर्णा

सत्यहृदा शीलतटा दयोर्मिः ।

तत्रावगाहं कुरु पाण्डुपुत्र

न वारिणा शुद्ध्यति चान्तरात्मा ॥

इति महाभारते ।

मानसं ज्ञानं विष्णुचिन्तनम् ।

इति विष्णुस्मृतौ ।

जप्येनैव तु संसिद्धयेद्ब्राह्मणो नात्र संशयः ।

कुर्यादन्यन्न वा कुर्यान्मैत्रो ब्राह्मण उच्यते ॥¶

इति मानवं वचनम् ।

जपस्तु सर्वधर्मेभ्यः परमो धर्म उच्यते ।

अहिंसया च भूतानां जपयज्ञः प्रवर्तते ॥ इति ।

यज्ञानां जपयज्ञोऽस्मि ।*

इति श्री गीतासु ।

अपवित्रः पवित्रो वा सर्वावस्थां गतोपि वा ।

यस्मिन्नेतुपुण्डरीकाक्षं स बाह्याभ्यन्तरदशुचिः ॥

इत्यादि ॥ १० ॥

यदेकं दैवतं प्रस्तुतं तस्योपलक्षणमुच्यते—

यतस्सर्वाणि भूतानि भवन्त्यादियुगागमे ।

यस्मिंश्च प्रलयं यान्ति पुनरेव युगक्षये ॥ ११ ॥

यतः यस्मात् सर्वाणि भूतानि भवन्ति उद्भवन्ति आदि-
युगागमे । यस्मिंश्च प्रलयं विनाशं यान्ति पुनः भूयः 'एव'
इत्यवधारणार्थः । नान्यस्मिन्नित्यर्थः । युगक्षये महाप्रलये । मध्येऽपि
यस्मिन् तिष्ठन्ति, 'यतो वा इमानि भूतानि जायन्ते'† इति
श्रुतेः ॥ ११ ॥

तस्य लोकप्रधानस्य जगन्नाथस्य भूपते ।

विष्णोर्नामसहस्रं मे शृणु पापभयापहम् ॥ १२ ॥

तस्य एवंलक्षणलक्षितस्य एकस्य दैवतस्य लोकप्रधानस्य
लोकनहेतुभिः विद्यास्थानैः प्रतिपाद्यमानस्य जगन्नाथस्य‡ भूपते!
महीपाल! विष्णोः व्यापनशीलस्य नामसहस्रं नाम्नां सहस्रं पापं
भयं चापहन्तीति पापभयापहं त्वं मे मम मत्तः शृणु एका-
ग्रमना भूत्वा अवधारय ॥

एकस्यैव समस्तस्य ब्रह्मणो द्विजसत्तम ।
 नाम्नां बहुत्वं लोकानामुपकारकरं शृणु ॥
 निमित्तशक्तयो नाम्नां मेदिन्यस्तदुदीरणात् ।
 विभिन्नान्येव साध्यन्ते फलानि द्विजसत्तम ॥
 यच्छक्ति नाम यत्तस्य तत्तस्मिन्नेव वस्तुनि ।
 साधकं पुरुषव्याघ्र सौम्यक्रूरेषु वस्तुषु ॥*

इति विष्णुधर्मे ।

यद्यपि परस्य ब्रह्मणः षष्ठीगुणक्रियाजातिरूढीनां शब्द-
 प्रवृत्तिहेतुभूतानां निमित्तशक्तीनां चासम्भवः । तथाऽपि सगुणे
 ब्रह्मणि सविकारे सर्वात्मकत्वात् तेषां शब्दप्रवृत्तिहेतूनां संभवात्
 सर्वे शब्दाः परस्मिन् पुंसि वर्तन्ते ॥ १२ ॥

तत्र—

यानि नामानि गौणानि विख्यातानि महात्मनः ।
 ऋषिभिः परिगीतानि तानि वक्ष्यामि भूतये ॥१३॥

यानि नामानि गौणानि गुणसंबन्धीनि गुणयोगात् प्रवृ-
 त्तानि तेषु च यानि विख्यातानि प्रसिद्धानि ऋषिभिः मन्त्रैः
 तद्दर्शिभिश्च परिगीतानि परितः समन्ततः परमेश्वराख्यानेषु तत्र-
 तत्र गीतानि । महांश्चासावात्मा चेति महात्मा—

यच्चाप्नोति यदादत्ते यच्चान्ति विषयानिह ।

यच्चास्य सन्ततो भावः तस्मादात्मेति कीर्त्यते ॥

इति वचनात् । अयमेव महानात्मेति महात्मा । तस्याचिन्त्यप्रभा-
 वस्य तानि वक्ष्यामि भूतये पुरुषार्थचतुष्टयसिद्धये पुरुषार्थचतु-
 ष्टयार्थिनामिति ॥

अत्र नामसहस्रे आदित्यादिशब्दानां अर्थान्तरे प्रसिद्धानां

आदित्याद्यर्थानां तद्विभूतित्वेन तदभेदात् तस्यैव स्तुतिरिति प्रसि-
द्धार्यग्रहणेऽपि तत्स्तुतित्वम् ।

भूतात्मा चेन्द्रियात्मा च प्रधानात्मा तथा भवान् ।
आत्मा च परमात्मा च त्वमेकः पञ्चथा स्थितः ॥
ज्योतींषि विष्णुर्भुवनानि विष्णुर्वनानि विष्णुर्गिरयो दिशश्च ।
नद्यस्समुद्राश्च स एव सर्वे यदस्ति यन्नास्ति च विप्रवर्य ॥*

इति विष्णुपुराणे । ‘आदित्यानामहं विष्णुः’ इत्यारभ्य ‘एकां-
शेन स्थितो जगत्’† इति पर्यन्तं गीतासु ।

पुरुष एवेदं विश्वं कर्म तपो ब्रह्म परामृतम् ॥‡

इत्यादिश्रुतिश्च । विष्णवादिशब्दानां पुनरुक्तानामपि वृत्तिभेदेनार्थभे-
दात् न पौनरुक्त्यम् । ‘श्रीपतिर्माधवः’ इत्यादीनां वृत्त्येकत्वेऽपि
शब्दभेदान्न पौनरुक्त्यम् । अर्थैकत्वेऽपि न पौनरुक्त्यं दोषाय,
‘नाम्नां सहस्रस्य किमेकं दैवतम्’ इति पृष्टेः एकदेवताविषयत्वात् ॥

यत्र पुल्लिङ्गशब्दप्रयोगस्तत्र विष्णुर्विशेष्यः । यत्र स्त्रीलि-
ङ्गशब्दः तत्र देवता विशेष्यते । यत्र नपुंसकलिङ्गशब्दः तत्र
ब्रह्मेति विशेष्यते ॥१३॥

‘यतस्सर्वाणि भूतानि’ इत्यारभ्य जगदुत्पत्तिस्थितिलयकारणस्य
ब्रह्मण एकदेवतात्वेनाभिहितत्वादादावुभयविधं ब्रह्म विश्वशब्दे-
नोच्यते—

विश्वं विष्णुर्वषट्कारो भूतभव्यभवत्प्रभुः ।

भूतकृद्रूतभृद्भावो भूतात्मा भूतभावनः ॥ १४ ॥

विश्वस्य जगतः कारणत्वेन विश्वं इत्युच्यते ब्रह्म । आदौ तु
विश्वमिति कार्यभूतविश्वशब्देन कारणग्रहणं कार्यभूतविरिञ्च्यादिनाम-
भिरपि उपपन्ना स्तुतिर्विष्णोः इति दर्शयितुम् ॥

यद्वा—परस्मात् पुरुषात् न भिन्नमिदं विश्वं परमार्थतः तेन विश्वमित्यभिधीयते ब्रह्म । ‘ब्रह्मैवेदं विश्वं’* ‘पुरुष एवेदं विश्वं’* ‘विश्वमेवेदम्’† इत्यादिश्रुतिभ्यः । तद्विन्नं न किञ्चित् परमार्थतः सदस्ति ॥

अथ वा—विशतीति विश्वं ब्रह्म, ‘तत्सृष्ट्वा । तदेवानुप्राविशत्’‡ इति श्रुतेः । किञ्च—संहृतौ विशन्ति विश्वानि भूतानि अस्मिन्निति विश्वं ब्रह्म, ‘यत् प्रयन्त्यभिसंविशन्ति’‡ इति श्रुतेः । तथा हि—सकलं जगत्कार्यभूतमेष विशति, अत्र अखिलं विश्वं विशतीत्युभयथाऽपि विश्वं ब्रह्म इति, श्रुतेः ॥

‘अन्यत्र धर्मादन्यत्राधर्मात्’

इत्यारभ्य

सर्वे वेदा यत्पदमामनन्ति तपांसि सर्वाणि च यद्वदन्ति ।
यदिच्छन्तो ब्रह्मचर्यं चरन्ति तत्ते पदं सङ्गहेण ब्रवीमि । ओमि-
त्येतत् ॥

एतद्धचेवाक्षरं ब्रह्म एतद्धचेवाक्षरं परम् ।

एतद्धचेवाक्षरं ज्ञात्वा यो यदिच्छति तस्य तत् । इति ॥§

‘एतद्वै सत्यकाम परं चा परं च ब्रह्म यदोङ्कारः’ इत्युपक्रम्य ‘यः पुनरेतं त्रिमात्रेणौमित्येतैनैवाक्षरेण परं पुरुषमभिध्यायीत’¶ इति । ‘ओमिति ब्रह्म । ओमितीदं सर्वम् ।’** ‘तद्यथा शङ्कुना सर्वाणि पर्णानि संतृण्णान्येवमोङ्कारेण सर्वा वाक् संतृण्णा । ओङ्कार एवेदं सर्वम्’†† ‘ओमित्येतदक्षरम्’ इत्युपक्रम्य

प्रणवो ह्यपरं ब्रह्म प्रणवश्च परस्स्मृतः ।

अपूर्वोन्नन्तरो बाह्यो न परः प्रणवोऽव्ययः ॥

*मुण्डको. २-१-१०. २-२-११

† याज्ञिक्यु. १३.

‡ तै. उ. २-६.३-१.

§कठो. १-२.

¶ प्रश्नो. ५.

** तै. उ. १-८.

†† छान्दो. २-२३.

सर्वस्य प्रणवो ह्यादिः मध्यमन्तस्तथैव च ।
 एवं हि प्रणवं ज्ञात्वा व्यश्नुते तदनन्तरम् ॥
 प्रणवं हीश्वरं विन्ध्यात् सर्वस्य हृदये स्थितम् ।
 सर्वव्यापिनमोङ्कारं ज्ञात्वा धीरो न शोचति ॥
 अमात्रोनन्तमात्रश्च द्वैतस्योपशमदिशवः ।
 ओङ्कारो विदितो येन समुनिर्नेतरो जनः ॥ इति ॥*

‘ओं तद्ब्रह्म । ओं तद्वायुः । ओं तदात्मा । ओं तत्सत्यम् ।’[†]
 इत्यादिभ्यः श्रुतिभ्यः ।

ओमित्येकाक्षरं ब्रह्म व्याहरन्मामनुस्मरन् ॥‡
 रसोहमप्सु कौन्तेय प्रभाऽस्मि शशिसूर्ययोः ।
 प्रणवस्सर्ववेदेषु ॥‡
गिरामस्म्येकमक्षरम् ॥‡
 आद्यं यत्त्रयक्षरं ब्रह्म त्रयी यस्मिन्प्रतिष्ठिता ।
 एकाक्षरं परं ब्रह्म प्राणायामः परं तपः ॥

‘ओङ्कारस्वर्गद्वारं तस्माद्ब्रह्माध्येष्यमाण एतदादि प्रतिपद्येत । विक-
 थां चान्यां कृत्वा एवं लौकिक्या वाचा व्यावर्तते ब्रह्म’ ।§

प्रणवाद्यास्तथा वेदाः प्रणवे पर्यवस्थिताः ।
 वाङ्मयं प्रणवं सर्वं तस्मात्प्रणवमभ्यसेत् ॥

इत्यादिस्मृतिभ्यश्च विश्वशब्देन ओंकारोभिधीयते । वाच्यवाचक-
 योरत्यन्तभेदाभावात् विश्वमित्येकार एव ब्रह्मेत्यर्थः । ‘सर्वं
 खल्विदं ब्रह्म तज्जलानिति शान्त उपासीत’[¶] इति । एतदुक्तं
 भवति—यस्मात्सर्वमिदं विकारजातं ब्रह्म तज्जत्वात् तल्लत्वात्
 तदनत्वाच्च । न च सर्वस्यैकात्मत्वे रागादयस्सम्भवन्ति । त-
 स्माच्छान्त उपासीत इति श्रुतेः,

* गौडपा. १. † तै. उ. ४-६८.

‡ भगव. ८-१३. ७-८. १०-२५.

§ आप. ध. १-१३.

¶ छान्दो. ३-१४.

श्रूयतां धर्मसर्वस्वं श्रुत्वा चैवावधार्यताम् ।
 आत्मनः प्रतिकूलानि परेषां न समाचरेत् ॥
 आत्मौपम्येन सर्वत्र समं पश्यति योर्जुन ।
 सुखं वा यदि वा दुःखं स योगी परमो मतः ॥*
 निर्गुणः परमात्माऽत्र देहे व्याप्य व्यवस्थितः ।
 तमहं ज्ञानविज्ञेयं नावमन्ये न लङ्घये ॥
 यद्यागमैर्न विन्देयं तमहं भूतभावनम् ।
 क्रमेयं त्वां गिरिं चेमं हनूमानिव सागरम् ॥†
 बद्धवैराणि भूतानि द्वेषं कुर्वन्ति चेत्ततः ।
 शोच्यान्यहोतिमोहेन व्याप्तानीति मनीषिणाम् ।
 एते भिन्नदृशां दैत्या विकल्पाः कथिता मया ॥
 कृत्वाऽभ्युपगमं तत्र संक्षेपश्रूयतां मम ।
 विस्तारस्सर्वभूतस्य विष्णोस्सर्वमिदं जगत् ॥
 द्रष्टव्यमात्मवत्तस्मादभेदेन विचक्षणैः ।
 समुत्सृज्यासुरं भावं तस्माद्ययं तथा वयम् ॥
 तथा यत्नं करिष्यामो यथा प्राप्स्याम निर्वृतिम् ।
 सर्वत्र दैत्यास्समतामुपेताः समत्वमाराधनमच्युतस्य ॥‡
 न मन्त्रादिकृतस्तात न च नैसर्गिको मम ।
 प्रभाव एष सामान्यो यस्ययस्याच्युतो हृदि ॥
 अन्येषां यो न पापानि चिन्तयत्यात्मनो यथा ।
 तस्य पापागमस्तात हेत्वभावान्न विद्यते ॥
 कर्मणा मनसा वाचा परपीडां करोति यः ।
 तद्बीजं जन्म फलति प्रभूतं तस्य चाशुभम् ॥
 सोहं न पापमिच्छामि न करोमि वदामि वा ।
 चिन्तयन्सर्वभूतस्थमात्मन्यपि च केशवम् ॥
 शारीरं मानसं वाग्जं दैवं भूतभवं तथा ।
 सर्वत्र समचित्तस्य तस्य मे जायते कुतः ॥
 एवं सर्वेषु भूतेषु भक्तिरव्यभिचारिणी ।
 कर्तव्या पण्डितैर्ज्ञात्वा सर्वभूतमयं हरिम् ॥
 साम चोपप्रदानं च भेददण्डौ तथाऽपरौ ।

उपायाः कथिता ह्येते मित्रादीनां च साधने ॥
 तानेवाहं न पश्यामि मित्रादींस्तात मा क्रुधः ।
 साध्याभावे महाबाहो साधनैः किं प्रयोजनम् ॥
 सर्वभूतात्मके तात जगन्नाथे जगन्मये ।
 परमात्मनि गोविन्दे मित्रामित्रकथा कुतः ॥
 जडानामविवेकानामशूराणामपि प्रभो ।
 भाग्यभोग्यानि राज्यानि सन्त्यनीतिमतामपि ॥
 तस्माद्यतेत पुण्येषु य इच्छेन्महतीं श्रियम् ।
 यतितव्यं समत्वेन निर्वाणमपि चेच्छता ॥
 देवा मनुष्याः पशवः पक्षिवृक्षसरीसृपाः ।
 रूपमेतदनन्तस्य विष्णोर्भिन्नमिव स्थितम् ॥
 एतद्विजानता सर्वं जगत् स्थावरजङ्गमम् ।
 द्रष्टव्यमात्मवद्विष्णुर्यतोयं विश्वरूपधृक् ॥
 एवं ज्ञाते स भगवाननादिः परमेश्वरः ।
 प्रसीदत्यच्युतो यस्मिन्प्रसन्ने क्लेशसंक्षयः ॥*
 बहूनां जन्मनामन्ते ज्ञानवान्मां प्रपद्यते ।
 वासुदेवस्सर्वमिति स महात्मा सुदुर्लभः ॥†

इत्यादिवचनैश्च हिंसादिरहितेन स्तुतिनमस्कारादि कर्तव्यमिति दर्शयितुं विश्वशब्देन ब्रह्माभिधीयत इति वा ॥

मत्कर्मकृन्मत्परमो मद्भक्तस्सर्ववर्जितः ।
 निर्वैरस्सर्वभूतेषु यस्स मामेति पाण्डव ॥‡

इति ।

न चलति निजवर्णधर्मतो यस्सममतिरात्मसुहाद्विपक्षपक्षे ।
 न हरति न च हन्ति किञ्चिदुच्चैस्सितमनसं तमवेहि विष्णु-
 (भक्तम् ॥
 - विमलमतिरमत्सरः प्रशान्तदशुभचरितोखिलसत्त्वमित्रभूतः ।
 प्रियहितवचनोस्तमानमायो वसति सदा हृदि तस्य वासुदेवः ॥

वसति हृदि सनातने च तस्मिन्भवति पुमान्जगतोस्य सौम्य-
रूपः ।

क्षितिरसमतिरम्यमात्मनोऽन्तः कथयति चारुतयैव सालपोतः ॥
सकलमिदमहं च वासुदेवः परमपुमान्परमेश्वरस्स एकः ।
इति मतिरचला भवत्यनन्ते हृदयगते ब्रज तान्विहाय दूरात् ॥
यमनियमविधूतकल्मषाणामनुदिनमच्युतसक्तमानसानाम् ।
अपगतमदमानमत्सराणां ब्रज भट दूरतरेण मानवानाम् ॥*

इत्यादिवचनैर्वैष्णवलक्षणस्य एवंप्रकारत्वाच्च हिंसादिरहितेन विष्णोः
स्तुतिनमस्कारादि कर्तव्यमिति ।

‘श्रद्धया देयम् । अश्रद्धयाऽदेयम्’† ‘श्रद्धयाऽग्निस्समिच्यते’‡
इति श्रुतेः,

अश्रोत्रियं श्राद्धमधीतमव्रतं

अदक्षिणं यज्ञमनृत्विजा हुतम् ।

अश्रद्धया दत्तमसंस्कृतं हविः

भागाष्पडेते तव दैत्यसत्तम ॥ *

पुण्यं मद्द्वेषिणां यच्च मद्भक्तद्वेषिणां तथा ।

ऋयविक्रयसक्तानां पुण्यं यच्चाग्निहोत्रिणाम् ॥

अश्रद्धया च यद्दानं यजतां ददतां तथा ।

तत्सर्वं तव दैत्येन्द्र मत्प्रसादाद्भविष्यति ॥

अश्रद्धया हुतं दत्तं तपस्तप्तं कृतं च यत् ।

असदित्युच्यते पार्थ न च तत्प्रेत्य नो इह ॥§

इत्यादिस्मृतिभ्यश्च श्रद्धया स्तुतिनमस्कारादि कर्तव्यं, नाश्रद्धया ।

ओं तत्सदिति निर्देशो ब्रह्मणस्त्रिविधस्स्मृतः ॥¶

इति भगवद्वचनात् स्तुतिनमस्कारादिकं कर्मासात्त्विकं विगुणमपि
श्रद्धापूर्वकं ब्रह्मणोऽभिधानत्रयप्रयोगेण सगुणं सात्त्विकं संपादितं
भवति । आत्मानं विष्णुं ध्यात्वा स्तुतिनमस्कारादि कर्तव्यम् ।

*विष्णुपु, ३-७.

† तै. उ. १-११.

‡ तै. ब्रा. २-८-८.

§भग, १७-२८.

¶भग, १७-२३.

नाविष्णुः कीर्तयेद्विष्णुं नाविष्णुर्विष्णुमर्चयेत् ।
नाविष्णुस्संस्मरेद्विष्णुं नाविष्णुर्विष्णुमाप्नुयात् ॥

इति महाभारते कर्मकाण्डे ।

सर्वाण्येतानि नामानि परस्य ब्रह्मणोनघ ।
एवमेतानि नामानि देवदेवस्य कीर्तयेत् ॥
यं यं काममभिध्यायेत्तं तमाप्नोत्यसंशयम् ।
सर्वान्कामानवाप्नोति समाराध्य जगद्गुरुम् ॥
तन्मयत्वेन गोविन्दमित्येतद्बालञ्च नान्यथा ।
तन्मयो वाञ्छितान्कामान्पदमाप्नोति मानवः ॥*

इति विष्णुधर्मे ।

सर्वभूतस्थितं यो मां भजत्येकत्वमास्थितः ।
सर्वथा वर्तमानोपि स योगी मयि वर्तते ॥†

इति भगवद्गीतासु ।

✓ अहं हरिस्सर्वमिदं जनार्दनो नान्यत्ततः कारणकार्यजातम् ।
ईदृङ्मनो यस्य न तस्य भूयो भवोद्भवा द्वन्द्वगदा भवन्ति ॥‡

इति विष्णुपुराणे ।

✓ गुरोर्यत्र परीवादो निन्दा वाऽपि प्रवर्तते ।
कर्णौ तत्र पिधातव्यौ गन्तव्यं वा ततोऽन्यतः ॥§

‘तस्माद्ब्रह्मैवाचार्यरूपेणावतिष्ठते’

इति व्यासस्मृतेः ।

✓ वरं हुतवहज्वालापुञ्जस्यान्तर्व्यवस्थितिः ।
न शौरिचिन्ताविमुखजनसंवासवैशसम् ॥

इति कात्यायनवचनात् यत्र देशे वासुदेवनिन्दा तत्र वासो न
कर्तव्यः । एतदुक्तं भवति—

यस्य देवे परा भक्तिर्यथा देवे तथा गुरौ ।
तस्यैते कथिता ह्यर्थाः प्रकाशन्ते महात्मनः ॥*

इति श्वेताश्वतरोपनिषन्मन्त्रवर्णात् हरौ गुरौ च परा भक्तिः
कार्येति ॥

अवशेनापि यन्नास्ति कीर्तिते सर्वपातकैः ।
पुमान्विमुच्यते सद्यः सिंहत्रस्तैर्मृगैरिव ॥†
ज्ञानतोऽज्ञानतो वाऽपि वासुदेवस्य कीर्तनात् ।
तत्सर्वं विलयं याति तोयस्थं लवणं यथा ॥ ✓
कलिकल्मषमत्युग्रं नरकार्तिप्रदं नृणाम् ।
प्रयाति विलयं सद्यः सकृद्यत्रानु संस्मृते ॥† ✓
सकृत् स्मृतोपि गोविन्दो नृणां जन्मशतैः कृतम् ।
पापराशिं दहत्याशु तूलराशिमिवानलः ॥ ✓
(सेयं वदनवल्मीकवासिनी रसनोरगी ।
या न गोविन्द गोविन्द गोविन्देति प्रभाषते ॥ ✓
पापवल्ली मुखे तस्य जिह्वारूपेण तिष्ठति ।
या न वक्ति दिवारात्रौ गुणान्गोविन्दं सम्भवान् ॥) ✓
सकृदुच्चरितं येन हरिरित्यक्षरद्वयम् ।
बद्धः परिकरस्तेन मोक्षाय गमनं प्रति ॥ ✓
एकोपि कृष्णे सुकृतः प्रणामो दशाश्वमेधावभृथेन तुल्यः ।
दशाश्वमेधी पुनरेति जन्म कृष्णप्रणामी न पुनर्भवाय ॥ ✓

इत्यादिवचनैः श्रद्धाभक्त्योरभावेऽपि नामसंकीर्तनं समस्तं दुरितं
नाशयतीत्युक्तम् । किमुत श्रद्धादिपूर्वकं सहस्रनामसंकीर्तनं नाश-
यतीति ।

‘मनसा वा अग्रे संकल्पयत्यथ वाचा व्याहरति,’ ‘यद्धि
मनसा ध्यायति तद्वाचा वदति’‡ इति श्रुतिभ्यां स्मरणं ध्यानं
च नामसंकीर्तनेऽन्तर्भूतम् ।

‘यस्मिन्नयस्तमतिर्न याति नरकं स्वर्गोऽपि यच्चिन्तने
विघ्नो यत्र निवेशिते च मनसि ब्राह्मोऽपि लोकोल्पकः ।

मुक्तिं चेतसि यस्स्थितोमलधियां पुंसां ददात्यव्ययः
किं चित्रं यद्दधं प्रयाति विलयं तत्राच्युते कीर्तिते ॥

इति विष्णुपुराणे श्रीपराशरेणोपसंहृतम् ।

आलोड्य सर्वशास्त्राणि विचार्य च पुनःपुनः ।
इदमेकं सुनिष्पन्नं ध्येयो नारायणस्सदा ॥

इति महाभारतान्ते भगवता श्रीविदव्यासेनोपसंहृतम् ।

हरिरेकस्सदा ध्येयो भवद्भिस्सत्त्वसंस्थितैः ।
ओमित्येवं सदा विप्राः पठत ध्यात केशवम् ॥

इति हरिवंशे कैलासयात्रायां हरिरेको ध्यातव्य इत्युक्तं श्रीम-
हेश्वरेणापि । एतत्सर्वमभिप्रेत्य—

एष मे सर्वधर्माणां धर्मोधिकतमो मतः ।

इत्याधिक्यमुक्तम् ।

‘किमेकं दैवतम्’ इत्यारम्य ‘किं जपन्मुच्यते जन्तुः’ इति
षट्पञ्चेषु ‘यतस्सर्वाणि’ इति प्रश्नोत्तराभ्यां यद्वहोक्तं तद्विश्वश-
ब्देनोच्यत इति व्याख्यातम् । तत्किमित्याकाङ्क्षायामाह—विष्णुः
इति । तथा च ऋग्वेदे—

आस्य जानन्तो नाम चिद्विवक्तन महस्ते विष्णो सुमतिं
भजामहे ।*

इत्यादिवाक्यैर्विष्णोः नामसंकीर्तनेन सम्यग्ज्ञानप्राप्तिर्विहिता । वेवेष्टि
व्याप्नोतीति विष्णुः । विषेर्व्याप्त्यभिधायिनो नुकप्रत्ययान्तस्य
रूपम् । देशकालवस्तुपरिच्छेदशून्य इत्यर्थः । ‘अन्तर्बहिश्च तत्सर्वं
व्याप्य नारायणस्स्थितः’† इत्यादिश्रुतेः । विशतेर्वा नुकप्रत्ययस्य
रूपं विष्णुरिति ।

यस्माद्विष्टमिदं सर्वं तस्य शक्त्या महात्मनः ।
तस्माद्विष्णुरिति ख्यातो विशेषार्थातोः प्रवेशनात् ॥

इति विष्णुपुराणे ।*

व्याप्ते मे रोदसी पार्थ कान्तिश्चाप्यधिका स्थिता ।

क्रमणाच्चाप्यहं पार्थ विष्णुरित्यभिसंज्ञितः ॥† †

इति महाभारते । यदुद्देशेनावधरे वषट्कियते स वषट्कारः ।
यस्मिन् यज्ञे वा वषट्किया, 'यज्ञो वै विष्णुः'‡ इति श्रुतेः ।
येन वषट्कारादिमन्त्रात्मना वा देवान् प्रीणयति स वषट्कारः ।
देवता वा, 'प्रजापतिश्च वषट्कारश्च' इति श्रुतेः ।

चतुर्भिश्च चतुर्भिश्च द्वाभ्यां पञ्चभिरेव च ।

हूयते च पुनर्द्वाभ्यां स मे विष्णुः प्रसीदतु ॥§

इत्यादिस्मृतेश्च । भूतभव्यभवत्प्रभुः भूतं भव्यं भवच्चेति भूत-
भव्यभवन्ति तेषां प्रभुः । कालभेदमनादृत्य सन्मात्रप्रतियोगिक-
मैश्वर्यं तस्येति प्रभुत्वम् । रजोगुणं समाश्रित्य विरिञ्चिरूपेण
भूतानि करोतीति भूतकृत् । तमोगुणमास्थाय स रुद्रात्मना
भूतानि कृन्तति कृणोति हिनस्तीति भूतकृत् । सत्त्वं गुणमधि-
ष्ठाय भूतानि बिभर्ति धारयति पोषयतीति वा भूतभृत् । प्र-
पञ्चरूपेण भवतीति, केवलं भवतीत्येव वा भावः । भवनं भावः
सत्तात्मको वा । भूतात्मा भूतानामात्मा अन्तर्यामी, 'एष त
आत्मा अन्तर्याम्यमृतः'¶ इति श्रुतेः । भूतानि भावयति जन-
यति वर्धयतीति वा भूतभावनः ॥१४॥

भूतकृत्यादिभिः गुणतन्त्रत्वं प्राप्तं प्रतिषिध्यते—

पूतात्मा परमात्मा च मुक्तानां परमा गतिः ।

अव्ययः पुरुषस्साक्षी क्षेत्रज्ञोऽक्षर एव च ॥१५॥

पूत आत्मा यस्य सः पूतात्मा, 'केवलो निर्गुणश्च'* इति श्रुतेः । गुणोपरागश्चेच्छातः पुरुषस्येति कल्प्यते । परश्चासा-
वात्मा चेति परमात्मा कार्यकारणविलक्षणो नित्यशुद्धबुद्धमुक्तस्व-
भावः । मुक्तानां परमा प्रकृष्टा गतिर्गन्तव्या देवता पुनरावृत्त्य-
सम्भवात्तद्रतस्येति मुक्तानां परमा गतिः ।

मामुपेत्य तु कौन्तेय पुनर्जन्म न विद्यते†

इति भगवद्वचनम् । नास्य व्ययो विनाशो विकारो वा वि-
द्यत इति अव्ययः ।, 'अजरोऽमरः'‡ इति श्रुतेः । पुरं
शरीरं, तस्मिन् शेते इति पुरुषः ।

नवद्वारं पुरं पुण्यमेतैर्भावैस्समन्वितम् ।

व्याप्य शेते महात्मा यस्तस्मात्पुरुष उच्यते ॥

इति महाभारते । यद्वा—अस्तेर्व्यत्यस्ताक्षरयोगात् आसीत्पुरा पू-
र्वमेवेति विग्रहं कृत्वा व्युत्पादितः पुरुषः, 'पूर्वमेवाहमिहासमि-
ति । तत्पुरुषस्य पुरुषत्वम्'§ इति श्रुतेः । अथवा—पुरुषु
उत्कर्षशालिषु सीदतीति, पुरूणि फलानि सनोति ददातीति वा,
पुरूणि भुवनानि संहारसमये स्यति अन्तं करोतीति वा,
पूरणात्सदनाद्वा पुरुषः ।

पूरणात्सदनाच्चैव ततोसौ पुरुषोत्तमः॥¶

इति पञ्चमवेदे । साक्षादव्यवधानेन स्वरूपबोधेन ईक्षते पश्यति
सर्वमिति साक्षी । * 'साक्षाद्दृष्टरि संज्ञायां' इति पाणिनिवच-
नादिनिप्रत्ययः । क्षेत्रं शरीरं जानातीति क्षेत्रज्ञः 'आतोनुप-
सर्गे कः' इति कप्रत्ययः ।

क्षेत्रज्ञं चापि मां विद्धि..... ।*

इति भगवद्वचनात् ।

स एव न क्षरतीति अक्षरः परमात्मा । अक्षतेतिर्वा सर-
प्रत्ययान्तस्य रूपमक्षर इति । एवकारात् क्षेत्रज्ञाक्षरयोरभेदः
परमार्थतः, 'तत्त्वमसि' इति श्रुतेः । चकाराद्व्यावहारिको भेदश्च,
प्रसिद्धेरप्रमाणत्वात् ॥ १५ ॥

योगो योगविदां नेता प्रधानपुरुषेश्वरः ।

नारसिंहवपुश्श्रीमान् केशवः पुरुषोत्तमः ॥१६॥

ज्ञानेन्द्रियाणि सर्वाणि निगृह्य मनसा सह ।

एकत्वभावना योगः क्षेत्रज्ञपरमात्मनोः ॥

तदवाप्यतया योगः । योगं विदन्ति विचारयन्ति, जानन्ति, लभन्त
इति वा योगविदः । तेषां नेता ज्ञानिनां योगक्षेमवहनादिनेति
योगविदां नेता,

तेषां नित्याभियुक्तानां योगक्षेमं वहाम्यहम् ।*

इति भगवद्वचनात् । प्रधानं प्रकृतिर्माया; पुरुषो जीवः; तयो-
रीश्वरः प्रधानपुरुषेश्वरः । नरस्य सिंहस्य चावयवा यस्मिन्
लक्ष्यन्ते तद्वपुर्गस्य स नारसिंहवपुः । यस्य वक्षसि नित्यं
वसति श्रीः स श्रीमान् । अभिरूपाः केशाः यस्य स के-
शवः । 'केशाद्वोन्यतरस्याम्' इति वप्रत्ययः प्रशंसयाम् ।
यद्वा—कश्च अश्च ईशश्च त्रिमूर्तयः केशाः; ते यद्वशे वर्तन्ते
स केशवः । केशिवधाद्वा—

यस्मात्त्वयैष दुष्टात्मा हतः केशी जनार्दन ।

तस्मात्केशवनाम्ना त्वं लोके ख्यातिं गमिष्यसि ॥†

इति विष्णुपुराणे श्रीकृष्णं प्रति नारदवचनम् । एषोदरादित्वाच्छ-
ब्दसाधुत्वकल्पना । पुरुषाणामुत्तमः पुरुषोत्तमः । अत्र 'न
निर्धारणे' इति षष्ठीसमासप्रतिषेधो न भवति, जात्याद्यनपेक्षया
समर्थत्वात् । यत्र पुनः जातिगुणक्रियापेक्षया पृथक्क्रिया तत्रा-
समर्थत्वान्निषेधः प्रवर्तते ; यथा—मनुष्याणां क्षत्रियः शूरतमः,
गवां कृष्णा संपन्नक्षीरतमा, अध्वगानां धावन् शीघ्रतम इति ।
अथ वा पञ्चमीसमासः । तथा च भगवद्वचनम्—

यस्मात् क्षरमतीतोहं अक्षरादपि चोत्तमः ।

अतोस्मि लोके वेदे च प्रथितः पुरुषोत्तमः ॥*

इति ॥ १६ ॥

सर्वशशर्वशिवस्स्थाणुर्भूतादिर्निधिरव्ययः ।

सम्भवो भावनो भर्ता प्रभवः प्रभुरीश्वरः ॥१७॥

असतश्च सतश्चैव सर्वस्य प्रभवाप्ययात् ।

सर्वस्य सर्वदा ज्ञानात् सर्वमेनं प्रचक्षते ॥†

इति भगवद्भासवचनात् सर्वः । शृणाति संहारसमये संहरति
संहारयति सकलाः प्रजाः इति शर्वः निस्त्रैगुण्यतया शुद्धत्वात्
शिवः । 'स ब्रह्म स शिवः'‡ इत्यभेदापदेशात् शिवादिना-
मभिः हरिरेव स्तूयते । स्थिरत्वात् स्थाणुः । भूतानामादिका-
रणत्वात् भूतादिः । प्रलयकाले अस्मिन् सर्वं निधीयते इति
निधिः । 'कर्मण्यधिकरणे च' इति किप्रत्ययः । स एव
निधिर्विशेष्यते—अव्ययः अनश्वरो निधिरित्यर्थः । स्वेच्छया
समीचीनं भवनमस्येति सम्भवः,

धर्मसंस्थापनार्थाय सम्भवामि युगेयुगे ॥*

इति भगवद्वचनात् ॥

अथ दुष्टविनाशाय साधूनां रक्षणाय च ।

स्वेच्छया सम्भवाम्येवं गर्भदुःखविर्वाजितः ॥

इति च । सर्वेषां भोक्तृणां फलानि भावयतीति भावनः । सर्व-
फलदातृत्वं 'फलमत उपपत्तेः' * इत्यत्र उपपादितम् । प्रपञ्च-
स्याधिष्ठानत्वेन भरणात् भर्ता । प्रकर्षेण महाभूतानि अस्मा-
ज्जायन्तं इति प्रभवः, प्रकृष्टो भवो जन्मास्येति वा । सर्वासु
क्रियासु सामर्थ्यातिशयात् प्रभुः । निरुपाधिकमैश्वर्यमस्येति
ईश्वरः । 'एष सर्वेश्वरः'† इति श्रुतेः ॥

स्वयम्भूश्शम्भुरादित्यः पुष्कराक्षो महास्वनः ।

अनादिनिधनो धाता विधाता धातुरुत्तमः ॥ १८ ॥

स्वयमेव भवतीति स्वयम्भूः ।

.....स एव स्वयमुद्भूतौ ॥‡

इति मानवं वचनम् । सर्वेषामुपरि भवति स्वयं भवतीति वा
स्वयम्भूः । येषामुपरि भवति यश्चोपरि भवति तदुभयात्मना स्व-
यमेव भवतीति वा, 'परिभूस्स्वयम्भूः'§ इति मन्त्रवर्णात् ।
अथवा—स्वयंभूः परमेश्वरः स्वयमेव स्वतन्त्रो भवति न परतन्त्रः,
'पराञ्चि खानि व्यतृणत्स्वयंभूः'¶ इति मन्त्रवर्णात् । शं सुखं
भक्तानां भावयतीति शम्भूः । आदित्यमण्डलान्तस्थो हिरण्मयः
पुरुषः आदित्यः । द्वादशादित्येषु विष्णुर्वा

आदित्यानामहं विष्णुः..... ।**

इत्युक्तः । अदितेरखण्डिताया मह्या अयं पतिरिति वा, 'इयं

*ब्रह्मसू. ३-२-३८.

†बृह. ६-४-२२.

‡१-७.

§ईशो ८.

¶कठ. २-१-१.

**भगव. १०-२१.

वा अदितिः* 'महीं देवीं विष्णुपत्नीम्'† इति श्रुतेः ।
 आदित्य एक एवानेकेषु जलभाजनेषु अनेकवत्प्रतिभासते, एव-
 मनेकेषु शरीरेषु एक एव आत्मा अनेकवत्प्रतिभासत इति
 आदित्यसाधर्म्याद्वा आदित्यः । पुष्करेणोपमिते अक्षिणी यस्ये-
 ति पुष्कराक्षः । महान्पूजितः स्वनो नादो वा श्रुतिलक्षणो
 यस्य स महास्वनः । 'सन्महत्' इत्यादिना समासे
 कृते 'आन्महतस्समानाधिकरणजातीययोः' इत्यादिना आत्वम् ।
 'अस्य महतो भूतस्य निश्चसितमेतद्वेदो यजुर्वेदः'‡ इति
 श्रुतेः । आदिर्जन्म; निधनं विनाशः; तद्वयं यस्य न विद्यते
 सः अनादिनिधनः । अनन्तादिरूपेण विश्वं बिभर्तीति धाता ।
 कर्मणां तत्फलानां च कर्ता विधाता । अनन्तादीनामपि धारक-
 त्वाद्विशेषेण दधातीति वा । धातुरुत्तम इति नामैकं सविशे-
 षणं सामानाधिकरण्येन । सर्वधातुभ्यः पृथिव्यादिभ्यः उत्कृष्ट-
 श्रिद्धातुरित्यर्थः । धातुर्विरिञ्चादुत्कृष्ट इति वा वैयधिकरण्येन ।
 नामद्वयं वा; कार्यकारणप्रपञ्चधारणाच्चिदेव धातुः । उत्तमः स-
 र्वेषामुद्गतानां अतिशयेनोद्गतत्वादुत्तमः ॥ १८ ॥

अप्रमेयो हृषीकेशः पद्मनाभोऽमरग्रभुः ।

विश्वकर्मा मनुस्त्वष्टा स्थविष्ठस्स्थविरो ध्रुवः॥१९॥

शब्दादिरहितत्वान्न प्रत्यक्षगम्यः । नाप्यनुमानगम्यः, तद्व्याप्त-
 लिङ्गाभावात् । नाप्युपमानसिद्धः, निर्भागत्वेन सादृश्याभावात् ।
 नाप्यर्थापत्तिग्राह्यः, तद्विनानुपपद्यमानस्यासम्भवात् । नाप्यभावगो-
 चरः, भावरूपत्वात्, अभावसाक्षित्वाच्च । नापि शास्त्रप्रमाणवेद्यः,
 प्रमाणजन्यातिशयाभावात् । यद्येवं शास्त्रयोनित्वं कथं? उच्यते—

प्रमाणादिसाक्षित्वेन प्रकाशस्वरूपस्य प्रमाणाविषयत्वेऽपि अध्यस्ता-
तद्रूपनिवर्तकत्वेन शास्त्रप्रमाणकत्वमिति अप्रमेयः, साक्षिरूपत्वात् ।
हृषीकाणि इन्द्रियाणि; तेषामीशः क्षेत्रज्ञरूपभाक् । यद्वा—
इन्द्रियाणि यस्य वशे वर्तन्ते स परमात्मा हृषीकेशः । यस्य
वा सूर्यरूपस्य चन्द्ररूपस्य च जगत्प्रोतिकरा दृष्टाः केशा
रश्मयः स हृषीकेशः । पृषोदरादित्वात्साधुत्वम् । यथोक्तं मोक्षधर्मे—

सूर्याचन्द्रमसौ शश्वदंशुभिः केशसंज्ञितैः ।
बोधयन् स्वापयंश्चैव जगदुत्तिष्ठते पृथक् ॥
बोधनात् स्वापनाच्चैव जगतो हर्षणं भवेत् ।
अग्नीषोमकृतैरेवं कर्मेभिः पाण्डुनन्दन ॥
हृषीकेशोहमीशानो वरदो लोकभावनः ॥*

इति । सर्वजगत्कारणं पद्वं नामौ यस्य स पद्मनाभः । ‘अज-
स्य नाभावध्येकमर्पितम्’† इति श्रुतेः । अमराणां प्रभुः
अमरप्रभुः । विश्वं कर्म क्रिया यस्य स विश्वकर्मा । क्रियते
इति जगत् कर्म विश्वं कर्म यस्येति वा । विचित्रनिर्माणशक्ति-
मत्त्वाद्वा विश्वकर्मा । त्वष्टा सादृश्याद्वा । मननात् मनुः,
‘नान्योतोस्ति मन्ता’‡ इति श्रुतेः । मन्त्रो वा, प्रजापतिर्वा मनुः ।
संहारसमये सर्वभूततनूकरणत्वात् त्वष्टा । त्वक्षतेस्तनूकरणार्थात्
तृचप्रत्ययः । अतिशयेन स्थूलः स्थविष्ठः । पुराणः स्थविरः
‘त्वेष्टं ह्यस्य स्थविरस्य नाम’§ इति बहृचाः । वयोवचनो
वा । स्थिरत्वात् ध्रुवः । स्थविरो ध्रुव इत्येकं नाम सवि-
शेषणम् ॥ १९ ॥

अग्राह्यश्शाश्वतः कृष्णो लोहिताक्षः प्रतर्दनः ।

प्रभूतस्त्रिककुक्षाम पवित्रं मङ्गलं परम् ॥ २० ॥

*शान्तिप. ३४३. †ते, सं. ४-६-२. ‡वृ. ५-७-२३. §ऋक्सं. ७-१००-३.

कर्मेन्द्रियैः न गृह्यत इति अग्राह्यः । 'यतो वाचो निवर्तन्ते । अप्राप्य मनसा सह'* इति श्रुतेः । शाश्वत् सर्वेषु कालेषु भवतीति शाश्वतः, 'शाश्वतं शिवमच्युतम्'† इति श्रुतेः । सच्चिदानन्दात्मकः कृष्णः—

कृषिर्भूवाचकश्शब्दो णश्च निर्वृतिवाचकः ।

विष्णुस्तद्भावयोगाच्च कृष्णो भवति शाश्वतः॥‡

इति व्यासवचनात् । कृष्णवर्णात्मकत्वाद्वा—

कृष्णो वर्णश्च मे यस्मात् तस्मात्कृष्णोहमर्जुन॥§

इति महाभारते । लोहिते अक्षिणी यस्येति लोहिताक्षः । 'स मा वृषभो लोहिताक्षः'¶ इति श्रुतेः । प्रलये भूतानि प्रतर्दयति हिनस्तीति प्रतर्दनः । ज्ञानैश्वर्यादिगुणैः सम्पन्नः प्रभूतः । ऊर्ध्वाधोमध्यभेदेन तिसृणां ककुभामपि धामेति त्रिककुद्राम इत्येकं नाम । येन पुनाति यो वा पुनाति ऋषिर्देवता वा तत् पवित्रम् । 'पुवस्संज्ञायां' 'कर्तरि चर्षिर्देवतयोः' इति पाणि-
निस्मरणात् इत्रप्रत्ययः ।

अशुभानि निराचष्टे तनोति शुभसन्ततिम् ।

स्मृतिमात्रेण यत्पुंसां ब्रह्म तन्मङ्गलं विदुः॥

इति विष्णुपुराणवचनात्, कल्याणरूपत्वाद्वा मङ्गलम् । परं सर्वभूतेभ्यः उत्कृष्टं ब्रह्म । (मङ्गलं परमित्येकमिदं नाम सवि-
शेषणम् ॥) २० ॥

ईशानः प्राणदः प्राणो ज्येष्ठश्श्रेष्ठः प्रजापतिः ।

हिरण्यगर्भो भूगर्भो माधवो मधुसूदनः ॥ २१ ॥

*तै. उ. २-४.

‡शान्तिप. ३४३.

†याज्ञिक्यु. १३.

¶ तै. आ. ४-४२.

‡उद्योगप. ७०-५.

सर्वभूतनियन्तृत्वात् ईशानः । प्राणान् ददाति चेष्टयतीति प्राणदः, 'को होवान्यात्कः, प्राण्यात्'* इति श्रुतेः । यद्वा—प्राणान् कालात्मना द्यति खण्डयतीति, प्राणान् दापयति शोधयतीति वा, प्राणान् दाति लुनतीति वा प्राणदः । प्राणितीति प्राणः क्षेत्रज्ञः परमात्मा वा, 'प्राणस्य प्राणम्'† इति श्रुतेः । मुख्यप्राणो वा । वृद्धतमो ज्येष्ठः, 'ज्य च' इत्यधिकारे 'वृद्धस्य च' इति वृद्धशब्दस्य उयादेशविधानात् । प्रशस्यतमः श्रेष्ठः, 'प्रशस्यस्य श्रः' इत्यादेशविधानात् । 'प्राणो वाव ज्येष्ठश्च श्रेष्ठश्च'‡ इति श्रुतेः मुख्यप्राणो वा, 'श्रेष्ठश्च'§ इत्यधिकरणसिद्धत्वात् । सर्वकारणत्वाद्वा ज्येष्ठः । सर्वातिशयत्वाद्वा श्रेष्ठः । ईश्वरत्वेन सर्वासां प्रजानां पतिः प्रजापतिः । हिरण्मयाण्डान्तर्वर्तित्वात् हिरण्यगर्भो ब्रह्मा विरिञ्चिः तदात्मा,—'हिरण्यगर्भस्समवर्तताग्रे'¶ इति श्रुतेः । भूर्गर्भे यस्य सः भूगर्भः । मायाः श्रियाः धवः पतिः माधवः । मधुविद्यावबोध्यत्वाद्वा ।

मौनाद्ध्यानाच्च योगाच्च विद्धि भारत माधवम् ।**

इति व्यासवचनाद्वा माधवः । मधुनामानमसुरं सूदितवानिति मधुसूदनः ।

कर्णमिश्रोद्भवं चापि मधुनाममहासुरम् ।
ब्रह्मणोपचितिं कुर्वन् जघान पुरुषोत्तमः ॥
तस्य तात वधादेव देवदानवमानवाः ।
मधुसूदन इत्याहुः ऋषयश्च जनार्दनम् ॥

इति महाभारते ॥ २१ ॥

* तै. उ. २-७.

‡ ब्रह्मसू. २-४-८.

† केनो. १-२.

¶ तै. सं. ४-१-८.

‡ बृह. ८-१-१.

** उद्योगप. ७०-४.

ईश्वरो विक्रमी धन्वी मेधावी विक्रमः क्रमः ।

अनुत्तमो दुराधर्षः कृतज्ञः कृतिरात्मवान् ॥ २२ ॥

सर्वशक्तिमत्तया ईश्वरः । विक्रमः शौर्यं, तद्योगात् विक्रमी ।
धनुरस्यास्तीति धन्वी ।

रामश्शस्त्रभृतामहम् ।*

इति भगवद्वचनम् । मेधा बहुग्रन्थधारणसामर्थ्यं सा यस्यास्ति
स मेधावी । 'अस्मायामेधास्त्रजो विनिः' इति विनिप्रत्ययः ।
विचक्रमे जगद्विश्वं तेन विक्रमः । विना गरुडेन पक्षिणा क्र-
माद्वा । क्रमणात्, क्रमहेतुत्वाद्वा क्रमः, 'क्रान्ते विष्णुं'† इति
मनुवचनात् । अविद्यमानः उत्तमो यस्मात् सः अनुत्तमः ।
'यस्मात्परं नापरमस्ति किञ्चित्'‡ इति श्रुतेः,

न त्वत्समोस्त्यभ्यधिकः कुतोऽन्यः*

इति स्मृतेश्च । दैत्यादिभिः धर्षयितुं न शक्यत इति दुराधर्षः ।
प्राणिनां पुण्यापुण्यात्मकं कर्म कृतं जानातीति कृतज्ञः । पत्र-
पुष्पाद्यल्पमपि प्रयच्छतां मोक्षं ददातीति वा । पुरुषप्रयत्नः कृतिः,
क्रिया वा ; सर्वात्मत्वात्तदाधारतया वा लक्ष्यते कृत्येति वा कृतिः ।
स्वमहिमप्रतिष्ठितत्वात् आत्मवान् । 'स भगवः कस्मिन्प्रतिष्ठित
इति स्वे महिम्नि'§ इति श्रुतेः ॥ २२ ॥

सुरेशश्शरणं शर्म विश्वरेताः प्रजाभवः ।

अहस्संवत्सरो व्यालः प्रत्ययस्सर्वदर्शनः ॥ २३ ॥

सुराणां देवानामीशः सुरेशः । सूपपदो वा राधातुः ; शोभन-

*भगव. १०-३१. ११-४३.

†१२-१२१.

‡वाङ्मन्यु. १२.

§छान्दो. ७-२४-१.

दातृणां ईशः सुरेशः । आर्तानामार्तिहरणत्वात् शरणम् । पर-
मानन्दरूपत्वात् शर्म । विश्वस्य कारणत्वात् विश्वरेताः ।
सर्वाः प्रजा यत्सकाशादुद्भवन्ति स प्रजाभवः । प्रकाशरूप-
त्वात् अहः । कालात्मना स्थितो विष्णुः संवत्सर इत्युक्तः ।
व्यालवद्गृहीतुमशक्यत्वात् व्यालः । प्रतीतिः प्रज्ञा प्रत्ययः,
'प्रज्ञानं ब्रह्म' * इति श्रुतेः । सर्वाणि दर्शनात्मकानि अक्षीणि
यस्य स सर्वदर्शनः, सर्वात्मकत्वात् 'विश्वतश्चक्षुः'† 'विश्वाक्षं'‡
इति श्रुतेः ॥ २३ ॥

अजस्सर्वेश्वरस्सिद्धस्सिद्धिस्सर्वादिरच्युतः । ¹⁰⁰⁻

वृषाकपिरमेयात्मा सर्वयोगविनिस्सृतः ॥ २४ ॥

न जायत इति अजः, 'न जातो न जानिष्यते'§ इति
श्रुतेः ।

न हि जातो न जायेयं न जनिष्ये कदाचन ।

क्षेत्रज्ञस्सर्वभूतानां तस्मादहमजस्स्मृतः ॥¶

इति महाभारते । सर्वेषामीश्वराणामीश्वरः सर्वेश्वरः । 'एष
सर्वेश्वरः' ** इति श्रुतेः । नित्यनिष्पन्नरूपत्वात् सिद्धः । सर्व-
वस्तुषु संविद्रूपत्वात्, निरतिशयरूपत्वाद्वा सिद्धिः । (स्वर्गादीनां
विनाशित्वादफलत्वम्)† । सर्वभूतानामादिकारणत्वात् सर्वादिः ।
स्वरूपसामर्थ्यात् न च्युतो न च्यवते न च्यविष्यते इति अच्युतः ।
'शाश्वतः शिवमच्युतम्'‡ इति श्रुतेः । तथा च भगवद्वचनम्—

यस्मान्न च्युतपूर्वोहमच्युतस्तेन कर्मणा ।¶

इति ॥

* ऐतरेयो. ३-३.

† याज्ञिक्यु. १.

‡ याज्ञिक्यु. १३.

§ ऋक्सं. १-८१-५.

¶ शान्तिप. ३४३.

** षूह. ६-४-२.

इति नाम्नां प्रथमं शतकम् ॥

वर्षणात् सर्वकामानां धर्मो वृषः । कात् तोयात् भूमिमपा-
दिति कपिर्वराहः । वृषत्वात्कपित्वाच्च वृषाकपिः ।

कपिर्वराहश्चेष्टश्च धर्मश्च वृष उच्यते ।

तस्माद्वृषाकपिं प्राह काश्यपो मां प्रजापतिः ॥*

इति महाभारते । इयानिति मातुं परिच्छेतुं न शक्यते आत्मा
अस्येति अमेयात्भा । सर्वसम्बन्धविनिर्गतः सर्वयोगविनिस्सृतः,
'असङ्गो ह्ययं पुरुषः'† इति श्रुतेः । नानाशास्त्रोक्ताद्योगादप्रा-
गतो वा ॥ २४ ॥

वसुर्वसुमनास्सत्यस्समात्मा^१ सम्मितस्समः ।

अमोघः पुण्डरीकाक्षो वृषकर्मा वृषाकृतिः ॥२५॥

वसतीति वसुः ।

वसूनां पावकश्चास्मि‡

इत्युक्तो वा वसुः । वसुशब्देन धनवाचिना प्राशस्त्यं लक्ष्यते ।
प्रशस्तं मनो यस्य स वसुमनाः । रागद्वेषादिभिः क्लेशैर्मदादि-
भिरुपक्लेशैश्च यतो न कलुषितं ततस्तन्मनः प्रशस्तम् । अवित-
थरूपत्वात्परमात्मा सत्यः । 'सत्यं ज्ञानमनन्तं ब्रह्म'¶ इति
श्रुतेः । मूर्तामूर्तात्मकत्वाद्वा, 'सच्च त्यच्चाभवत्'¶ इति श्रुतेः ।
सदिति प्राणः, तीत्यन्नं, यमिति दिवाकरः, तेन प्राणान्नादित्य-
रूपत्वाद्वा सत्यः । 'सदिति प्राणास्तीत्यन्नं यमित्यसावादित्यः'
इति श्रुतेः । सत्सु साधुत्वाद्वा—सत्यः । सम आत्मा मनो यस्य

*शान्तिप. ३४३.

‡भगव. १०-२३.

†बृह. ६-३-१५.

¶तै. उ. २-१. २-६.

‡द्व.

रागद्वेषादिभिरदूषितः स समात्मा । सर्वभूतेषु सम एक आत्मा वा, 'सम आत्मेति विद्यात्'* इति श्रुतेः । सर्वैरप्यर्थजातैः परिच्छिन्नोमितः; सर्वैरपरिच्छिन्नोमित इति असम्मतः । सर्वकालेषु सर्वविकाररहितत्वात् समः । मया लक्ष्म्या सह वर्तत इति वा समः । पूजितः स्तुतः संस्मृतो वा सर्वफलं ददाति न वृथा करोतीति अमोघः । अवितथसंकल्पाद्वा, 'सत्यकाम-स्सत्यसंकल्पः'† इति श्रुतेः । हृदयस्थं पुण्डरीकमश्रुते व्याप्नोति तत्रोपलक्षित इति पुण्डरीकाक्षः । 'यत्पुण्डरीकं पुरमध्यस्थम्'‡ इति श्रुतेः । पुण्डरीकाकारे उभे अक्षिणी अस्येति वा । धर्मलक्षणं कर्मास्येति वृषकर्मा । धर्मार्थमाकृतिरस्येति वृषाकृतिः ।

धर्मसंस्थापनार्थाय सम्भवामि युगे युगे §

इति भगवद्वचनात् ॥ २५ ॥

रुद्रो बहुशिरा बभ्रुर्विश्वयोनिश्शुचिश्रवाः ।

अमृतश्शाश्वतस्स्थाणुर्वरारोहो महातपाः ॥ २६ ॥

संहारकाले प्रजाः संहरन् रोदयतीति रुद्रः । रुद्रं राति ददातीति वा, रुद्रुःखं दुःखकारणं वा, द्रावयतीति वा रुद्रः । बहूनि शिरांसि यस्येति बहुशिराः, 'सहस्रशीर्षा'¶ इति श्रुतेः । बिभर्ति लोकानिति बभ्रुः । विश्वस्य कारणत्वात् विश्व-योनिः । शुचीनि श्रवांसि नामानि श्रवणीयान्यस्येति शुचिश्रवाः । न विद्यते मृतं मरणमस्येति अमृतः ।, 'अजरोऽ-

*कौषी. ३-९.

†छान्दोग्यो. ८-१-५.

‡याज्ञिक्यु. १०.

§भगव. ४-८.

¶तै.आ. ३-१२.

मरः* इति श्रुतेः । शाश्वतश्चासौ स्थाणुश्चेति शाश्वतस्थाणुः ।
 वर आरोहोऽङ्कोस्येति वरारोहः । वरमारोहणं यस्मिन्निति वा,
 आरूढानां पुनरावृत्त्यसम्भवात्, 'न च पुनरावर्तते'† इति श्रुतेः,
 यं प्राप्य न निवर्तन्ते‡

इति स्मृतेश्च । महत्सृज्यविषयं तपो ज्ञानमस्येति महातपाः ।
 'यस्य ज्ञानमयं तपः'§ इति श्रुतेः । ऐश्वर्यं प्रतापो वा तपो मह-
 दस्येति वा ॥ २६ ॥

सर्वगस्सर्वविद्वानुर्विष्वक्सेनो जनार्दनः ।

वेदो वेदविदव्यङ्गो वेदाङ्गो वेदवित्कविः ॥ २७ ॥

सर्वत्र गच्छतीति सर्वगः, कारणत्वेन व्याप्तत्वात् । सर्वं
 वेत्ति विन्दतीति वा सर्ववित् । भातीति भानुः ।, 'तमेव भा-
 न्तमनु भाति सर्वम्'§ इति श्रुतेः ।

‘यदादित्यगतं तेजः’‡

इत्यादिस्मृतेश्च । सर्वविच्चासौ भानुश्चेति सर्वविद्वानुः । विष्व-
 गञ्चति पलायते दैत्यसेना यस्य रणोद्योगमात्रेणेति विष्वक्सेनः ।
 जनान्दुर्जनानर्दयति हिनस्ति, नरकादीन्गमयतीति वा जनार्दनः ।
 जनैः पुरुषार्थमभ्युदयनिश्श्रेयसलक्षणं याच्यते इति जनार्दनः ।
 वेदयतीति वेदः,

तेषामेवानुक्त्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥‡

इति भगवद्वचनात् । यथावत् वेदार्थं वेत्तीति वेदवित्,

वेदान्तकृद्वेदविदेव चाहम् ।‡

इति भगवद्वचनात् ॥

सर्वे वेदास्सर्वविद्यास्सशास्त्रास्सर्वे यज्ञास्सर्वे इज्याश्च कृष्णः ।
विदुः कृष्णं ब्राह्मणास्तत्त्वतो ये तेषां राजन् सर्वयज्ञास्समाप्ताः ॥

इति महाभारते । अव्यङ्गः ज्ञानादिभिः परिपूर्णोऽविकल उच्यते ।
व्यङ्गो व्यक्तिर्न विद्यत इति वा अव्यङ्गः, 'अव्यक्तोयम्'*
इति भगवद्वचनान् । वेदा अङ्गभूता यस्य स वेदाङ्गः । वेदा-
न्विन्ते विचारयतीति वेदवित् । क्रान्तदर्शी कविः सर्वदृक्,
'नान्योऽतोस्ति द्रष्टा'† इत्यादिश्रुतेः, 'कविर्मनीषी'‡ इत्यादि-
मन्त्रवर्णात् ॥ २७ ॥

लोकाध्यक्षस्सुराध्यक्षो धर्माध्यक्षः कृताकृतः ।

चतुरात्मा चतुर्व्यूहश्चतुर्दंष्ट्रश्चतुर्भुजः ॥ २८ ॥

लोकानध्यक्षयतीति लोकाध्यक्षः सर्वेषां लोकानां प्राधान्येनो-
पद्रष्टा । लोकपालानां सुराणामध्यक्षः सुराध्यक्षः । धर्माधर्मौ
साक्षादीक्षतेऽनुरूपं फलं दातुं तस्मात् धर्माध्यक्षः । कृतश्च कार्य-
रूपेण अकृतश्च कारणरूपेणेति कृताकृतः । सर्गादिषु पृथ-
ग्विभूतयश्चतस्रः सन्त्यस्येति चतुरात्मा ।

ब्रह्मा दक्षादयः कालस्तथैवाखिलजन्तवः ।
विभूतयो हरेरेता जगतस्सृष्टिहेतवः ॥
विष्णुर्मन्वादयः कालस्सर्वभूतानि च द्विज ।
स्थितेर्निमित्तभूतस्य विष्णोरेता विभूतयः ॥
रुद्रः कालोन्तकाद्याश्च समस्ताश्चैव जन्तवः ।
चतुर्धा प्रलयायैता जनार्दनविभूतयः ॥§

इति वैष्णवपुराणे ।

व्यूहात्मानं चतुर्धा वै वासुदेवादिमूर्तिभिः ।

सृष्ट्यादीन्प्रकरोत्येष विश्रुतात्मा जनार्दनः ॥

इति व्यासवचनात् । चतुर्व्यूहः । दंष्ट्राश्चतस्रो यस्येति चतुर्दंष्ट्रो
नृसिंहविग्रहः । सादृश्याद्वा शृङ्गं दंष्ट्रेत्युच्यते, 'चत्वारि शृङ्गा'*
इति श्रुतेः । चत्वारो भुजा अस्येति चतुर्भुजः ॥ २८ ॥

भ्राजिष्णुर्भोजनं भोक्ता सहिष्णुर्जगदादिजः ।

अनघो विजयो जेता विश्वयोनिः पुनर्वसुः ॥ २९ ॥

प्रकाशैकरसत्वात् भ्राजिष्णुः । भोज्यरूपतया प्रकृतिर्माया
भोजनं प्रकृतिरुच्यते । पुरुषरूपेण भुङ्क्ते इति भोक्ता । हिर-
ण्याक्षादीन् सहेते अभिभवतीति सहिष्णुः । हिरण्यगर्भरूपेण
जगदादावुत्पद्यते स्वयमिति जगदादिजः । अघं न विद्यतेऽ-
स्येति अनघः । 'अपहतपाप्मा'† इति श्रुतेः । विजयते
ज्ञानवैराग्यैश्वर्यादिभिर्गुणैः विश्वमिति विजयः । यतोतिशेते सर्व-
भूतानि स्वभावतो जेता । विश्वं योनिरस्येति, विश्वश्चासौ
योनिश्चेति वा विश्वयोनिः । पुनःपुनः शरीरेषु वसति क्षेत्रज्ञ-
रूपेणेति पुनर्वसुः ॥ २९ ॥

उपेन्द्रो वामनः प्रांशुरमोघश्शुचिरूर्जितः ।

अतीन्द्रस्सङ्ग्रहस्सर्गो धृतात्मा नियमो यमः ॥ ३० ॥

उपरि इन्द्रः उपेन्द्रः ।

ममोपरि यथेन्द्रस्त्वं स्थापितो गोमिरीश्वरः ।

उपेन्द्र इति कृष्ण त्वां गास्यन्ति भुवि देवताः ॥‡

इति हरिवंशे ।

बलिं वामनरूपेण याचितवानिति * वामनः । सम्भजनीय
इति वा,

मध्ये वामनमासीनं विश्वे देवा उपासते।†

इति मन्त्रवर्णात् । स एव जगत्त्रयं क्रममाणः प्रांशुरभूदिति
प्रांशुः ।

तोये तु पतिते हस्ते वामनोभूद्वामनः ।

सर्वदेवमयं रूपं दर्शयामास वै प्रभुः ॥

भूः पादौ द्यौश्शिरश्चास्य चन्द्रादित्यौ च चक्षुषी ॥

इत्यादि विश्वरूपं दर्शयित्वा

• तस्य विक्रमतो भूमिं चन्द्रादित्यौ स्तनान्तरे ।

नभः प्रक्रममाणस्य नाभ्यां तौ समवस्थितौ ॥

दिवमाक्रममाणस्य जानुमूले व्यवस्थितौ ॥

इति प्रांशुत्वं दर्शितं हरिवंशे । न मोघं चेष्टितं यस्य सः
अमोघः । स्मरतां स्तुवतां अर्चयतां च पावनत्वात् शुचिः ।

अस्पर्शश्च महान् शुचिः ।

इति मन्त्रवर्णात् । बलप्रकर्षशालित्वात् ऊर्जितः । अती-
त्येन्द्रं स्थितो ज्ञानैश्वर्यादिभिः स्वभावसिद्धैरिति अतीन्द्रः ।
सर्वेषां प्रतिसंहारात् संग्रहः । सृज्यरूपतया सर्गहेतुत्वाद्वा सर्गः ।
एकरूपेण जन्मादिरहिततया धृत आत्मा येन स धृतात्मा ।
स्वेषुस्वेष्वाधिकारेषु प्रजा नियमयतीति नियमः । अन्तर्यच्छ-
तीति यमः ॥ ३० ॥

* 'वामयति त्याजयति मदं बलिमिति वमेरुद्विरणार्थाणिजन्तात्स्युट.....इत्यभिप्रेत्य
व्याचष्टे.—बलिमिति' इति व्याख्यायाम्.

†कठ ५-३.

‡२६२-२६३.

वेद्यो वैद्यस्सदायोगी वीरहा माधवो मधुः ।

अतीन्द्रियो महामायो महोत्साहो महाबलः ॥३१॥

निश्श्रेयसार्थिभिः वेदनाहृत्वात् वेद्यः । विद्यानां वेदितृत्वात्
वैद्यः । सदा आविर्भूतस्वरूपत्वात् सदायोगी । धर्मत्राणाय
वीरान् असुरान् हन्तीति वीरहा । मायाः विद्यायाः पतिः
माधवः ।

‘ मा विद्या च हरे प्रोक्ता तस्या ईशो यतो भवान् ।
तस्मान्माधवनामाऽसि धवस्स्वामीति शब्दितः ॥*

इति हरिवंशे । यथा मधु परां प्रीतिमुत्पादयति अयमपि तथेति
मधुः । ‘ अशब्दमस्पर्श ’† इति श्रुतेः शब्दादिरहितत्वात्
इन्द्रियाणामविषय इति अतीन्द्रियः । मायाविनामपि मायाका-
रित्वात् महामायः ।

मम माया दुरत्यया ‡

इति भगवद्वचनात् । जगदुत्पत्तिस्थितिलयार्थमुद्युक्तत्वात् महोत्साहः ।
बलिनामपि बलवत्त्वात् महाबलः ॥ ३१ ॥

महाबुद्धिर्महावीर्यो महाशक्तिर्महाद्युतिः ।

अनिर्देश्यवपुःश्रीमानमेयात्मा महाद्रिधृक्§ ॥३२॥

बुद्धिमतामपि बुद्धिमत्त्वात् महाबुद्धिः । महदुत्पत्तिकारण-
मविद्यालक्षणं वीर्यमस्येति महावीर्यः । महती शक्तिः सामर्थ्य-
मस्येति महाशक्तिः । महती द्युतिर्बाह्याभ्यन्तरा चास्येति
महाद्युतिः । ‘ स्वयं ज्योतिः ’¶ इति श्रुतेः, ‘ ज्योतिषां

ज्योतिः ' * इत्यादेश्च । इदं तदिति निर्देष्टुं यत्र शक्यते परस्मै
असंवेद्यत्वात् तत् अनिर्देश्यं वृषुरस्येति अनिर्देश्यवपुः । ऐश्व-
र्यलक्षणा समग्रा श्रीर्यस्य स श्रीमान् । सर्वैः प्राणिभिरमेया
बुद्धिरात्मा यस्य सः अमेयात्मा । महान्तमद्रिं मन्दरं गोवर्धनं
वा अमृतमथने गोरक्षणे च धृतवानिति महाद्रिधृक् ॥ ३२ ॥

महेष्वासो महीभर्ता श्रीनिवासस्सतां गतिः ।

अनिरुद्धस्सुरानन्दो गोविन्दो गोविदां पतिः ॥ ३३ ॥

महानिष्वास इषुक्षेपो यस्य स महेष्वासः । एकार्णवां प्लुतां
मह्यं बभारेति महीभर्ता । यस्य वक्षस्यनपायिनी श्रीर्वसति स
श्रीनिवासः । सतां वैदिकानां पुरुषार्थसाधनहेतुः सताङ्गतिः ।
न केनापि प्रादुर्भावेषु निरुद्ध इति अनिरुद्धः । सुरानानन्दय-
तीति सुरानन्दः ।

नष्टां वै धरणीं पूर्वमविन्दं वै गुहागताम् ।

गोविन्द इति तेनाहं देवैर्वाग्भिरभिष्टुतः ॥†

इति मोक्षधर्मवचनात् गोविन्दः ।

अहं किलेन्द्रो देवानां त्वं गवामिन्द्रतां गतः ।

गोविन्द इति लोकास्त्वां स्तोष्यन्ति भुवि शाश्वतम् ॥§

इति ।

गौरेषा तु तथा वाणी तां च विन्दयते भवान् ।

गोविन्दस्तु ततो देव मुनिभिः कथ्यते भवान् ॥§

इति च हरिवंशे । गौर्वाणी, तां विदन्तीति गोविदः, तेषां पति-
र्विशेषेणेति गोविदांपतिः ॥ ३३ ॥

मरीचिर्दमनो हंसस्सुपर्णो भुजगोत्तमः ।

हिरण्यनाभस्सुतपाः पद्मनाभः प्रजापतिः ॥३४॥

तेजस्विनामपि तेजस्वित्वात् मरीचिः,

तेजस्तेजस्विनामहम् ।*

इति भगवद्वचनात् । स्वाधिकारात्प्रमाद्यतीः प्रजा दमयितुं शील-
मस्येति दमनः । अहं स इति तादात्म्यभाविनः संसारभयं
हन्तीति हंसः । एषोदरादित्वाच्छब्दसाधुत्वम् । हन्ति गच्छति
सर्वशरीरेष्विति वा, 'हंसश्शुचिषत्'† इति मन्त्रवर्णात् ।
शोभनपर्णत्वात् सुपर्णः । 'द्वा सुपर्णा'‡ इति मन्त्रवर्णात् ।
भुजेन गच्छतामुत्तमो भुजगोत्तमः । हिरण्यमिव कल्याणी ना-
भिरस्येति हिरण्यनाभः । हितरमणीयनाभित्वाद्वा । बदरिकाश्रमे
नश्वरायणरूपेण शोभनं तपश्चरतीति सुतपाः ।

मनसश्चेन्द्रियाणां च श्लोकाग्रन्थं परमं तपः ।

इति स्मृतेः । पद्ममिव सुवर्तुला नाभिरस्येति, हृदयपद्मस्य नाभौ
मध्ये प्रकाशनाद्वा पद्मनाभः । एषोदरादित्वात्साधुत्वम् । प्रजानां
पतिः पिता प्रजापतिः ॥ ३४ ॥

अमृत्युस्सर्वदृक्^{२०१} सिंहस्सन्धाता सन्धिमान् स्थिरः ।
अजो दुर्मर्षणश्शास्ता विश्रुतात्मा सुरारिहा॥३५॥

मृत्युर्विनाशस्तद्धेतुर्वाऽस्य न विद्यते इति अमृत्युः । प्राणिनां
कृताकृतं सर्वं पश्यति स्वाभाविकेन बोधेनेति सर्वदृक् । हिन-

स्तीति सिंहः । एषोदरादित्वात्साधुत्वम् ॥

इति नाम्नां द्वितीयं शतं विवृतम् ।

कर्मफले पुरुषान् सन्धत्त इति सन्धाता । फलभोक्ता च स एवेति सन्धिमान् । सदैकरूपत्वात् स्थिरः । अजति गच्छति क्षिपति इति वा अजः । मर्षितुं सोढुं दानवादिभिर्न शक्यते इति दुर्मर्षणः । श्रुतिस्मृत्यादिभिः सर्वेषामनुशिष्टिं करोतीति शास्ता । विशेषेण श्रुतः* सत्यज्ञानादिलक्षणः आत्मा अतो विश्रुतात्मा । सुरारिणां निहन्तृत्वात् सुरारिहा ॥ ३५ ॥

गुरुर्गुरुतमो धाम सत्यस्सत्यपराक्रमः ।

निमिषोऽनिमिषस्त्रग्वी वाचस्पतिरुदारधीः ॥३६॥

समस्तविद्यानामुपदेष्टृत्वात्, सर्वेषां जनकत्वाद्वा गुरुः । विरिञ्चादीनामपि ब्रह्मविद्यासंप्रदायकत्वात् गुरुतमः, 'यो ब्रह्माणम्'† इति मन्त्रवर्णात् । धाम ज्योतिः, 'नारायणपरो ज्योतिः'‡ इति मन्त्रवर्णात् । सर्वकामानामास्पदत्वाद्वा धाम, 'परमं ब्रह्म धाम'§ इति श्रुतेः । सत्यवचनधर्मरूपत्वात् सत्यः । 'तस्मात्सत्यं परमं वदन्ति'¶ इति श्रुतेः । सत्यस्य सत्यमिति वा । 'प्राणा वै सत्यं तेषामेव सत्यम्'*** इति श्रुतेः । सत्यः अवितथः पराक्रमो यस्य स सत्यपराक्रमः । निमीलिते यतो नेत्रे योगनिद्रारतस्य अतो निमिषः । नित्यप्रबुद्धस्वरूपत्वात् अनिमिषः । मत्स्यरूपतया वा अनिमिषः । भूततन्मात्ररूपां वैजयन्त्याख्यां स्वजं नित्यं विभर्तीति

*श्रुतो येनेति क्वचित्पाठः. †श्वे. ६-१८. ‡याज्ञिक्यु. १३.

§मु. ३-२-१. ¶याज्ञिक्यु. ७९. ***बृह. ४-१-२०.

सूग्वी । वाचो विद्यायाः पतिः वाचस्पतिः । शब्दार्थविषया
धीर्बुद्धिरस्य इति उदारधीः । वाचस्पतिरुदारधीः इत्येकं
नाम ॥ ३६ ॥

अग्रणीग्रामणीश्रीमान्न्यायो नेता समीरणः ।

सहस्रमूर्धा विश्वात्मा सहस्राक्षस्सहस्रपात् ॥ ३७ ॥

अग्रं प्रकृष्टं पदं नयति मुमुक्षून् इति अग्रणीः । भूतग्रा-
मस्य नेतृत्वात् ग्रामणीः । कान्तिः सर्वातिशयिताऽस्येति श्रीमान् ।
प्रमाणानुग्राहको भेदकारकस्तर्को न्यायः । जगद्यन्त्रनिर्वाहको
नेता । श्वसनरूपेण भूतानि चेष्टयतीति समीरणः । सह-
स्राणि मूर्धानोस्येति सहस्रमूर्धा । विश्वस्यात्मा विश्वात्मा ।
सहस्राण्यक्षीणि यस्य स सहस्राक्षः । सहस्राणि पादा अस्येति
सहस्रपात् ।

सहस्रशीर्षा पुरषः । सहस्राक्षस्सहस्रपात् ।*

इति श्रुतेः ॥ ३७ ॥

आवर्तनो निवृत्तात्मा संवृतस्संप्रमर्दनः ।

अहस्संवर्तको वह्निरनिलो धरणीधरः ॥ ३८ ॥

आवर्तयितुं सञ्चारचक्रं शीलमस्येति आवर्तनः । संसारब-
न्धान्निवृत्त आत्मा स्वरूपमस्येति निवृत्तात्मा । आच्छादिकया
अविद्यया संवृतत्वात् संवृतः । सम्यक् प्रमर्दयति रुद्रकालाद्याभिः
विभूतिभिरिति संप्रमर्दनः । सम्यगह्नां प्रवर्तनात् सूर्यः अहस्सं-

वर्तकः । वहनात् वहिः । अनादित्वादनिति योसौ* अनिलः ।
शेषरूपेण वराहरूपेण च धरणीं धत्त इति धरणीधरः ॥३८॥

सुप्रसादः प्रसन्नात्मा विश्वधृग्विश्वभुग्विभुः ।

सत्कर्ता सत्कृतस्साधुर्जह्नुर्नारायणो नरः ॥ ३९ ॥

शोभनः प्रसादो यस्य अपकारवतामपि शिशुपालादीनां मो-
क्षप्रदातृत्वादिति सुप्रसादः । रजस्तमोभ्यामकलुषित आत्माऽन्तःकरण-
मस्येति प्रसन्नात्मा । यद्वा—प्रसन्नस्वभावः कारुणिक इत्यर्थः ।
अवाप्तसर्वकामत्वाद्वा । विश्वं धृणोतीति विश्वधृक् । वि धृषा
प्रघ्नालभ्ये । विश्वं भुङ्क्ते भुनक्ति पालयतीति वा विश्वभुक् ।
हिरण्यगर्भादिरूपेण विविधं भवतीति विभुः । 'नित्यं विभुम्'†
इति मन्त्रवर्णात् । सत्करोति पूजयतीति सत्कर्ता । पूजितैरपि
पूजितः सत्कृतः । न्यायप्रवृत्ततया साधुः । साध्यतीति वा ।
साध्यभेदानुपादानात् साध्यमात्रसाधको वा । जनान् संहारसमये
अपहृते अपनयतीति जह्नुः । जहात्यविदुषोऽभक्तान् अपनयति
परमिति वा । नर आत्मा, ततो जातान्याकाशादीनि नाराणि
कार्याणि, तानि कार्याणि अयं कारणात्मना व्याप्नोति । अतश्च
तान्ययनमस्येति नारायणः ।

यच्च किञ्चिज्जगत्सर्वं दृश्यते श्रूयतेऽपि वा ।

अन्तर्बहिश्च तत्सर्वं व्याप्य नारायणास्स्थितः ॥‡

इति मन्त्रवर्णात् ।

नराज्जातानि तत्त्वानि नाराणीति ततो विभुः ।

तान्येव चायनं तस्य तेन नारायणस्स्मृतः ॥§

* 'अनादानादनिल इव' 'अनादाताअनिलयो वा' इत्यपि पाठौ.

†मुण्डको. १-१-६.

‡याज्ञिक्यु. १३.

§उद्योगप. १-१-३.

इति महाभारते । नाराणामयनत्वात् प्रलये इति वा । 'यत्प्र-
यन्त्यभिसंविशन्ति '* इति श्रुतेः ।

नाराणामयनं यस्मात्तस्मान्नारायणस्स्मृतः ।

इति ब्रह्मवैवर्तात् ॥

आपो नारा इति प्रोक्ता आपो वै नरसूनवः ।

ता यदस्यायनं पूर्वं तस्मान्नारायणस्स्मृतः ॥†

इति मनुवचनाद्वा नारायणः ।

नारायणाय नम इत्ययमेव सत्यः

संसारघोरविषसंहरणाय मन्त्रः ।

शृण्वन्तु भव्यमतयो यतयोस्तरागाः

उच्चैस्तरामुपदिशाम्यहमूर्ध्वबाहुः ॥

इति श्रीनारसिंहपुराणे ।

नयतीति नरः प्रोक्तः परमात्मा सनातनः ।

इति व्यासवचनम् ॥ ३९ ॥

असङ्ख्येयोप्रमेयात्मा विशिष्टशिष्टकृच्छुचिः ।

सिद्धार्थस्सिद्धसङ्कल्पस्सिद्धिदस्सिद्धिसाधनः ॥४०॥

यस्मिन् सङ्ख्यानारूपभेदादिः न विद्यत इति असङ्ख्येयः ।
अप्रमेय आत्मा स्वरूपमस्येति अप्रमेयात्मा । अतिशेते सर्वं
अतो विशिष्टः । शिष्टं शासनं करोतीति शिष्टकृत् । शिष्टान्
करोति पालयतीति वा । सामान्यवचनो धातुर्विशेषवचनो दृष्टः,
कुरु काष्ठानीत्याहरणे यथा । निरञ्जनः शुचिः । सिद्धो निर्वृत्त
अर्थ्यमानोर्थोस्येति सिद्धार्थः, 'सत्यकामः' † इति श्रुतेः ।
सिद्धो निष्पन्नः सङ्कल्पोस्येति सिद्धसङ्कल्पः, 'सत्यसङ्कल्पः' †

इति श्रुतेः । सिद्धिं फलं कर्तव्यः स्वाधिकारानुरूपतो ददा-
तीति सिद्धिदः । सिद्धेः साधकत्वात् सिद्धिसाधनः ॥ ४० ॥

वृषाही वृषभो विष्णुर्वृषपर्वा वृषोदरः ।
वर्धनो वर्धमानश्च विविक्तश्रुतिसागरः ॥ ४१ ॥

वृषो धर्मः पुण्यं ; तदेवाहो द्वादशाहादिः क्रतुः वृषाहः ;
सोस्यास्तीति वृषाही । वर्षत्येष भक्त्यैः कामानिति वृषभः ।
विष्णुः ' विष्णुर्विक्रमणात् '* इति व्यासेनोक्तेः । वृष-
रूपाणि सोपानपर्वाण्याहुः परं धामारुरुक्षोरित्यतो वृषपर्वा ।
प्रजा वर्षतीवोदरमस्येति वृषोदरः । वर्धयतीति वर्धनः ।
प्रपञ्चरूपेण वर्धत इति वर्धमानः । इत्थं वर्धमानोपि पृथगेव
तिष्ठतीति विविक्तः । श्रुतयः सागर इवात्र निधीयन्ते इति
श्रुतिसागरः ॥ ४१ ॥

सुभुजो दुर्धरो वाग्मी महेन्द्रो वसुदो वसुः ।
नैकरूपो बृहद्रूपशिशपिविष्टः प्रकाशनः ॥ ४२ ॥

शोभना भुजा जगद्रक्षाकरा यस्येति सुभुजः । पृथिव्यादी-
न्यपि लोकधारकाण्यन्यैः धारयितुं अशक्यानि धारयन् न केन-
चिद्धारयितुं शक्य इति दुर्धरः । दुःखेन ध्यानसमये मुमुक्षुभिः
हृदये धार्यत इति वा दुर्धरः । यतो निस्सृता ब्रह्ममयी
वाक् तस्मात् वाग्मी । महान्वासाविन्द्रश्चेति महेन्द्रः ईश्व-
राणामीश्वरः । वसु धनं ददातीति वसुदः । ' अन्नादो वसु-
दानः '† इति श्रुतेः । दीयमानं तद्वत्स्वपि स एवेति वसुः ।

आच्छादयत्यात्मानं माययेति वा वसुः । अन्तरिक्ष एव व-
सति नान्यत्रेत्यसाधारणेन वसनेन वायुर्वसुः, 'वसुरन्तरिक्षसत्'*
इति श्रुतेः । एकं रूपमस्य न विद्यत इति नैकरूपः ।
'इन्द्रो मायाभिः पुरुरूप ईयते'† इति श्रुतेः, 'ज्योतींषि
विष्णुः'‡ इत्यादिस्मृतेश्च । बृहद्वाराहादिरूपमस्य बृहद्रूपः ।
शिपिः पशवः, तेषु प्रतिष्ठति यज्ञरूपेणेति शिपिविष्टः, 'यज्ञो
वै विष्णुः पशवश्शिपिर्यज्ञ एव पशुषु प्रति तिष्ठति'§ इति
श्रुतेः । शिपयो रश्मयस्तेषु निविष्ट इति वा ।

शैत्याच्छयनयोगाच्च शीति वारि प्रचक्षते ।

तत्पानाद्रक्षणाच्चैव शिपयो रश्मयो मताः ॥

तेषु प्रवेशाद्विश्वेशश्शिपिविष्ट इहोच्यते ।

सर्वेषां प्रकाशनशीलत्वात् प्रकाशनः ॥ ४२ ॥

ओजस्तेजोद्युतिधरः प्रकाशात्मा प्रतापनः ।

ऋद्धस्स्पष्टाक्षरो मन्त्रश्चन्द्रांशुर्भास्करद्युतिः ॥ ४३ ॥

ओजः प्राणबलं, तेजः शौर्यादयो गुणाः, द्युतिः दीप्तिः, ताः
धारयतीति ओजस्तेजोद्युतिधरः । अथवा—ओजस्तेज इति
नामद्वयम् ।

बलं बलवतां चाहम् ।¶

तेजस्तेजस्विनामहम् ।¶

इति भगवद्वचनात् । ज्ञानलक्षणां दीप्तिं धारयतीति द्युतिधरः ।
प्रकाशस्वरूपः आत्मा यस्य स प्रकाशात्मा । सवित्रादिवि-
भूतिभिः विश्वं प्रतापयतीति प्रतापनः । धर्मज्ञानवैराग्यादिभिः

*याज्ञिक्यु. ४०.

§ तै. सं. २-५-५.

†बृह. ४-५-१९.

¶भग. ७-११, १०.

‡विष्णुपु. २-१२-३८.

उपेतत्वात् क्रुद्धः । स्पष्टमुदात्तमोङ्कारलक्षणमस्येति स्पष्टाक्षरः ।
 ऋग्यजुस्सामलक्षणो मन्त्रः । मन्त्रबोध्यत्वाद्वा मन्त्रः । संसार-
 तापतिग्मांशुतापतापितचेतसां चन्द्रांशुरिवाह्लादकरत्वात् चन्द्रांशुः ।
 भास्करद्युतिसाधर्म्यात् भास्करद्युतिः ॥ ४३ ॥

अमृतांशूद्भवो भानुश्शशबिन्दुस्सुरेश्वरः ।

औषधं जगतस्सेतुस्सत्यधर्मपराक्रमः ॥ ४४ ॥

मथ्यमाने पयोनिधौ अमृतांशोश्चन्द्रस्योद्भवो यस्मात् स
 अमृतांशूद्भवः । भातीति भानुः, 'तमेव भान्तम्'* इत्यादि-
 श्रुतेः । शश इव बिन्दुर्लाञ्छनमस्येति शशबिन्दुः चन्द्रः ; तद्व-
 त्प्रजाः पुष्पातीति शशबिन्दुः,

पुष्पामि चौषधीस्सर्वाः सोमो भूत्वा रसात्मकः ।†

इति भगवद्वचनात् । सुराणां देवानां शोभनदातृणां चेश्वरः
 सुरेश्वरः । संसाररोगभेषजत्वात् औषधम् । जगतां समुत्तारण-
 हेतुत्वात् असम्भेदकारणत्वाद्वा वर्णाश्रमादीनां जगतः सेतुः, 'एष
 सेतुर्विधरण एषां लोकानामसंभेदाय'‡ इति श्रुतेः । सत्या
 अवितथा धर्मा ज्ञानादयो गुणाः पराक्रमश्च यस्य सः सत्यधर्म-
 पराक्रमः ॥ ४४ ॥

भूतभव्यभवन्नाथः पवनः पावनोऽनलः ।

कामहा कामकृत्कान्तः कामः कामप्रदः प्रभुः ॥ ४५ ॥

भूतभव्यभवतां भूतग्रामाणां नाथः तैर्याच्यते तानुपतपति तेषा-
 मीष्टे शास्तीति वा भूतभव्यभवन्नाथः । पवत इति पवनः ।

पवनः पवतामस्मि*

इति भगवद्वचनात् । पावयतीति पावनः, 'भीषाऽस्माद्धातः पवते'† इति श्रुतेः । अनान् प्राणान् आत्मत्वेन लातीति जीवः अनलः । नालतीति णलतेर्गन्धवाचिनो नञ्पूर्वाद्धा, 'अगन्धमरसम्'‡ इति श्रुतेः । अलं पर्याप्तमस्य न विद्यत इति वा । कामान् हन्ति मुमुक्षूणां भक्तानां हिंसकानां चेति कामहा । सात्त्विकानां कामान् करोतीति कामकृत् । कामस्य प्रद्युम्नस्य जनकत्वाद्वा अभिरूपतमः कान्तः । काम्यते पुरुषार्थाभिकांक्षिभिरिति कामः । भक्तेभ्यः कामान् प्रकर्षेण ददातीति कामप्रदः । प्रकर्षेण भवनात् प्रभुः ॥ ४५ ॥

युगादिकृद्युगावर्तो नैकमायो महाशनः ।

अदृश्यो व्यक्तरूपश्च सहस्रजिदनन्तजित् ॥ ४६ ॥

युगादेः कालभेदस्य कर्तृत्वात् युगादिकृत् । युगानामारम्भकृत् इति वा ।

इति नाम्नां तृतीयं शतकम्.

युगानि कृतादीन्यावर्तयति कालात्मनेति युगावर्तः । एका माया न विद्यते बद्धीर्माया वहतीति नैकमायः । 'नलोपोनञः' इति नकारलोपो न भवति, अकारानुबन्धरहितस्यापि नकारस्य प्रतिषेधवाचिनो विद्यमानत्वात् । कल्पान्ते सर्वग्रसनात् महदशनमस्येति महाशनः । सर्वेषां बुद्धीन्द्रियाणामगम्यः अदृश्यः । स्थूलरूपेण व्यक्तं स्वरूपमस्येति व्यक्तरूपः । स्वयं प्रकाशमानत्वात् योगिनां व्यक्तरूप इति वा । सहस्राणि असुराणां

युद्धे जयतीति सहस्रजित् । सर्वभूतानि युद्धक्रीडादिषु सर्वत्रा-
चिन्त्यशक्तितया जयतीति अनन्तजित् ॥ ४६ ॥

इष्टोऽविशिष्टश्शिष्टेष्टश्शिखण्डी नहुषो वृषः ।
क्रोधहा क्रोधकृत्कर्ता विश्वबाहुर्महीधरः ॥ ४७ ॥

परमानन्दत्वेन प्रियः, यज्ञेन पूजित इति वा इष्टः । सर्वे-
षामन्तर्यामित्वेन अविशिष्टः । शिष्टानां विदुषामिष्टः शिष्टेष्टः ।
शिष्टा इष्टा अस्येति वा ।

प्रियो हि ज्ञानिनोत्तर्यमहं स च मम प्रियः ।*

इति भगवद्वचनात् । शिष्टैरिष्ट इति वा शिष्टेष्टः । शिखण्डः
कलापोलङ्कारोस्येति शिखण्डी गोपवेषधरः । यतो नद्याति
भूतानि मायया अतो नहुषः । कामानां वर्षणात् वृषः धर्मः ।

वृषो हि भगवान् धर्मस्मृतो लोकेषु भारत ।
नैघण्डुकपदाख्यानैर्विद्धि मां वृष इत्युत ॥†

इति महाभारते । साधूनां क्रोधं हन्तीति क्रोधहा । असा-
धुषु क्रोधं करोतीति क्रोधकृत् । क्रियत इति कर्म जगत्,
तस्य कर्ता, 'एतेषां पुरुषाणां यः कर्ता यस्य वै तत्कर्म स
वै वेदितव्यः'‡ इति श्रुतेः । (क्रोधकृतां दैत्यादीनां कर्ता छेदक
इत्येकं वा नाम) । विश्वेषामालम्बनत्वेन विश्वे बाहवोस्येति वा
विश्वबाहुः 'विश्वतो बाहुः'§ इति श्रुतेः । महीं पूजां धरणीं
वा धत्त इति महीधरः ॥ ४७ ॥

*७-१७. †शान्ति. ३४३-५८. ‡कौषी. ४-१८. §कृत्स्नं. १०-८१-३.

अच्युतः प्रथितः प्राणः प्राणदो वासवानुजः ।

अपांनिधिरधिष्ठानमप्रमत्तः प्रतिष्ठितः ॥ ४८ ॥

षड्भावविकारशून्यत्वात् अच्युतः । जगदुत्पत्त्यादिकर्मभिः प्रख्यातः प्रथितः । सूत्रात्मना प्रजाः प्राणयतीति प्राणः । 'प्राणो वा अहमस्मि' * इति बह्वृचाः । सुराणामसुराणां च प्राणं बलं ददाति द्यति वेति प्राणदः । अदित्यां कश्यपाद्वासवस्यानुजो जात इति वासवानुजः । आपो यत्र निधीयन्ते सः अपांनिधिः ।

सरसामस्मि सागरः ।†

इति भगवद्वचनात् । अधितिष्ठन्ति भूतानि उपादानकारणत्वेन ब्रह्म इति अधिष्ठानम् ।

मत्स्थानि सर्वभूतानि ।‡

इति भगवद्वचनात् । अधिकारिभ्यः कर्मानुरूपं फलं प्रयच्छन् न प्रमाद्यतीति अप्रमत्तः । स्वे महिम्नि स्थितः प्रतिष्ठितः । 'स भगवः कस्मिन्प्रतिष्ठित इति स्वे महिम्नि' § इति श्रुतेः ॥ ४८ ॥

स्कन्दस्स्कन्दधरो धुर्यः वरदो वायुवाहनः ।

वासुदेवो बृहद्भानुरादिदेवः पुरन्दरः ॥ ४९ ॥

स्कन्दत्यमृतरूपेण स्ववति वायुरूपेण शोषयतीति वा स्कन्दः । स्कन्दं धर्मपथं धारयतीति स्कन्दधरः । धुरं वहति समस्तभूतजन्मादिलक्षणामिति धुर्यः । अभिमतान् वरान् ददातीति, वरं

दक्षिणां ददाति यजमानरूपेणेति वा वरदः, 'गौर्वै वरः'*
 इति श्रुतेः । वहतः सप्त आवहादीन् वाहयतीति वायुवाहनः ।
 वसति वासयत्याच्छादयतीति वा स्वयमिति वासुः, दीव्यति
 क्रीडते विजिगीषते व्यवहरति द्योतते सूयते गच्छतीति देवः ।
 वासुश्चासौ देवश्च वासुदेवः ।

छादयामि जगद्विश्वं भूत्वा सूर्य इवांशुभिः ।
 सर्वभूताधिवासश्च वासुदेवस्ततस्स्मृतः ॥†
 वसनात्सर्वभूतानां वसुत्वाद्देवयोनिः ।
 वासुदेवस्ततो ज्ञेयः‡ ✓

इति उद्योगपर्वणि ।

सर्वत्रासौ समस्तं च वसत्यत्रेति वै यतः ।
 ततस्स वासुदेवेति विद्वद्भिः परिपठ्यते ॥§
 सर्वाणि तत्र भूतानि वसन्ति परमात्मानि ।
 भूतेषु च स सर्वात्मा वासुदेवस्ततस्स्मृतः ॥§

इति च विष्णुपुराणे ।

बृहन्तो भानवो यस्य चन्द्रसूर्यादिगामिनः ।

तैर्विश्वं भासयति यस्स बृहद्भानुरुच्यते ।

आदिः कारणं स चासौ देवश्चेति आदिदेवः । द्योतनादिगुण-
 वान्वा देवः । सुरशत्रूणां पुराणां दारणात्सः पुरन्दरः, 'वाचं-
 यमपुरन्दरौ च' इति पाणिनिना निपातनात् ॥ ४९ ॥

अशोकस्तारणस्तारश्शूरश्शौरिर्जनेश्वरः ।

अनुकूलश्शतावर्तः पद्मी पद्मनिभेक्षणः ॥ ५० ॥

शोकादिषडूर्ध्ववर्जितः अशोकः । संसारसागरात्तारयतीति तार-

णः । गर्भजन्मजरामृत्युलक्षणात् भयात् तारयतीति तारः । विक्रम-
णात् शूरः । शूरस्थापत्यं वसुदेवस्य सुतः शौरिः । जनानां जन्तूना-
मीश्वरो जनेश्वरः । आत्मत्वेन हि सर्वेषां अनुकूलः । न हि
स्वस्मिन्प्रातिकूल्यं स्वयमाचरति । धर्मत्राणाय शतमावर्तनानि प्रादु-
र्भावा अस्येति शतावर्तः । यद्वा—नाडीशते प्राणरूपेण वर्तत
इवि वा । पद्मं हस्ते विद्यते इति पद्मी । पद्मनिभे ईक्षणे
दृशावस्येति पद्मनिभेक्षणः ॥ ५० ॥

पद्मनाभोरविन्दाक्षः पद्मगर्भश्शरीरभृत् ।

महर्षिं ऋद्धो वृद्धात्मा महाक्षो गरुडध्वजः ॥ ५१ ॥

पद्मस्य नाभौ मध्ये कर्णिकायां स्थित इति पद्मनाभः ।
अरविन्दसदृशे अक्षिणी अस्येति अरविन्दाक्षः । पद्मस्य हृद-
याख्यस्य मध्ये उपास्यत्वात् पद्मगर्भः । पोषयन्नन्नरूपेण प्राणरू-
पेण वा शरीरिणां शरीराणि धारयन् शरीरभृत् । स्वमा-
यया शरीराणि बिभर्तीति वा । महती ऋद्धिर्विभूतिरस्येति महर्षिः ।
प्रपञ्चरूपेण वर्धमानत्वात् ऋद्धः । वृद्धः पुरातन आत्मा यस्येति
वृद्धात्मा । महती अक्षिणी महान्त्यक्षीणि वाऽस्येति महाक्षः ।
गरुडः ध्वजो यस्येति गरुडध्वजः ॥ ५१ ॥

अतुलश्शरभो भीमस्समयज्ञो हविर्हरिः ।

सर्वलक्षणलक्षण्यो लक्ष्मीवान् समितिञ्जयः ॥ ५२ ॥

तुला उपमानमस्य न विद्यते इति अतुलः ।

न तस्य प्रतिमाऽस्ति यस्य नाम महद्यशः ।*

इति श्रुतेः ।

न त्वत्समोस्त्यङ्गधिकः कुतोऽन्यः ।*

इति स्मृतेश्च । शराः शरीराणि शीर्यमाणत्वात्, तेषु प्रत्यगात्मतया भातीति शरभः । विभेत्यस्मात्सर्वमिति भीमः, 'भीमादयोपादाने' इति पाणिनिस्मृतेः । सन्मार्गवर्तिनामभीम इति वा । सृष्टिस्थितिसंहारसमयवित्, षट् समयान् जानातीति वा समयज्ञः । सर्वभूतेषु समत्वं यजनमस्येति वा ।

समत्वमाराधनमच्युतस्या†

इति प्रह्लादवचनम् । यज्ञेषु हविर्भागं हरतीति हविर्हरिः,

अहं हि सर्वयज्ञानां भोक्ता च प्रभुरेव च ।*

इति भगवद्वचनात् । अथवा—हूयते हविषाऽसाविति हविः, 'अबध्नन्पुरुषं पशुम्'‡ इति श्रुतेः । स्मृतिमात्रेण पापं पुंसां हरतीति, हरितवर्णत्वाद्वा हरिः ॥

हराम्यघं च स्मर्तॄणां हविर्भागं ऋतुष्वहम् ।

वर्णश्च मे हरिर्वेति तस्माद्धरिरहं स्मृतः ॥§

इति व्यासवचनात् । सर्वैर्लक्षणैः प्रमाणैः लक्षणं ज्ञानं जायते यत्तद्विनिर्दिष्टं सर्वलक्षणलक्षणम्, तत्र साधुः सर्वलक्षणलक्षण्यः, तस्यैव परमार्थत्वात् । लक्ष्मीरस्य वक्षसि नित्यं वसतीति लक्ष्मीवान् । समिति युद्धं जयतीति समितिजयः ॥५२॥

विक्षरो रोहितो मार्गो हेतुर्दामोदरस्सहः ।

महीधरो महाभागो वेगवानमिताशनः ॥ ५३ ॥

विगतः क्षरो नाशो यस्यासौ विक्षरः । स्वच्छन्दतया रोहितां मूर्तिं, मत्स्यमूर्तिं वा वहन् रोहितः । मुमुक्षवः तं देवं

*भ.गी.११-४३, ९-२४. †विष्णुपु.१-१७-९०. ‡तै.आ.३-१२. §शान्ति.३४३-३९.

मार्गयन्ति इति मार्गः । परमानन्दो येन प्राप्यते स मा
इति वा । उपादानं निमित्तं च. कारणं स एवेति हेतुः
दमादिसाधनेनोदरा उत्कृष्टा मतिर्या तथा गम्यत इति दामोदरः ।

दमादामोदरं विदुः ।

इति महाभारते । यशोदया दामोदरबद्ध इति वा ।

तयोर्मध्यगतं बद्धं दाम्ना गाढं तयोदरे ।

ततश्च दामोदरतां स ययौ दामबन्धनात् ॥*

इति ब्रह्मपुराणे ।

दामानि लोकनामानि तानि यस्योदरान्तरे ।

तेन दामोदरो देवः,

इति व्यासवचनाद्वा दामोदरः । सर्वानभिभवति क्षमत इति वा
सहः । महीं गिरिरूपेण धत्ते इति महीधरः,

वनानि विष्णुर्गिरयो दिशश्च ।†

इति पराशरोक्तेः । स्वेच्छया धारयन्देहं महान्ति उत्कृष्टानि भोज-
नानि भागजन्यानि भुङ्क्ते इति महाभागः । महान् भागो भाग्य-
मस्यावतारोऽपि महाभागः । वेगो जवस्तद्वान् वेगवान्, 'अनेज-
देकं मनसो जवीयः'‡ इति श्रुतेः । संहारसमये विश्वमश्नातीति
अमिताशनः ॥ ५३ ॥

उद्भवः क्षोभणो देवश्रीगर्भः परमेश्वरः ।

करणं कारणं कर्ता विकर्ता गहनो गुहः ॥ ५४ ॥

प्रपञ्चोत्पत्त्युपादानकारणत्वात् उद्भवः । उद्गतो भवात् संसा-
रादिति वा । सर्गकाले प्रकृतिं पुरुषं च क्षोभयामासेति क्षोभणः ।

प्रकृतिं पुरुषं चैव प्रविश्यात्मेच्छया हरिः ।

क्षोभयामास भगवान् सर्गकाले व्ययाव्ययौ ॥*

इति विष्णुपुराणे । यतो दीव्यति क्रीडति सर्गादिभिः, विजि-
गीषते सुरादीन्, व्यवहरति सर्वभूतेषु, आत्मतया द्योतते, स्तूयते
स्तुत्यैः, सर्वत्र गच्छति तस्मात् देवः, 'एको देवः'† इति मन्त्र-
वर्णात् । श्रीर्विभूतिर्यस्योदरान्तरे जगद्रूपा यस्या गर्भे स्थिता स
श्रीगर्भः । परमश्चासौ ईशानशीलश्चेति परमेश्वरः,

समं सर्वेषु भूतेषु तिष्ठन्तं परमेश्वरम् ।‡

इति भगवद्वचनात् । जगदुत्पत्तौ साधकतमं करणम् । उपा-
दानं कारणम् । निमित्तं च कर्ता स्वतन्त्रः । विचित्रं भुवनं
कृतवानिति विकर्ता । स्वरूपं सामर्थ्यं चेष्टितं वा तस्य ज्ञातुं
न शक्यत इति गहनः । गूह्यते संवृणोति स्वरूपादीनि माय-
येति गुहः ॥ ५४ ॥

व्यवसायो व्यवस्थानस्संस्थानस्स्थानदो ध्रुवः ।

परार्धिः परमस्पष्टस्तुष्टः पुष्टश्शुभेक्षणः ॥ ५५ ॥

संविन्मात्रस्वरूपत्वात् व्यवसायः । अस्मिन्व्यवस्थितिः स-
र्वस्येति व्यवस्थानः । लोकपालाद्यधिकारजरायुजाण्डजोद्भिज्जब्रा-
ह्मणक्षत्रियवैश्यशूद्रावान्तरवर्णं ब्रह्मचारि गृहस्थ वानप्रस्थ संन्यासलक्षणा-
श्रमतद्धर्मादिकान् विभज्य करोतीति वा व्यवस्थानः । अत्र
भूतानां संस्थितिः प्रलयात्मिका, समीचीनं स्थानमस्येति वा
संस्थानः । ध्रुवादीनां कर्मानुरूपं स्थानं ददातीति स्थानदः ।
अविनाशित्वात् ध्रुवः । परा ऋद्धिर्विभूतिरस्येति परार्धिः ।

पुण्यो गन्धः पृथिव्यां च *

इति भगवद्वचनात् ।

अधो न क्षीयते जातु यस्मात्तस्मादधोक्षजः ।†

इति उद्योगपर्वणि । द्यौरक्षं, पृथिवी चाधः, तयोर्यस्मादजायत मध्ये वैराजरूपेण इति वा अधोक्षजः ॥ ५७ ॥

ऋतुस्सुदर्शनः कालः परमेष्ठी परिग्रहः ।

उग्रस्संवत्सरो दक्षो विश्रामो विश्वदक्षिणः ॥ ५८ ॥

कालात्मना ऋतुशब्देन लक्ष्यत इति ऋतुः । शोभनं निर्वाणफलं दर्शनं ज्ञानमस्येति, शुभे दर्शने ईक्षणे पद्मपत्रायते अस्येति, सुखेन दृश्यते भक्तैरिति वा सुदर्शनः । कलयति सर्वमिति कालः,

कालः कलयतामहम् ।*

इति भगवद्वचनात् । परमे प्रकृष्टे स्वे महिम्नि हृदयाकाशे स्थातुं शीलमस्येति परमेष्ठी, 'परमेष्ठी विभाजः'‡ इति मन्त्रवर्णात् । शरणार्थिभिः परितो गृह्यते सर्वगतत्वात्, परितो ज्ञायते इति वा, पत्रपुष्पादिकं भक्तैरर्पितं परिगृह्णातीति वा परिग्रहः । सूर्यादीनामपि भयहेतुत्वात् उग्रः, 'भीषोदेति सूर्यः'§ इति श्रुतेः । संवसन्ति भूतान्यस्मिन्निति संवत्सरः । जगद्भूषेण वर्धमानत्वात् सर्वकर्माणि क्षिप्रं करोतीति वा दक्षः । संसारसागरे क्षुत्पिपासादिषडूर्मिभिस्तरङ्गितैः अविद्याद्यैर्महाक्लेशैः म-

दादिभिरुपहृष्टैश्च वशीकृतानां विश्रान्तिं काङ्क्षमाणानां विश्रामं
मोक्षं करोतीति विश्रामः । विश्वस्मात् दक्षिणः शक्तो, विश्वे-
षु कर्मसु दाक्षिण्याद्वा विश्वदक्षिणः ॥ ५८ ॥

विस्तारस्स्थावरस्थाणुः प्रमाणं बीजमव्ययम् ।

अर्थोऽनर्थो महाकोशो महाभोगो महाधनः ॥ ५९ ॥

विस्तीर्यन्ते समस्तानि जगन्त्यस्मिन्निति विस्तारः । स्थिति-
शीलत्वात् स्थावरः । स्थितिशीलानि पृथिव्यादीनि तिष्ठन्त्य-
स्मिन्निति स्थाणुः । स्थावरश्चासौ स्थाणुश्च स्थावरस्थाणुः ।
संविदात्मना प्रमाणम् । अन्यथाभावव्यतिरेकेण कारणमिति बीज-
मव्ययम् । सुखरूपत्वात्सर्वैरर्थ्यत इति अर्थः । न विद्यते
प्रयोजनं आप्तकामत्वात् अस्येति अनर्थः । महान्तः कोशा
अन्नमयादयः छादका अस्येति महाकोशः । महान् भोगः
सुखरूपोस्येति महाभोगः । महद्भोगसाधनलक्षणं धनमस्येति
महाधनः ॥ ५९ ॥

अनिर्विण्णस्स्थविष्ठोभूर्धर्मयूपो महामखः ।

नक्षत्रनेमिर्नक्षत्री क्षमः क्षामस्समीहनः ॥ ६० ॥

आप्तकामत्वात् निर्वेदोस्य न विद्यत इति अनिर्विण्णः ।
वैराजरूपेण स्थितः स्थविष्ठः, 'अग्निर्मूर्धा चक्षुषी चन्द्रसूर्यौ'*
इति श्रुतेः । अजन्मा अभूः । अथवा 'भू सत्तायां' इत्यस्य
सम्पदादित्वात् किप् । मही वा । यूपे पशुवत् तत्समाराधनात्मका

धर्मास्तत्र बध्यन्त इति धर्मयूपः । यस्मिन्नर्पिता मखा यज्ञा
निर्वाणलक्षणं प्रयच्छन्तो महान्तो जायन्ते स महामखः ।

नक्षत्रतारकैस्सार्धं चन्द्रसूर्यादयो ग्रहाः ।

वायुपाशमयैर्बन्धैर्निबद्धा ध्रुवसंज्ञिते ॥

स ज्योतिषां चक्रं भ्रामयंस्तारामयस्य शिंशुमारस्य पुच्छदेशे व्यव-
स्थितो ध्रुवः । तस्य शिंशुमारस्य हृदये ज्योतिश्चक्रस्य नेमिव-
त्प्रवर्तकः स्थितो विष्णुरिति नक्षत्रनेमिः । शिंशुमारवर्णने 'विष्णु
हृदयम्'* इति स्वाध्यायब्राह्मणे श्रूयते । चन्द्ररूपेण नक्षत्री,

नक्षत्राणामहं शशी ।†

इति भगवद्वचनात् । समस्तकार्येषु समर्थः, क्षमत इति वा क्षमः ।

क्षमया पृथिवीसमः ।‡

इति वाल्मीकिवचनात् । सर्वभूतेषु स्वात्मनाऽवस्थित इति क्षामः ।
सृष्ट्याद्यर्थे सम्यगीहते इति समीहनः ॥ ६० ॥

यज्ञ इज्यो महेज्यश्च क्रतुस्सत्त्रं सतां गतिः ।

सर्वदर्शी विमुक्तात्मा सर्वज्ञो ज्ञानमुत्तमम् ॥ ६१ ॥

सर्वयज्ञस्वरूपत्वात् यज्ञः । सर्वेषां देवानां तुष्टिकारको यज्ञाकारेण
प्रवर्तत इति वा, 'यज्ञो वै विष्णुः'§ इति श्रुतेः । यष्टव्योप्ययमेवेति इज्यः ।

ये यजन्ति मखैः पुण्यैः देवतादीन् पितृनपि ।

आत्मानमात्मना नित्यं विष्णुमेव यजन्ति ते ॥

इति हरिवंशे । सर्वासु देवतासु यष्टव्यासु प्रकर्षेण यष्टव्यो
मोक्षफलदातृत्वादिति महेज्यः । यूपसहितो यज्ञः क्रतुः । आ-
सीतोपैतिचोदनालक्षणं, सत्त्रम् । सतस्त्रायत इति वा । सतां

मुमुक्षूणां नान्या गतिरिति सतां गतिः । सर्वेषां प्राणिनां कृता-
कृतं सर्वं पश्यति स्वाभाविकेन बोधेनेति सर्वदर्शी । स्वभावेन
विमुक्त आत्मा यस्येति, विमुक्तश्चासावात्मा चेति वा विमुक्तात्मा,
'विमुक्तश्च विमुच्यते'* इति श्रुतेः । सर्वश्चासौ ज्ञश्चेति
सर्वज्ञः, 'इदं सर्वं यदयमात्मा'† इति श्रुतेः । ज्ञानमुत्तम-
मित्येतत्सविशेषणमेकं नाम ; ज्ञानं प्रकृष्टमजन्यं अनवच्छिन्नं
सर्वस्य साधकतममिति ज्ञानमुत्तमं ब्रह्म, 'सत्यं ज्ञानमनन्तं
ब्रह्म'‡ इति श्रुतेः ॥ ६१ ॥

सुव्रतस्सुमुखस्सूक्ष्मस्सुधोषस्सुखदस्सुहृत् ।

मनोहरो जितक्रोधो वीरबाहुर्विदारणः ॥ ६२ ॥

शोभनं व्रतमस्येति सुव्रतः ।

सकृदेव प्रपन्नाय तवास्मीति च याचते ।

अभयं सर्वथा तस्मै ददाम्येतद्व्रतं मम ॥§

इति श्रीरामायणे रामवचनम् । शोभनं सुखमस्येति सुमुखः ।

प्रसन्नवदनं चारु पद्मपत्रायतेक्षणम् ॥¶

इति श्रीविष्णुपुराणे । वनवाससुमुखत्वाद्वा दाशरथी रामः
सुमुखः ।

स्वपितुर्वचनं श्रीमानभिषेकात्परं प्रियम् ।

मनसा पूर्वमासाद्य वाचा प्रतिगृहीतवान् ॥

इमानि तु महारण्ये विहृत्य नव पञ्च च ।

वर्षाणि परमप्रीतः स्थास्यामि वचने तव ॥

म वनं गन्तुकामस्य त्यजतश्च वसुन्धराम् ।

सर्वलोकातिगस्येव मनो रामस्य विव्यथे ॥**

*कठ. ५-१.

†बृह. ६-५-७.

‡तै.उ.३-१.

§शुक्ल. १८-३३.

¶६-७-८०.

**अयो. १९-३३.

इति रामायणे भारते च । सर्वविद्योपदेशेन वा सुमुखः,
 'यो ब्रह्माणं'* इत्यादिश्रुतेः । शब्दादिस्थूलकारणरहित-
 त्वात्—शब्दादयो ह्याकाशादीनामुत्तरोत्तरस्थूलत्वकारणानि, तदभा-
 वात्—सूक्ष्मः, 'सर्वगतं सुसूक्ष्मम्'† इति श्रुतेः । शोभनो
 घोषो वेदात्मकोऽस्येति, मेघगम्भीरघोषत्वाद्वा सुघोषः । सदृत्तानां
 सुखं ददाति, असदृत्तानां सुखं द्यति खण्डयतीति वा सुखदः ।
 प्रत्युपकारनिरपेक्षतयोपकारित्वात् सुहृत् । निरतिशयानन्दरूपत्वात्
 मनो हरतीति मनोहरः । जितः क्रोधो येन स जितक्रोधः;
 वेदमर्यादास्थापनार्थं सुरारीन् हन्ति न तु कोपवशादिति । त्रिदश-
 शत्रून्निघ्नन्वेदमर्यादां स्थापयन् विक्रमशाली बाहुरस्येति वीरबाहुः ।
 अधार्मिकान् विदारयतीति विदारणः ॥ ६२ ॥

स्वापनस्ववशो व्यापी नैकात्मा नैककर्मकृत् ।

वत्सरो वत्सलो वत्सी रत्नगर्भो धनेश्वरः ॥ ६३ ॥

प्राणिनः स्वीयान् आत्मसम्बोधविधुरान् मायया कुर्वन् स्वा-
 पनः । स्वतन्त्रः स्ववशः, जगदुत्पत्तिस्थितिलयहेतुत्वात् । आ-
 काशवत्सर्वगतत्वात् व्यापी, 'आकाशवत्सर्वगतश्च नित्यः' इति
 श्रुतेः । (कारणत्वेन सर्वकार्याणां व्यापनाद्वा व्यापी) । जग-
 दुत्पत्त्यादिषु आविर्भूतनिमित्तशक्तिभिर्विभूतिभिरनेकधा तिष्ठन्
 नैकात्मा । जगदुत्पत्तिसंपत्तिविपत्तिप्रभृतिकर्माणि करोतीति नैक-
 कर्मकृत् । वसत्यत्राखिलमिति वत्सरः । भक्तस्नेहित्वात् वत्सलः ।
 'वत्सांशाभ्यां कामबले' इति लच्प्रत्ययः । वत्सानां पालनात्
 वत्सी । जगत्पितुस्तस्य वत्सभूताः प्रजा इति वा वत्सी ।

रत्नानि गर्भभूतानि अस्थेति समुद्रः रत्नगर्भः । धनानामेश्वरः
धनेश्वरः ॥ ६३ ॥

धर्मगुब्धर्मकृद्धर्मी सदसत्क्षरमक्षरम् ।

अविज्ञाता सहस्रांशुर्विधाता कृतलक्षणः ॥ ६४ ॥

धर्मं गोपायतीति धर्मगुप् ,

धर्मसंस्थापनार्थाय सम्भवामि युगे युगे ।*

इति भगवद्वचनात् । धर्माधर्मविहीनोपि धर्ममर्यादास्थापनार्थं धर्म-
भेदं करोतीति धर्मकृत् । धर्मान् धारयतीति† धर्मी । अवि-
तथं परं ब्रह्म सत्, 'सदेव सोम्येदम्'‡ इति श्रुतेः । अपरं
ब्रह्म असत्, 'वाचारम्भणं विकारो नामधेयम्'‡ इति श्रुतेः ।
सर्वाणि भूतानि क्षरम् । कूटस्थः अक्षरम् ।

द्वाविमौ पुरुषौ लोके क्षरश्चाक्षर एव च ।

क्षरस्सर्वाणि भूतानि कूटस्थोऽक्षर उच्यते ॥§

इति भगवद्वचनात् । आत्मनि कर्तृत्वादिविकल्पविज्ञानं कल्पित-
मिति तद्वासनावकुण्ठितो जीवो विज्ञाता, तद्विलक्षणो विष्णुः
अविज्ञाता । आदित्यादिगता अंशवोऽस्येत्ययमेव मुख्यः सह-
स्रांशुः,

येन सूर्यस्तपति तेजसेद्भः ।¶

इति श्रुतेः,

यदादित्यगतं तेजः ।**

*४-८. †'धर्माचारतया' 'धर्माधारतया' इत्यपि पाठौ. ‡छा. ६-२.

§१५-१६. ¶तै. ब्रा. ३-१२-९.

**१५-१२.

इति स्मृतेश्च । विशेषेण शेषदिग्गजभूधरान् सर्वभूतानां धातृन्
दधातीति विधाता । नित्यनिष्पन्नचैतन्यरूपत्वात् कृतलक्षणः ।
कृतानि लक्षणानि शास्त्राण्यनेनेति वा ।

वेदादशास्त्राणि विज्ञानमेतत्सर्वं जनार्दनात् ।

इत्यत्रैव वक्ष्यति । सजातीयविजातीयव्यवच्छेदकं लक्षणं सर्वभा-
वानां कृतमनेनेति वा । आत्मनः श्रीवत्सलक्षणं वक्षसि तेन
कृतमिति वा कृतलक्षणः ॥ ६४ ॥

गभस्तिनेमिस्सत्त्वस्थस्सिंहो भूतमहेश्वरः ।

आदिदेवो महादेवो देवेशो देवभृद्गुरुः ॥ ६५ ॥

गभस्तिचक्रस्य मध्ये सूर्यात्मना स्थित इति गभस्तिनेमिः ।
सत्त्वं गुणं प्रकाशकं प्राधान्येनाधितिष्ठतीति, सर्वप्राणिषु तिष्ठ-
तीति वा सत्त्वस्थः । विक्रमशालित्वात्सिंहवत् सिंहः । नृशब्द-
लोपेन 'सत्यभामा भामा' इतिवद्वा सिंहः । भूतानां महा-
नीश्वरो, भूतेन सत्येन स एव परमो महानीश्वर इति वा
भूतमहेश्वरः । सर्वभूतान्यादीयन्तेऽनेनेति आदिः, आदिश्चासौ
देवश्चेति आदिदेवः । सर्वान्भावान्परित्यज्य आत्मज्ञानयोगैश्वर्ये
महति महीयते, तस्मादुच्यते महादेवः । प्राधान्येन देवानामीशो
देवेशः । देवान् बिभर्तीति देवभृत् शक्रः, तस्यापि शासितेति
देवभृद्गुरुः । देवानां भरणात्, सर्वविद्यानां च निगरणाद्वा देवभृ-
द्गुरुः ॥ ६५ ॥

उत्तरो गोपतिर्गोप्ता ज्ञानगम्यः पुरातनः ।

शरीरभूतश्छद्मोक्ता कपीन्द्रो भूरिदक्षिणः ॥ ६६ ॥

जन्मसंसारादुत्तरतीति उत्तरः । सर्वोत्कृष्ट इति वा,

विश्वस्मादिन्द्र उत्तरः ।*

इति श्रुतेः । गवां पालनाद्गोपवेषधरो गोपतिः । गौर्मही, तस्याः पतित्वाद्वा । समस्तभूतानि पालयन् रक्षको जगतः इति गोप्ता । न कर्मणा न ज्ञानकर्मभ्यां वा गम्यते, किन्तु ज्ञानेन गम्यते इति ज्ञानगम्यः । कालेनापरिच्छिन्नत्वात् पुरा भवतीति पुरातनः । शरीरारम्भकभूतानां भरणात् प्राणरूपधरः शरीर-भूतभृत् । पालकत्वात् भोक्ता । परमानन्दसन्दोहसम्भोगाद्वा भोक्ता ।

इति नाम्नां पञ्चमं शतं विवृतम्.

कपिश्वासाविन्द्रश्चेति कपिवेराहः, वाराहं वपुरास्थितः कपीन्द्रः । कपीनां वानराणामिन्द्रः कपीन्द्रः राघवो वा । भूरयो बह्वचः यज्ञदक्षिणाः धर्ममर्यादां दर्शयतो यज्ञं कुर्वतो विद्यन्त इति भूरिदक्षिणः ॥ ६६ ॥

सोमपोऽमृतपस्सोमः पुरुजित्पुरुसत्तमः ।

विनयो जयस्सत्यसन्धो दाशार्हस्सात्वतांपतिः॥६७

सोमं पिबति सर्वयज्ञेषु यष्टव्यदेवतारूपेणेति सोमपः । धर्म-मर्यादां दर्शयन्त्यजमानरूपेण वा सोमपः । स्वात्माऽमृतरसं पिबन् अमृतम् । असुरैः ह्रीयमाणममृतं रक्षित्वा देवान् पाययित्वा स्वयमप्यपिबदिति वा । सोमरूपेणौषधीः पोषयन् सोमः । उमया सहितः शिवो वा† । पुरुन् बहून् जयतीति पुरुजित् । विश्वरूपत्वात् पुरुः, उत्कृष्टत्वात् सत्तमः, पुरुश्चासौ सत्तमश्चेति

पुरुसत्तमः । विनयं दण्डं करोति दुष्टानामिति विनयः ।
 समस्तानि भूतानि जयतीति जयः । सत्या सन्धा सङ्कल्पो
 यस्येति सत्यसन्धः, 'सत्यसङ्कल्पः' * इति श्रुतेः । दाशो
 दानं तदर्हतीति दाशार्हः । दशार्हकुलोद्भवाद्वा । सात्वतं नाम
 तन्त्रं, 'तत्करोति तदाचष्टे' इति णिचि कृते किप्प्रत्यये
 णिलोपे च कृते पदं सात्वत्, तेषां पतिः योगक्षेमकर इति
 सात्वतां पतिः ॥ ६७ ॥

जीवो विनयितासाक्षी मुकुन्दोमितविक्रमः ।

अम्भोनिधिरनन्तात्मा महोदधिशयोन्तकः ॥ ६८ ॥

प्राणान् क्षेत्रज्ञरूपेण धारयन् जीवः उच्यते । विनयित्वं
 विनयिता, तां च साक्षात्पश्यति प्रजानामिति विनीयतासाक्षी ।
 अथवा—नयतेर्गतिवाचिनो रूपं विनयिता । असाक्षी असाक्षा-
 द्दृष्टा आत्मातिरिक्तं वस्तु न पश्यतीत्यर्थः । मुक्तिं ददातीति मुकुन्दः ।
 एषोदरादित्वात्साधुत्वम् । अक्षरसाम्यान्निरुक्तिवचनात् नैरुक्तानां
 मुकुन्द इति निरुक्तिः । अमिता अपरिच्छिन्ना विक्रमास्त्रयः
 पादविक्षेपा अस्य, अमितं विक्रमणं शौर्यमस्येति वा अमितवि-
 क्रमः । अम्भांसि देवादयोस्मिन्निधीयन्त इति अम्भोनिधिः,
 'तानि वा एतानि चत्वार्यम्भांसि । देवा मनुष्याः पितरोऽसुराः ।'†
 इति श्रुतेः । सागरो वा,

सरसामस्मि सागरः ।‡

इति भगवद्वचनात् । देशतः कालतः वस्तुतश्चापरिछिन्नत्वात् अनन्ता-
 त्मा । संहृत्य सर्वभूतान्येकार्णवं जमत्कृत्वाऽधिसेते इति महोदधिशयः ।

अन्तं करोति भूतानामिति अन्तकः । 'तत्करोति तदाचष्टे' इति
णिचि ण्वुलि अकादेशः ॥ ६८ ॥

अजो महार्हस्स्वाभाव्यो जितामित्रः प्रमोदनः ।

आनन्दो नन्दनोऽनन्दस्सत्यधर्मा त्रिविक्रमः ॥६९॥

आद्विष्णोरजायत इति कामः अजः । महः पूजा तदर्ह-
त्वात् महार्हः । स्वभावेनैवाभाव्यो नित्यनिष्पन्नरूपत्वात् इति
स्वाभाव्यः । जिता अमित्रा रागद्वेषादयो बाह्याश्च रावण-
कुम्भकर्णशिशुपालादयः येनासौ जितामित्रः । स्वात्मामृतरसा-
स्वादान्नित्यं प्रमोदते, ध्यायिनां ध्यानमात्रेण प्रमोदं करोतीति
वा प्रमोदनः । आनन्दः स्वरूपमस्येति आनन्दः, 'एतस्यैवा-
नन्दस्यान्यानि भूतानि मात्रामुपजीवन्ति'* इति श्रुतेः । नन्द-
यतीति नन्दनः । सर्वाभिरुपपत्तिभिः समृद्धो नन्दः । सुखं
वैषयिकं नास्य विद्यत इति अनन्दः, 'यो वै भूमा तत्सुखं
नाल्पे सुखमस्ति'† इति श्रुतेः । सत्या धर्मा ज्ञानादयोस्येति
सत्यधर्मा । त्रयो विक्रमास्त्रिषु लोकेषु क्रान्ता यस्य स
त्रिविक्रमः, 'त्रीणि पदा विचक्रमे'‡ इति श्रुतेः । त्रयो
लोकाः क्रान्ता येनेति वा त्रिविक्रमः ।

त्रिरित्येव त्रयो लोकाः कीर्तिता मुनिसत्तमैः ।

क्रमते तांस्त्रिधा सर्वान्त्रिक्रमोसि जनार्दन ॥§

इति हरिवंशे ॥ ६९ ॥

*बृह. ६-३-३२.

† तै. ब्रा. २-४-६.

‡छा. ७-२३.

§२७९.५०.

महर्षिः कपिलाचार्यः कृतज्ञो मेदिनीपतिः ।

त्रिपदस्त्रिदशाध्यक्षो महाशृङ्गः कृतान्तकृत् ॥ ७० ॥

महर्षिः कपिलाचार्यः इति सविशेषणमेकं नाम । महं-
श्चासावृषिश्चेति महर्षिः, कृत्स्नस्य वेदस्य दर्शनात् । अन्ये तु
वेदैकदेशदर्शनात् ऋषयः । कपिलश्चासौ सांख्यस्य शुद्धतत्त्ववि-
ज्ञानस्याचार्यश्चेति कपिलाचार्यः ।

शुद्धात्मतत्त्वविज्ञानं सांख्यमित्यभिधीयते ।

इति व्यासस्मृतेः,

ऋषिं प्रसृतं कपिलं ।*

इति श्रुतेश्च,

सिद्धानां कपिलो मुनिः ।†

इति स्मृतेश्च । कृतं कार्यं जगत्, ज्ञ आत्मा, कृतं च तत्
ज्ञश्चेति कृतज्ञः । मेदिन्याः भूम्याः पतिः मेदिनीपतिः । त्रीणि
पदान्यस्येति त्रिपदः, 'त्रीणि पदा विचक्रमे' ‡ इति श्रुतेः । गुणावे-
शेन सञ्जातास्तिस्रो दशा अवस्थास्तासामध्यक्ष इति त्रिदशाध्यक्षः ।
मत्स्यरूपी महति शृङ्गे प्रलयाम्भोधौ नावं बद्ध्वा चिक्रीड इति
महाशृङ्गः । कृतस्यान्तं संहारं करोतीति, कृतान्तं मृत्युं कृन्त-
तीति वा कृतान्तकृत् ॥ ७० ॥

महावराहो गोविन्दस्सुषेणः कनकाङ्गदी ।

गुह्यो गभीरो गहनो गुप्तश्चक्रगदाधरः ॥ ७१ ॥

महांश्चासौ वराहश्चेति महावराहः । गोभिर्वाणीभिः विद्यते,
वेदान्तवाक्यैरिति वा, गोविन्दः ।

गोभिरेव यतो वेद्यो गोविन्दस्समुदाहृतः ।

इति श्रीविष्णुतिलके । शोभना सेना गणात्मिका यस्येति सुषेणः ।
कनकमयान्यङ्गदानि अस्येति कनकाङ्गदी । रहस्योपनिषद्वेद्यत्वाद्गु-
हायां हृदयाकाशे निहित इति वा गुह्यः । ज्ञानैश्वर्यबलवीर्यादि-
भिर्गम्भीरो गभीरः । दुष्प्रवेशत्वात् गहनः । अवस्थान्नयभावाभावसा-
क्षित्वात्* गहनो वा । वाङ्मनसागोचरत्वात् गुप्तः,

एष सर्वेषु भूतेषु गूढोत्मा न प्रकाशते ।†

इति श्रुतेः ।

मनस्तत्त्वात्मकं चक्रं बुद्धितत्त्वात्मिकां गदाम् ।

धारयन् लोकरक्षार्थमुक्तश्चक्रगदाधरः ॥ ७१ ॥

वेधास्स्वाङ्गोऽजितः कृष्णो दृढस्सङ्कर्षणोच्युतः ।

वरुणो वारुणो वृक्षः पुष्कराक्षो महामनाः ॥ ७२ ॥

विधाता वेधाः । एषोदरादित्वात्साधुत्वम् । स्वयमेव कार्यक-
रणे अङ्गं सहकारीति स्वाङ्गः । न केनाप्यवतारेषु जित इति
अजितः । कृष्णः कृष्णद्वैपायनः,

कृष्णद्वैपायनं व्यासं विद्धि नारायणं प्रभुम् ।

को ह्यन्यः पुण्डरीकाक्षान्महाभारतकृद्भवेत् ॥‡

इति विष्णुपुराणवचनात् । स्वरूपसामर्थ्यादेः प्रच्युत्यभावात्
दृढः । संहारसमये युगपत्प्रजाः संकर्षतीति संकर्षणः, न
च्योतति स्वरूपादित्यच्युतः, संकर्षणोच्युतः इति नामैकं सवि-

शेषणम् । स्वरश्मीनां संवरणात्सायंगतः सूर्यो वरुणः, 'इमं मे वरुण श्रुधी हवम् '* इति मन्त्रवर्णात् । वरुणस्यापत्यं वसिष्ठोऽगस्त्यो वा वारुणः । वृक्ष इवाचलतया स्थित इति वृक्षः,

वृक्ष इव स्तब्धो दिवि तिष्ठत्येकः†

इति श्रुतेः । व्याप्त्यर्थादक्षतेर्धातोः पुष्करोपपदादणप्रत्यये पुष्कराक्षः । हृदयपुण्डरीके चिन्तितः, स्वरूपेण प्रकाशत इति वा पुष्कराक्षः । सृष्टिस्थित्यन्तकर्माणि मनसैव करोतीति महामनाः ।

मनसैव जगत्सृष्टिं संहारं च करोति यः ।

इति विष्णुपुराणे ॥ ७२ ॥

भगवान् भगहाऽऽनन्दी वनमाली हलायुधः ।

आदित्यो ज्योतिरादित्यस्सहिष्णुर्गतिसत्तमः ॥ ७३ ॥

ऐश्वर्यस्य समग्रस्य धर्मस्य यशसश्चिन्मयः ।

वैराग्यस्य च मोक्षस्य षण्णां भग इतीरणा ॥‡

सोस्यास्तीति भगवान् ।

उत्पत्तिं प्रलयं चैव भूतानामागतिं गतिम् ।

वेत्ति विद्यामविद्यां च स वाच्यो भगनानिति ॥‡

इति विष्णुपुराणे । ऐश्वर्यादिकं संहारसमये हन्तीति भगहा । सुखस्वरूपत्वात् आनन्दी । सर्वसम्पत्समृद्धत्वात् आनन्दी वा । भूततन्मात्ररूपां वैजयन्त्याख्यां वनमालां वहन् वनमाली । हल-मायुधमस्येति हलायुधो बलभद्राकृतिः । आदित्यां कश्यपाद्वा-मनरूपेण जात इति आदित्यः । ज्योतिषि सवितृमण्डले

स्थितो ज्योतिरादित्यः । द्वन्द्वानि शीतोष्णादीनि सहत इति
सहिष्णुः । गतिश्चासौ सत्तमश्चेति गतिसत्तमः ॥ ७३ ॥

सुधन्वा खण्डपरशुर्दारुणो द्रविणप्रदः ।

दिवस्स्पृक् सर्वदृग्व्यासो वाचस्पतिरयोनिजः ॥ ७४ ॥

शोभनमिन्द्रियादिमयं शार्ङ्गं धनुरस्यास्तीति सुधन्वा । शत्रू-
णां खण्डनात् खण्डः परशुरस्य जामदग्न्याकृतेरिति खण्डपरशुः ।
अखण्डः परशुरस्येति वा । सन्मार्गविरोधिनां दारुणत्वात् दारुणः ।
द्रविणं वाञ्छितं भक्तेभ्यः प्रददातीति द्रविणप्रदः । दिवस्स्प-
र्शनात् दिवस्स्पृक् । सर्वदृशां सर्वज्ञानां विस्तारकृद्वाचासः सर्व-
दृग्व्यासः । अथवा—सर्वा च सा दृकेति सर्वदृक् । सर्वाकारं
ज्ञानं, सर्वस्य दृष्टित्वाद्वा सर्वदृक् । ऋग्वेदादिविभागेन चतुर्धा
वेदा व्यस्ताः कृताः, आद्यो वेद एकविंशतिधा कृतः ;
द्वितीयः एकोत्तरशतधा कृतः, सामवेदस्सहस्रधा कृतः, अथर्व-
वेदो नवधा शाखाभेदेन कृतः । एवं अन्यानि च पुराणानि
व्यस्तान्यनेनेति व्यासः ब्रह्मा । वाचस्पतिरयोनिजः ; वाचो-
विद्यायाः पतिः वाचस्पतिः । जनन्यां न जायत इति
अयोनिजः ॥ ७४ ॥

त्रिसामा सामगस्साम निर्वाणं भेषजं भिषक् ।

संन्यासकृच्छ्रमश्शान्तो निष्ठा शान्तिः परायणः ॥

देवव्रतसामाख्यातैः त्रिभिः सामभिः सामगैः स्तुत इति
त्रिसामा । साम गायतीति सामगः,

वेदानां सामवेदोस्मि ।*

इति भगवद्वचनात् । सामवेदः साम । सर्वदुःखोपशमलक्षणं
परमानन्दरूपं निर्वाणम् । संसाररोगस्यौषधं भेषजम् । संसा-
ररोगनिर्मोक्षकारिणीं परां विद्यामुपदिदेश गीतास्विति भिषक्,

भिषक्तमं त्वा भिषजां शृणोमि ।†

इति श्रुतेः । मोक्षार्थं चतुर्थमाश्रमं कृतवानिति संन्यासकृत् ।
संन्यासिनां प्राधान्येन ज्ञानसाधनं शममाचष्ट इति शमः ।

यतीनां प्रशमो धर्मो नियमो वनवासिनाम् ।

दानमेव गृहस्थानां शुश्रूषा ब्रह्मचारिणाम् ॥

इति स्मृतेः । सर्वभूतानां शमयितेति वा शमः । विषयसुखे-
ष्वसङ्गतया शान्तः,

निष्कलं निष्क्रियं शान्तम् ।‡

इति श्रुतेः । प्रलये नितरां तत्रैव तिष्ठन्ति भूतानीति निष्ठा ।
समस्ताविद्यानिवृत्तिः शान्तिः । सा ब्रह्मैव । परमुत्कृष्ट-
मयनं स्थानं पुनरावृत्तिशङ्कारहितमिति परायणम् । पुष्टिङ्गपक्षे
बहुव्रीहिः ॥ ७५ ॥

शुभाङ्गश्शान्तिदस्त्रष्टा कुमुदः कुवलेशयः ।

गोहितो गोपतिर्गोप्ता वृषभाक्षो वृषप्रियः ॥ ७६ ॥

सुन्दरां तनुं धारयत् शुभाङ्गः । रागद्वेषादिनिर्मोक्षलक्षणां
शान्तिं ददातीति शान्तिदः । सर्गादौ सर्वभूतानि ससर्जेति
स्त्रष्टा । कौ भूम्यां मोदत इति कुमुदः । कोः क्षितेर्वलनात्

कुवलं जलं, तस्मिन् शेते इति कुवलेशयः । 'शयवासवा-
सिष्वकालात्' इति अलुक् . सप्तम्याः । कुवलस्य बदरीफलस्य
मध्ये शेते तक्षकः;* सोपि तस्य विभूतिरिति वा हरिः
कुवलेशयः । कौ भूम्यां वलते संश्रयते इति सर्पाणामुदरं
कुवलं, तस्मिन् शेषोदरे शेते इति कुवलेशयः । गवां वृद्धचर्थं
गोवर्धनं धृतवानिति गोभ्यो हितः गोहितः । गोभूमिः भाराव-
तरणेच्छया शरीरग्रहणं कुर्वन्वा गोहितः । गोभूम्याः पतिः
गोपतिः । रक्षको जगत इति गोप्ता । स्वमायया स्व-
मात्मानं संवृणोतीति वा गोप्ता । सकलान् कामान् वर्षुके
अक्षिणी अस्येति, वृषभो धर्मः स एव वा दृष्टिरस्येति वृष-
भाक्षः । वृषो धर्मः प्रियो यस्य स वृषप्रियः । 'वा प्रि-
यस्य' इति पूर्वनिपातविकल्पविधानात् परनिपातः । वृषश्चासौ
प्रियश्चेति वा ॥ ७६ ॥

अनिवर्ती निवृत्तात्मा संक्षेप्ता क्षेमकृच्छिवः^{६००} ।

श्रीवत्सवक्षाश्श्रीवासश्श्रीपतिश्श्रीमतांवरः ॥ ७७ ॥

देवासुरसंग्रामान्न निवर्तते इति अनिवर्ती । वृषप्रियत्वाद्धर्माच्च
निवर्तते इति वा । स्वभावतो विषयेभ्यो निवृत्त आत्माऽस्येति
निवृत्तात्मा । विस्तृतं जगत् संहारसमये सूक्ष्मरूपेण संक्षिपन्
संक्षेप्ता । उपात्तस्य परिरक्षणं करोतीति क्षेमकृत् । स्वनाम-
स्मृतिमात्रेण पावयन् शिवः ॥

॥ इति षष्ठं नामशतकं विवृतम् ॥

*अयं भावः—कुवली बदरी तस्याः फलं कुवलं फलेऽलुको 'लुक्तद्वितलुकि'
इति ङीष् लुक् । ऋषिपुत्रशापवशात् बदरान्तर्गतेन तक्षकेण राजा परीक्षित
दष्ट इति भारतकथाऽत्रानुसन्धेयेति.

श्रीवत्ससंज्ञं चिह्नमस्य वक्षसि स्थितमिति श्रीवत्सवक्षाः ।
 अस्य वक्षसि श्रीरनपायिनी वसतीति श्रीवासः । अमृतमथने
 सर्वान् सुरासुरादीन् विहाय श्रीरेनं पतित्वेन वरयामासेति श्रीप-
 तिः । श्रीः परा शक्तिः, तस्याः पतिरिति वा,

पराऽस्य शक्तिर्विविधैव श्रूयते ।*

इति श्रुतेः । ऋग्यजुस्सामलक्षणा श्रीर्येषां तेषां सर्वेषां श्रीमतां
 विरिञ्चादीनां प्रधानभूतः श्रीमतांवरः,

ऋचस्सामानि यजूंषि । सा हि श्रीरमृता सताम् ।†

इति श्रुतेः ॥ ७७ ॥

श्रीदशश्रीशश्रीनिवासश्रीनिधिश्श्रीविभावनः ।

श्रीधरश्श्रीकरश्श्रेयश्श्रीमान् लोकत्रयाश्रयः॥७८॥

श्रियं ददाति भक्तानामिति श्रीदः । श्रिय ईशः श्रीशः ।
 श्रीमत्सु नित्यं वसतीति श्रीनिवासः । श्रीशब्देन श्रीमन्तो लक्ष्यन्ते ।
 सर्वशक्तिमये अस्मिन् अखिलाः श्रियो निधीयन्ते इति श्रीनिधिः ।
 कर्मानुरूपेण विविधाः श्रियः सर्वभूतानां विभावयतीति श्रीविभा-
 वनः । सर्वभूतानां जननीं श्रियं वक्षसि वहन् श्रीधरः । स्म-
 रतां स्तुवतां अर्चयतां च भक्तानां श्रियं करोतीति श्रीकरः ।
 अनपायिसुखावाप्तिलक्षणं श्रेयः, तच्च परस्यैव रूपमिति श्रेयः ।
 श्रियोस्य सन्तीति श्रीमान् । त्रयाणां लोकानां आश्रयत्वात्
 लोकत्रयाश्रयः ॥ ७८ ॥

स्वक्षस्स्वङ्गशतानन्दो नन्दिज्योतिर्गणेश्वरः ।

विजितात्माऽविधेयात्मा सत्कीर्तिश्छिन्नसंशयः॥७९

शोभने पुण्डरीकाभे अक्षिणी अस्येति स्वक्षः । शोभनान्य-
ङ्गानि अस्येति स्वङ्गः । एक एव परमानन्द उपाधिभेदाच्छतधा
भिद्यत इति शतानन्दः 'एतस्यैवानन्दस्यान्यानि भूतानि मात्रा-
मुपजीवन्ति'* इति श्रुतेः । परमानन्दविग्रहो नन्दिः । ज्योतिर्ग-
णानामीश्वरः ज्योतिर्गणेश्वरः ।

तमेव भान्तमनुभाति सर्वम् ॥†

इति श्रुतेः,

यदादित्यगतं तेजः‡

इत्यादिस्मृतेश्च । विजित आत्मा मनः येन स विजितात्मा ।
न केनापि विधेय आत्मा स्वरूपमस्येति अविधेयात्मा । सती
अवितथा कीर्तिरस्येति सत्कीर्तिः । करामलकवत्सर्वं साक्षात्कृत-
वतः क्वापि संशयो नास्तीति छिन्नसंशयः ॥ ७९ ॥

उदीर्णस्सर्वतश्चक्षुरनीशश्शाश्वतस्थिरः ।

भूशयो भूषणो भूतिर्विशोकश्शोकनाशनः ॥८०॥

सर्वभूतेभ्यः समुद्रिकत्वात् उदीर्णः । सर्वतः सर्वं स्वचैतन्येन
पश्यतीति सर्वतश्चक्षुः, 'विश्वतश्चक्षुः'§ इति श्रुतेः । न विद्यतेऽ-
स्येश इति अनीशः, 'न तस्येशे कश्चन'§ इति श्रुतेः ।
शश्वद्भवन्नपि न विक्रियां कदाचिदुपैति इति शाश्वतस्थिरः ।

इति नामैकम् । लङ्कां प्रति मार्गमन्वेषयन् सागरोपकण्ठभूमौ शेते
इति भूशयः । स्वेच्छावतारैः बहुभिः भूमिं भूषयन् भूषणः ।
भूतिः भवनं सत्ता, विभूतिर्वा, सर्वविभूतीनां कारणत्वाद्वा भूतिः ।
विगतः शोकोस्य परमानन्दैकरूपत्वादिति विशोकः । स्मृतिमा-
त्रेण भक्तानां शोकं नाशयतीति शोकनाशनः ॥ ८० ॥

अर्चिष्मानर्चितः कुम्भो विशुद्धात्मा विशोधनः ।

अनिरुद्धोऽप्रतिरथः प्रद्युम्नोमितविक्रमः ॥ ८१ ॥

अर्चिष्मन्तो यदीयेनार्चिषा चन्द्रसूर्यादयः स एव मुख्यः
अर्चिष्मान् । सर्वलोकार्चितैः विरिञ्चद्यादिभिरप्यर्चितः इति
अर्चितः । कुम्भवदस्मिन् सर्वं प्रतिष्ठितमिति कुम्भः । गुण-
त्रयातीततया विशुद्धश्चासावात्मेति विशुद्धात्मा । स्मृतिमात्रेण
पापानां क्षपणात् विशोधनः । चतुर्व्यूहेषु चतुर्थो व्यूहः
अनिरुद्धः । प्रतिरथः प्रतिपक्षोस्य न विद्यत इति अप्रति-
रथः । प्रकृष्टं द्रविणं द्युम्नमस्येति प्रद्युम्नः । चतुर्व्यूहात्मा
वा । अमितोतुलितो विक्रमोस्य इति अमितविक्रमः, अहिंसित-
विक्रमो वा ॥ ८१ ॥

कालनेमिनिहा वीरशौरिशूरजनेश्वरः ।

त्रिलोकात्मा त्रिलोकेशः केशवः केशिहा हरिः ॥ ८२ ॥

कालनेमिनमसुरं निजघानेति कालनेमिनिहा । वीरः शूरः ।
शूरकुलोद्भवत्वात् शौरिः । शूरजनानां वासवादीनां शौर्यातिशये-
नेष्ट इति शूरजनेश्वरः । त्रयाणां लोकानां अन्तर्यामितया
आत्मेति, त्रयो लोका अस्मात्परमार्थतो न भिद्यन्ते इति वा

त्रिलोकात्मा । त्रयो लोकाः तदाज्ञप्ताः स्वेषुस्वेषु कर्मसु वर्तन्त
इति त्रिलोकेशः । केशसंज्ञिताः सूर्यादिसंक्रान्ता अंशवः, तद्व-
त्तया केशवः ।

अंशवो ये प्रकाशन्ते मम ते केशसंज्ञिताः ।

सर्वज्ञाः केशवं तस्मान्मामाहुर्द्विजसत्तमाः ॥*

इति महाभारते । ब्रह्मविष्णुशिवाख्याः शक्तयः केशसंज्ञिताः ;
तद्वत्तया वा केशवः । 'त्रयः केशिनः'† इति श्रुतेः ।

मत्केशौ वसुधातले ।‡

इति१ केशशब्दः शक्तिपर्यायत्वेन प्रयुक्तः ।

को ब्रह्मेति समाख्यात ईशोहं सर्वदेहिनाम् ।

आवां तवांशसम्भूतौ तस्मात्केशवनामवान् ॥§

इति हरिवंशे । केशिनामानमसुरं हतवानिति केशिहा । सहे-
तुकं संसारं हरतीति हरिः ॥ ८२ ॥

कामदेवः कामपालः कामी कान्तः कृतागमः ।

अनिर्देश्यवपुर्विष्णुर्वीरोनन्तो धनञ्जयः ॥ ८३ ॥

धर्मादिपुरुषार्थचतुष्टयं वाञ्छद्भिः काम्यत इति कामः ; स
चासौ देवश्चेति कामदेवः । कामिनां कामान् पालयतीति
कामपालः । पूर्णकामस्वभावत्वात् कामी । अभिरूपतमं देहं
वहन् कान्तः । द्विपरार्धान्ते कस्य ब्रह्मणोन्तो यस्मादिति वा
कान्तः । कृत आगमः श्रुतिस्मृत्यादिलक्षणो येन स कृतागमः,

श्रुतिस्मृती ममैवाज्ञे ।

इति भगवद्वचनात्,

वेदादशास्त्राणि विज्ञानमेतत्सर्वं जनार्दनात् ।*

इत्यत्रैव वक्ष्यति । इदं तदीदृशं वेति निर्देष्टुं यन्न शक्यते
गुणाद्यतीतत्वात् तदेव रूपमस्येति अनिर्देश्यवपुः । रोदसी
व्याप्य कान्तिरभ्यधिका स्थिताऽस्येति विष्णुः ।

व्याप्य मे रोदसी पार्थ कान्तिरभ्यधिका स्थिता ।

क्रमणाद्वाऽप्यहं पार्थ विष्णुरित्यभिसंज्ञितः ॥†

इति महाभारते । गत्यादिमत्त्वात् वीरः, 'वी गतिप्रजनकादय-
सनखादनेषु' इति धातुपाठात् । व्यापित्वान्नित्यत्वात्सर्वात्मत्वाद्देशतः
कालतो वस्तुतश्चापरिछिन्नः अनन्तः, 'सत्यं ज्ञानमनन्तं ब्रह्म'‡
इति श्रुतेः ।

गन्धर्वाप्सरसस्सिद्धाः किन्नरोरगचारणाः ।

नान्तं गुणानां गच्छन्ति तेनानन्तोयमव्ययः ॥§

इति विष्णुपुराणवचनाद्वा अनन्तः । यद्विग्विजये प्रभूतं धनम-
जयत्तेन धनञ्जयः अर्जुनः,

पाण्डवानां धनञ्जयः ॥¶

इति भगवद्वचनात् ॥ ८३ ॥

ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः ।

ब्रह्मविद्ब्राह्मणो ब्रह्मी ब्रह्मज्ञो ब्राह्मणाप्रियः ॥ ८४ ॥

*श्लो. १३९. †शान्ति. ३४२-४३ ‡तै.उ. २-१. §२-५-२४. ¶१०-३७.

तपो वेदाश्च जातिश्च ज्ञानं च ब्रह्मसंज्ञितम् ।

तेभ्यो हितत्वात् ब्रह्मण्यः । तपआदीनां कर्तृत्वात् ब्रह्मकृत् ।
ब्रह्मात्मना सर्वं सृजतीति ब्रह्मा । बृहत्त्वाद्वृक्षणत्वाच्च सत्यादि-
लक्षणं ब्रह्म, 'सत्यं ज्ञानमनन्तं ब्रह्म'* इति श्रुतेः ।

प्रत्यस्तमितभेदं यत्सत्तामात्रमगोचरम् ।

वचसामात्मसंवेद्यं तज्ज्ञानं ब्रह्मसंज्ञितम् ॥†

इति विष्णुपुराणे । तपआदीनां विवर्धनात् ब्रह्मविवर्धनः ।
वेदं वेदार्थं च यथावद्वेत्तीति ब्रह्मवित् । ब्राह्मणात्मना समस्ता-
नां लोकानां प्रवचनं कुर्वन् वेदस्यायमिति ब्राह्मणः । ब्रह्म-
संज्ञितास्तच्छेषभूता इति ब्रह्मी । वेदान् स्वात्मभूतान् जाना-
तीति ब्रह्मज्ञः । ब्राह्मणानां प्रियो ब्राह्मणप्रियः । ब्राह्मणाः
प्रिया अस्येति वा ।

घ्नन्तं शपन्तं परुषं वदन्तं यो ब्राह्मणं न प्रणमेद्यथाहम् ।

स पापकृद्ब्रह्मदवाग्निदग्धो वध्यश्च दण्ड्यश्च न चास्मदीयः ॥

इति भगवद्वचनात् ।

यं देवं देवकी देवी वसुदेवादजीजनत् ।

भौमस्य ब्रह्मणो गुप्त्यै दीप्तमग्निमिवारणिः ॥

इति च महाभारते ॥ ८४ ॥

महाक्रमो महाकर्मा महातेजा महोरगः ।

महाक्रतुर्महायज्वा महायज्ञो महाहविः ॥ ८५ ॥

महान्तः क्रमाः पादविक्षेपा अस्येति महाक्रमः, 'शं नो

विष्णुरुरुक्रमः * इति श्रुतेः । महत् जगदुत्पत्त्यादिकर्मास्येति महा-
कर्मा । यदीयेन तेजसा तेजस्विनो भास्करादयः तत्तेजो मह-
दस्येति महातेजाः,

यदादित्यगतं तेजः†

इति भगवद्वचनात् । महांश्चासावुरगश्चेति महोरगः,

सर्पाणामस्मि वासुकिः ‡

इति भगवद्वचनात् । महांश्चासौ क्रतुश्चेति महाक्रतुः ।

यथाऽश्वमेधः क्रतुरादृ॥

इति मनुवचनात् । सोपि स एवेति स्तुतिः । महांश्चासौ
यज्वा चेति लोकसंग्रहार्थं यज्ञान् निर्वर्तयन् महायज्वा । महां-
श्चासौ यज्ञश्चेति महायज्ञः,

यज्ञानां जपयश्चैस्मि॥ इति

इति भगवद्वचनात् । महच्च तद्धविश्चेति ब्रह्मात्मनि सर्वं जगत्तदा-
त्मतया हूयत इति महाहविः । महाक्रतुरित्यादयो बहुव्री-
हयो वा ॥ ८५ ॥

स्तव्यस्स्तवप्रियस्स्तोत्रं स्तुतिस्स्तोता रणप्रियः ।

पूर्णः पूरयिता पुण्यः पुण्यकीर्तिरनामयः ॥ ८६ ॥

सर्वैः स्तूयते न स्तोता कस्यचित् इति स्तव्यः । अत एव
स्तवप्रियः । येन स्तूयते तत् स्तोत्रम् गुणसंकीर्तनात्मकं
तद्धरिरेवेति । स्तुतिः स्तवनक्रिया । स्तोता अपि स एव ।
प्रियं रणमस्य यतः पञ्च महायुधानि धत्ते सततं लोकरक्षणार्थ-
मतो रणप्रियः । सकलैः कामैः सकलाभिः शक्तिभिश्च सम्प-

न्नः पूर्णः । न केवलं पूर्ण एव; पूरयिता च सर्वेषां सम्प-
द्धिः । स्मृतिमात्रेण कल्मषाणि क्षपयतीति पुण्यः । पुण्या
कीर्तिरस्य यतः पुण्यमावहत्यस्य कीर्तिः नृणामिति पुण्यकीर्तिः ।
आन्तरैर्बाह्यैर्व्याधिभिः कर्मजैर्न पीड्यत इति अनामयः ॥ ८६ ॥

मनोजवस्तीर्थकरो वसुरेता वसुप्रदः ।

वसुप्रदो वासुदेवो वसुर्वसुमना हविः ॥ ८७ ॥

मनसो वेग इव वेगोस्य सर्वगतत्वात् मनोजवः । चतुर्दश-
विद्यानां बाह्यविद्यासमयानां च प्रणेता प्रवक्ता चेति तीर्थकरः ।
हयग्रीवरूपेण मधुकैटभौ हत्वा विरिञ्चाय सर्गादौ सर्वांश्श्रु-
तीरन्याश्च विद्या उपदिशन् वेदबाह्यविद्याः सुरवैरिणां वञ्चनाय
चोपदिदेशेति पौराणिकाः कथयन्ति । वसु सुवर्णं रेतोऽस्येति
वसुरेताः ।

देवः पूर्वमपस्सृष्ट्वा तासु वीर्यमपासृजत् ।

तदण्डमभवद्भैरवं ब्रह्मणः कारणं परम् ॥

इति व्यासवचनात् । वसु धनं प्रकर्षेण ददाति साक्षाद्धनाध्यक्षोऽयं,
इतरस्तु तत्प्रसादाद्धनाध्यक्ष इति वसुप्रदः । वसु प्रकृष्टं
मोक्षाख्यं फलं भक्तेभ्यः प्रददातीति द्वितीयो वसुप्रदः,

विज्ञानमानन्दं ब्रह्म रातिर्दातुः परायणं तिष्ठमानस्य तद्विद्भिः ।*
इति श्रुतेः । सुरारीणां वसूनि प्रकर्षेण खण्डयन् वा वसुप्रदः ।
वासुदेवस्यापत्यं वासुदेवः । वसन्ति भूतानि तत्र, तेष्वयमपि
वसतीति वसुः । (छादयत्यात्मनः स्वरूपं माययेति वसुः) ।
अविशेषेण सर्वेषु विषयेषु वसतीति वसु, तादृशं मनोऽस्येति
वसुमनाः ।

ब्रह्मार्पणं ब्रह्म हविः ।*

इति भगवद्वचनात् हविः ॥ ८७ ॥

सद्गतिस्सत्कृतिस्सत्ता सद्भूतिस्सत्परायणः ।

शूरसेनो यदुश्रेष्ठस्सन्निवासस्सुयामुनः ॥ ८८ ॥

अस्ति ब्रह्मेति चेद्वेद । सन्तमेनं ततो विदुः ।†

इति श्रुतेः ब्रह्मास्तीति ये विदुस्ते सन्तः, तैः प्राप्यत इति सद्गतिः । सती गतिर्बुद्धिः समुत्कृष्टाऽस्येति वा सद्गतिः । सती कृतिः जगद्रक्षणलक्षणाऽस्य यस्मात्तेन सत्कृतिः ।

इति सप्तमं शतं विवृतम्.

सजातीयविजातीयस्वगतभेदरहितानुभूतिः सत्ता, 'एकमेवाद्वितीयम्'‡ इति श्रुतेः । सन्नेव परमात्मा चिदात्मकः अबाधात् भासमानत्वाच्च सद्भूतिः; नान्यः, प्रतीतेः बाध्यमानत्वाच्च न सन्नाप्यसत् । श्रौतो यौक्तिको वा बाधः प्रपञ्चस्य विवक्षितः । सतां तत्त्वविदां प्रकृष्टमयनमिति सत्परायणः । हनूमत्प्रमुखाः सैनिकाः शौर्यशालिनो यस्यां सेनायां सा शूरसेना यस्य स शूरसेनः । यदूनां प्रधानत्वात् यदुश्रेष्ठः । सतां विदुषामाश्रय इति सन्निवासः । शोभना यामुना यमुनासम्बन्धिनः देवकीवसुदेवनन्दयशोदाबलभद्रसुभद्रादयः परिवेष्टारोस्येति सुयामुनः । गोपवेषधरा यामुनाः परिवेष्टारः पद्मासनादयः शोभना अस्येति वा सुयामुनः ॥ ८८ ॥

भूतावासो वासुदेवस्सर्वासुनिलयोनलः ।

दर्पहा दर्पदो दृप्तो दुर्धरोथापराजितः ॥ ८९ ॥

भूतान्यत्राभिमुख्येन वसन्तीति भूतावासः ।

वसन्ति त्वयि भूतानि भूतावासस्ततो भवान् ।*

इति हरिवंशे । जगदाच्छादयति माययेति वासुदेवः ।

छादयामि जगद्विश्वं भूत्या सूर्य इवांशुभिः ।†

इति भगवद्वचनात् । सर्व एवासवः प्राणा जीवात्मके‡ यस्मिन्नाश्रये निलीयन्ते सर्वासुनिलयः । अलं पर्याप्तिः शक्तिसंपदा नास्य विद्यत इति अनलः । धर्मविरुद्धे पथि तिष्ठतां दर्पं हन्तीति दर्पहा । धर्मवर्त्मनि वर्तमानानां दर्पः§ ददातीति दर्पदः । स्वात्माभूतरसास्वादनात् नित्यं प्रमुदितो दृप्तः । न शक्या धारणा यस्य प्रणिधानादिषु सर्वोपाधिविनिर्मुक्तत्वात्, तथाऽपि तत्प्रसादतः कैश्चिद्दुःखेन धार्यते हृदये जन्मान्तरसहस्रेषु भावनायोगात्, तस्मात् दुर्धरः,

क्लेशोधिकतरस्तेषामव्यक्तासक्तचेतसाम् ।

अव्यक्ता हि गतिदुःखं देहवद्भिरवाप्यते ॥¶

इति भगवद्वचनात् । नान्तरैः रागादिभिर्बाह्यैर्दानवादिभिरपि शत्रुभिः पराजित इति अपराजितः ॥ ८९ ॥

विश्वमूर्तिर्महामूर्तिर्दीप्तमूर्तिरमूर्तिमान् ।

अनेकमूर्तिरव्यक्तश्शतमूर्तिश्शताननः ॥ ९० ॥

*२७९-५२.

†मोक्ष. ३४२-४९.

‡जीवात्मकाः इत्यपि पाठः.

§दर्पं गर्वं दाति इत्यपि पाठः.

¶भ. गी. १२-५.

विश्वं मूर्तिरस्य सर्वात्मकत्वात् इति विश्वमूर्तिः । शेषपर्यङ्कः
 शायिनोस्य महती मूर्तिरिति महामूर्तिः । दीप्ता ज्ञानमयी
 मूर्तिः यस्येति, स्वेच्छया गृहीता तैजसी मूर्तिः दीप्ताऽस्येति
 वा दीप्तमूर्तिः । कर्मनिबन्धना मूर्तिरस्य न विद्यत इति अमू-
 र्तिमान् । अवतारेषु स्वेच्छया लोकानामुपकारिणीः बह्वीर्मूर्तीर्भजत
 इति अनेकमूर्तिः । यद्यप्यनेकमूर्तित्वमस्य, तथाऽप्ययमीदृश एवेति
 न व्यज्यत इति अव्यक्तः । नानाविकल्पजा मूर्तयः संविदाकृतेः
 सन्तीति शतमूर्तिः । विश्वादिमूर्तित्वं यतः अत एव शता-
 ननः ॥ ९० ॥

एको नैकस्सवः कः किं यत्तत्पदमनुत्तमम् ।

लोकबन्धुलोकनाथो माधवो भक्तवत्सलः ॥ ९१ ॥

परमार्थतः सजातीयविजातीयस्वगतभेदविमुक्तत्वात् एकः, 'एक-
 मेवाद्वितीयम्'* इति श्रुतेः । मायया बहुरूपत्वात् नैकः,

इन्द्रो मायाभिः पुरुरूप ईयते ।†

इति श्रुतेः । सोमो यत्राभिषूयते सोध्वरः सवः । कशब्दः
 सुखवाचकः, तेन स्तूयत इति कः, 'कं ब्रह्म'‡ इति
 श्रुतेः । सर्वपुरुषार्थरूपत्वाद्ब्रह्मैव विचार्यमिति ब्रह्म किम् ।
 यच्छब्देन स्वतस्सिद्धवस्तुदेशवाचिना ब्रह्म निर्दिश्यते इति ब्रह्म
 यत्, 'यतो वा इमानि भूतानि जायन्ते ।'§ इति श्रुतेः ।
 तनोतीति ब्रह्म तत्,

ओं तत्सदिति निर्देशो ब्रह्मणस्त्रिविधस्स्मृतः ॥

इति भगवद्वचनात् । पद्यते मुमुग्भिरिति पदम्, । यस्मादुत्कृष्टं नास्ति तत् अनुत्तमम् । सविशेषणमेकं नाम पदमनुत्तमं इति । आधारभूतेऽस्मिन्सकला लोका बध्यन्त इति लोकानां बन्धुः लोक-बन्धुः । लोकानां जनकत्वाज्जनकोपमो बन्धुर्नास्तीति वा, लोकानां बन्धुकृत्यं हिताहितोपदेशं श्रुतिस्मृतिलक्षणं कृतवानिति वा लोक-बन्धुः । लोकैर्नाथ्यते याच्यते लोकानां नाथते याचते उपतपति आशास्ते लोकानामीष्टे इति वा लोकनाथः । मधुकुले जातत्वात् माधवः । भक्तस्नेहवान् भक्तवत्सलः ॥ ९१ ॥

सुवर्णवर्णो हेमाङ्गो वराङ्गश्चन्दनाङ्गदी ।

वीरहा विषमशून्यो घृताशीरचलश्चलः ॥ ९२ ॥

सुवर्णस्येव वर्णोऽस्येति सुवर्णवर्णः,

यदा पश्यः पश्यते रुक्मवर्णम् ।*

इति श्रुतेः । हेमेवाङ्गं वपुरस्येति हेमाङ्गः, 'य एषोन्तरादित्ये हिरण्मयः पुरुषः'† इति श्रुतेः । वराणि शोभनान्यङ्गान्यस्येति वराङ्गः । चन्दनैराह्लादनैरङ्गदैः केयूरैर्भूषित इति चन्दनाङ्गदी । धर्मत्राणाय वीरान् असुरमुख्यान् हन्तीति वीरहा । समो नास्य विद्यते सर्वविलक्षणादिति विषमः,

न त्वत्समोऽस्त्यभ्यधिकः‡

इति भगवद्वचनात् । सर्वविशेषरहितत्वात् शून्यवत् शून्यः । घृताः विगलिताः आशिषः प्रार्थना अस्येति घृताशीः । न स्वरूपात् सामर्थ्यात् ज्ञानादिकाद्गुणात् चलनं विद्यतेऽस्येति अचलः । वायुरूपेण चलतीति चलः ॥ ९२ ॥

अमानी मानदो मान्यो लोकस्वामी त्रिलोकधृक् ।
सुमेधा मेधजो धन्यस्सत्यमेधा धराधरः ॥ ९३ ॥

अनात्मवस्तुष्वात्माभिमानो नास्त्यस्य स्वच्छसंवेदनाकृतेरिति अ-
मानी । स्वमायया सर्वेषामनात्मस्वात्माभिमानं ददाति, भक्तानां
सत्कारं मानं ददातीति, तच्चविदामनात्मस्वात्माभिमानं खण्डयतीति
वा मानदः । सर्वैर्माननीयः पूजनीयः सर्वेश्वरत्वात् इति मान्यः ।
चतुर्दशानां लोकानामीश्वरत्वात् लोकस्वामी । त्रीन् लोकान्
धारयतीति त्रिलोकधृक् । शोभना मेधा प्रज्ञाऽस्येति सुमेधाः ।
' नित्यमसिच्चप्रजामेधयोः ' इति समासान्तोसिच् । मेधेऽध्वरे
जायन्त इति मेधजः । कृतार्थो धन्यः । सत्या अवितथा
मेधाऽस्येति सत्यमेधाः । अंशैरशेषैः शेषाद्यैरशेषां धरां धारयन्
धराधरः ॥ ९३ ॥

तेजोवृषो द्युतिधरस्सर्वशस्त्रभृतां वरः ।
प्रग्रहो निग्रहो व्यग्रो नैकशृङ्गो गदाग्रजः ॥ ९४ ॥

तेजसामम्भसां सर्वदा आदित्यरूपेण वर्षणात् तेजोवृषः ।
द्युतिमङ्गतां कान्तिं धारयन् द्युतिधरः । सर्वशस्त्रभृतां श्रेष्ठः
सर्वशस्त्रभृतां वरः । भक्तैरुपहृतं पत्रपुष्पादिकं प्रगृह्णातीति
प्रग्रहः । धावतो विषयारण्ये दुर्दान्तेन्द्रियवाजिनः तत्प्रसादेन
रश्मिनेव बध्नातीति वा प्रग्रहवत् प्रग्रहः । ' रश्मौ च ' इति
पाणिनिवचनात् प्रग्रहशब्दस्य साधुत्वम् । स्ववशेन सर्वं निगृह्णा-
तीति निग्रहः । विगतमग्रमन्तो नाशोस्येति व्यग्रः । भक्ता-
नामभीष्टप्रदानेषु व्यग्र इति वा । चतुश्शृङ्गो नैकशृङ्गः,

‘चत्वारि शृङ्गा’* इति श्रुतेः । निगदेन मन्त्रेणाग्रे जायते इति निशब्दलोपं कृत्वा गदाग्रजः । यद्वा—गदो नाम श्री-वासुदेवावरजः ; तस्मादग्रे जायत इति गदाग्रजः ॥ ९४ ॥

चतुर्मूर्तिश्चतुर्बाहुश्चतुर्व्यूहश्चतुर्गतिः ।

चतुरात्मा चतुर्भावश्चतुर्वेदविदेकपात् ॥ ९५ ॥

चतस्रो मूर्तयो विराड्भूत्राव्याकृततुरीयात्मानोस्येति चतुर्मूर्तिः । सिता रक्ता पीता कृष्णा चेति चतस्रो मूर्तयोस्येति वा । चत्वारो बाहवोस्येति चतुर्बाहुः इति नाम वासुदेवे रूढम् । ‘शरीरपुरुषश्छन्दःपुरुषो वेदपुरुषो महापुरुषः’† इति बह्वृचोपनिषदुक्ताश्चत्वारः पुरुषा व्यूहा अस्येति चतुर्व्यूहः । आश्रमाणां वर्णानां चतुर्णां यथोक्तकारिणां गतिः चतुर्गतिः । रागद्वेषादिरहितत्वात् चतुरः आत्मा मनोस्येति, मनोबुद्ध्यहङ्कारचित्ताख्यान्तःकरणचतुष्टयात्मकत्वाद्वा चतुरात्मा । धर्मार्थकाममोक्षाख्यचतुष्टयं भवत्युत्पद्यते यस्मादिति चतुर्भावः । यथावद्वेत्ति चतुर्णां वेदानां अर्थमिति चतुर्वेदवित् । एकः पादोस्येति एकपात् ।

पादोस्य विश्वा भूतानि ।‡

इति श्रुतेः,

विष्टभ्याहमिदं कृत्स्नमेकांशेन स्थितो जगत् ।§

इति स्मृतेश्च ॥ ९५ ॥

समावर्तोऽनिवृत्तात्मा दुर्जयो दुरतिक्रमः ।

दुर्लभो दुर्गमो दुर्गो दुरावासो दुरारिहा ॥ ९६ ॥

*याज्ञिक्यु. १२. †ऐतरेया. ३-२-३. ‡तै. आ. ३-१२. §भगव. १०-४२.

संसारचक्रस्य सम्यगावर्तक इति समावर्तः । सर्वत्र वर्तमान-
त्वात् न निवर्तते आत्मा विषयेभ्योऽस्येति अनिवृत्तात्मा । जेतुं
न शक्यत इति दुर्जयः । भयहेतुत्वादस्याज्ञां नातिक्रामन्तीति
दुरतिक्रमः,

भयादस्याभिस्तपति भयात्तपति सूर्यः ।

भयादिन्द्रश्च वायुश्च मृत्युर्धावति पञ्चमः ॥*

इति मन्त्रवर्णात्, 'महद्भयं वज्रमुद्यतम्'* इति च । दुर्लभया
भक्त्या लभ्यत्वात् दुर्लभः,

जन्मान्तरसहस्रेषु तपोज्ञानसमाधिभिः ।

नराणां क्षीणपापानां कृष्णे भक्तिः प्रजायते ॥

इति व्यासवचनात्,

भक्त्या लभ्यस्त्वनन्यथा ।†

इति भगवद्वचनाच्च । दुःखेन गम्यते ज्ञायत इति दुर्गमः ।
अन्तरायप्रतिहर्तैर्दुःखादवाप्य इति दुर्गः । दुःखेनाप्यते चित्ते
योगिभिः समाधाविति दुरावासः । दुरारिणो दानवादयस्तान्
हन्तीति दुरारिहा ॥ ९६ ॥

शुभाङ्गो लोकसारङ्गस्सुतन्तुस्तन्तुवर्धनः ।

इन्द्रकर्मा महाकर्मा कृतकर्मा कृतागमः ॥ ९७ ॥

शोभनैरङ्गैः ध्येयत्वात् शुभाङ्गः । लोकानां सारं सारङ्गवत्
भृङ्गवद्ब्रह्मातीति लोकसारङ्गः । 'प्रजापतिर्लोकानभ्यतपत्'‡ इति
श्रुतेः । लोकसारः प्रणवः ; तेन प्रतिपत्तव्य इति वा । एषो-

दरादित्वात्साधुत्वम् । शोभनस्तन्तुर्विस्तीर्णः प्रपञ्चोऽस्येति सुतन्तुः ।
 तमेव तन्तुं वर्धयति छेदयतीति वा तन्तुवर्धनः । इन्द्रस्य
 कर्मेव कर्मास्येति इन्द्रकर्मा । ऐश्वर्यं कर्मेत्यर्थः । महान्ति
 वियदादीनि भूतानि कर्माणि कार्याण्यस्येति महाकर्मा । कृत-
 मेव सर्वं कृतार्थत्वात्, न कर्तव्यं किञ्चिदपि कर्मास्य विद्यत
 इति कृतकर्मा । धर्मात्मकं कर्म कृतवानिति वा । कृतः वेदा-
 त्मक आगमो येनेति कृतागमः, 'अस्य महतो भूतस्य'*
 इत्यादिश्रुतेः ॥ ९७ ॥

उद्भवस्सुन्दरस्सुन्दो रत्ननाभस्सुलोचनः ।

अर्को वाजसनश्शृङ्गी जयन्तस्सर्वविजयी ॥ ९८ ॥

उत्कृष्टं भवं जन्म स्वेच्छया भजति इति, उद्गतमपगतं
 जन्मास्य सर्वकारणत्वादिति वा उद्भवः । विश्वातिशायिसौभा-
 ग्यशालित्वात् सुन्दरः । सुष्ठु उनत्तीति सुन्दः आर्द्रभावस्य
 वाचकः करुणाकर इत्यर्थः । षष्ठोदरादित्वात्पररूपत्वम् । रत्न-
 शब्देन शोभा लक्ष्यते रत्नवत्सुन्दरा नाभिरस्येति रत्ननाभः ।
 शोभनं लोचनं नयनं ज्ञानं वाऽस्येति सुलोचनः । ब्रह्मादिभिः
 पूज्यतमैः अर्चनीयत्वात् अर्कः । वाजमन्नमर्थिनां सनोति ददा-
 तीति वाजसनः । प्रलयाम्भसि शृङ्गवान् मत्स्यविशेषरूपः
 शृङ्गी । मत्वर्थीयोतिशायने । अरीन् अतिशयेन जयति जय-
 हेतुर्वा जयन्तः । सर्वविषयज्ञानमस्येति सर्ववित् । आभ्यन्तरान्
 रागादीन् बाह्यान् हिरण्याक्षादींश्च जेतुं शीलमस्येति जयी ।
 तच्छीलाधिकारे 'जिह्वाक्षि' इत्यादिपाणिनीयवचनात् इनिप्रत्ययः ।
 सर्वविच्चासौ जयी चेत्येकं नाम ॥ ९८ ॥

४८०।
सुवर्णविन्दुरक्षोभ्यस्सर्ववागीश्वरेश्वरः ।

महाहृदो महागर्तो महाभूतो महानिधिः ॥ ९९ ॥

विन्दवोवयवाः सुवर्णसदृशा अस्येति सुवर्णविन्दुः, 'आप्र-
णखात्सर्व एव सुवर्णः' * इति श्रुतेः । शोभनो वर्णोक्षरं
विन्दुश्च यस्मिन्मन्त्रे तन्मन्त्रात्मा वा सुवर्णविन्दुः ॥

इति नाम्नां अष्टमं शतं विवृतम्.

रागद्वेषादिभिः शब्दादिविषयैश्च त्रिदशारिभिश्च न क्षोभ्यत इति
अक्षोभ्यः । सर्वेषां वागीश्वराणां ब्रह्मादीनामपीश्वरः सर्ववागी-
श्वरेश्वरः । अवगाह्य तदानन्दं विश्रम्य सुखमासते योगिन
इति महाहृद इव महाहृदः । गर्तवदस्य माया महती दुर-
त्ययेति महागर्तः ।

मम माया दुरत्यया †

इति भगवद्वचनात् । यद्वा—गर्तशब्दो रथपर्यायो नैरुक्तैरुक्तः,
तस्मान्महारथो महागर्तः । महारथत्वमस्य प्रसिद्धं भारतादिषु ।
कालत्रयानवच्छिन्नस्वरूपत्वात् महाभूतः । सर्वभूतानि अस्मिन्नि-
धीयन्ते इति निधिः, महान्श्चासौ निधिश्चेति महानिधिः ॥ ९९ ॥

कुमुदः कुन्दरः कुन्दः पर्जन्यः पावनोनिलः ।

अमृताशोऽमृतवपुस्सर्वज्ञस्सर्वतोमुखः ॥ १०० ॥

कुं धरणिं भारावतरणं कुर्वन् मोदयतीति कुमुदः । मुदिर-

त्रान्तर्भावितणिजर्थः । कुन्दपुष्पतुल्यानि शुद्धानि फलानि राति
ददाति, लात्यादत्ते इति वा कुन्दरः, रलयोर्वृत्त्येकत्वस्मरणात् ।

कुं धरां दारयामास हिरण्याक्षजिघांसया ।

वाराहं रूपमास्थाय..... ॥

इति वा कुन्दरः । कुन्दोपमसुन्दराङ्गत्वात् स्वच्छतया स्फटिक-
निर्मलः कुन्दः । कुं पृथ्वीं कश्यपायादादिति वा कुन्दः ।

सर्वपापविशुद्धयर्थं वाजिमेधेन चेष्टवान् ।

तस्मिन्यज्ञे महादाने दक्षिणां भृगुनन्दनः ॥

मारीचाय ददौ प्रीतः कश्यपाय वसुन्धराम् * ।

इति हरिवंशे । कुं पृथ्वीं खण्डयतीति वा कुन्दः । कुश-
ब्देन पृथ्वीश्वरा लक्ष्यन्ते ।

निःक्षत्रियां यश्च चकार मेदिनी-

मनेकशो बाहुवनं तथाऽच्छिनत् ।

यः कार्तवीर्यस्य स भार्गवोत्तमो

ममास्तु माङ्गल्यविवृद्धये हरिः ॥†

इति विष्णुधर्मे । पर्जन्यवदाध्यात्मिकादितापत्रयं शमयति, सर्वा-
न्कामानभिवर्षतीति वा पर्जन्यः । स्मृतिमात्रेण पुनातीति पवनः‡ ।
इलति प्रेरणं करोतीति इलः, तद्रहितत्वात् अनिलः ।
इलति स्वपिति इत्यज्ञ इलः ; तद्विपरीतः नित्यप्रबुद्धस्वरू-
पत्वादिति वा । अथवा निलतेर्गहनार्थात्कप्रत्ययान्ताद्रूपम् ; अग-
हनोनिलः भक्तेभ्यस्सुलभः इति । स्वात्मा मृतमश्नातीति अमृताशः ।
मथितममृतं सुरान् पाययित्वा स्वयं चाश्नातीति वा अमृताशः ।

अमृता अनश्वरफलत्वादाशा वाञ्छाऽस्येति वा । मृतं मरणं, तद्रहितं वपुरस्येति अमृतवपुः । सर्वं जानातीति सर्वज्ञः ।

यस्सर्वज्ञस्सर्ववित्*

इति श्रुतेः ।

सर्वतोक्षिशिरोमुखम् ।†

इति भगवद्वचनात् सर्वतोमुखः ॥ १०० ॥

सुलभस्सुव्रतस्सिद्धशत्रुजिच्छत्रुतापनः ।

न्यग्रोधोदुम्बरोश्वत्थश्चाणूरान्ध्रनिषूदनः ॥ १०१ ॥

पत्रपुष्पफलादिभिः भक्तिमात्रसमर्पितैः सुखेन लभ्यत इति सुलभः ।

पत्रेषु पुष्पेषु फलेषु तोयेष्वक्रीतलभ्येषु सदैव सत्सु ।

भक्त्येकलभ्ये पुरुषे पुराणे मुक्तौ कथं न क्रियते प्रयत्नः ॥

इति महाभारते । शोभनं व्रतयति भुङ्क्ते भोजनान्निवर्तत इति वा सुव्रतः । अनन्याधीनसिद्धित्वात् सिद्धः । सुरशत्रव एवास्य शत्रवः; तान् जयतीति शत्रुजित् । सुरशत्रूणां तापनः शत्रुतापनः । न्यक् अर्वाक् रोहति सर्वेषामुपरि वर्तत इति न्यग्रोधः । एषोदरादित्वात् हकारस्य धकारादेशः । सर्वाणि भूतानि न्यकृत्य निजमायां वृणोति निरुणद्धीति वा । अम्बरादुद्गतः कारणत्वेनेति उदुम्बरः । एषोदरादित्वादेवोकारादेशः । यद्वा—उदुम्बरमन्नाद्यं; तेन तदात्मना विश्वं पोषयन् उदुम्बरः, 'ऊर्वा अन्नाद्यमुदुम्बरम्' इति श्रुतेः । न्यग्रोधोदुम्बर इति सन्धिरार्षः । श्वो न स्थातेति अश्वत्थः । एषोदरादित्वादेव सकारस्य तकारादेशः ।

ऊर्ध्वमूलोवाकशाख एषोऽश्वत्थस्सनातनः ।*

इति श्रुतेः ।

ऊर्ध्वमूलमधश्शाखमश्वत्थं प्राहुरव्ययम् ।†

इति स्मृतेश्च । चाणूरनामानमन्त्रं निषूदितवानिति चाणूरान्ध्रनिषू-
दनः ॥ १०१ ॥

सहस्रार्चिस्सप्तजिह्वस्सप्तैधास्सप्तवाहनः ।

अमूर्तिरनघोचिन्त्यो भयकृद्भयनाशनः ॥ १०२ ॥

सहस्राणि अनन्तानि अर्चीषि यस्य स सहस्रार्चिः,

• दिवि सूर्यसहस्रस्य †

इति गीतावचनात् । सप्त जिह्वा अस्य सन्तीति सप्तजिह्वः,

काली कराली च मनोजवा च

सुलोहिता या च सुधूम्रवर्णा ।

स्फुलिङ्गिनी विश्वरूपी च देवी रुची

लेलायमाना इति सप्त जिह्वाः ॥‡

इति श्रुतेः । सप्त एधांसि दीप्तयोऽस्येति सप्तैधाः अग्निः,

सप्त ते अग्ने समिधस्सप्त जिह्वाः§

इति मन्त्रवर्णात् । सप्त अश्वा वाहनान्यस्येति सप्तवाहनः ।

सप्तनामैकोऽश्वो वाहनमस्येति वा,

एको अश्वो वहति सप्तनामा॥

इति श्रुतेः । मूर्तिर्धनरूपं धारणसमर्थं चराचरलक्षणं, 'ताभ्यो-
भितप्ताभ्यो मूर्तिरजायत'*** इति श्रुतेः; तद्रहित इति अमूर्तिः ।

*कठो. ६-१. †भगव. १५-१. १२-११. ‡मुण्डको. १-२-४. §ते.सं. १-५-२.

॥ तै. आ. ३-११, ऋक्सं. १-१६४-२. ** ऐतरेयो. ३-२.

अथवा—देहसंस्थानलक्षणा मूर्छिताङ्गावयवा मूर्तिः, तद्रहितः इति अमूर्तिः । अत्र दुःखं पापं चास्य. न विद्यते इति अनघः । प्रमात्रादिसाक्षित्वेन सर्वप्रमाणागोचरत्वात् अचिन्त्यः । अय-
मीदृश इति विश्वप्रपञ्चविलक्षणत्वेन चिन्तयितुमशक्यत्वात् अचिन्त्यः ।
असन्मार्गवर्तिनां भयं करोति, भक्तानां भयं कृन्ततीति वा भय-
कृत् । वर्णाश्रमाचारवतां भयं नाशयतीति भयनाशनः ।

वर्णाश्रमाचारवता पुरुषेण परः पुमान् ।

विष्णुराराध्यते पन्था नान्यस्तत्तोषकारकः ॥*

इति पराशरवचनात् ॥ १०२ ॥

अणुर्बृहत्कृशस्स्थूलो गुणभृन्निर्गुणो महान् ।

अधृतस्स्वधृतस्स्वास्यः प्राग्वंशो वंशवर्धनः ॥१०३

सौक्ष्म्यातिशयशालित्वात् अणुः,

एषोणुरात्मा चेतसा वेदितव्यः †

इति श्रुतेः । बृहत्त्वाद्वृहत्त्वान्नाच्च ब्रह्म बृहत्, 'महतो मही-
यान्' ‡ इति श्रुतेः । 'अस्थूलं' § इत्यादिना द्रव्यत्वप्रतिषेधात् कृशः
स्थूलः इति उपचर्यते । सर्वात्मत्वात् सत्त्वरजस्तमसां सृष्टिस्थिति-
लयकर्मस्वधिष्ठानत्वात् गुणभृत् । वस्तुतो गुणाभावात् निर्गुणः,
'केवलो निर्गुणश्च' ¶ इति श्रुतेः । शब्दादिगुणरहितत्वात् निर-
तिशयसूक्ष्मत्वात् नित्यशुद्धसर्वगत्वादिना च प्रतिबन्धकं** धर्मजातं
तर्कतोपि यतो वक्तुं न शक्यमत एव महान् ।

अनङ्गोऽशब्दोऽशरीरोऽस्पर्शश्च महाज्जुचिः††

*विष्णु. ३-८-९ †मुण्डको. ३-१-९.

‡याज्ञिक्यु. १२.

§बृ. ५-८-८.

**सर्वगतत्वादिप्रतिबन्धकं इत्यपि पाठः.

††धर्मसू. १-२२-७.

¶श्वेता. ६-१५.

इति आपस्तम्बः । पृथिव्यादीनां धारकाणामपि धारकत्वान्न केनचि-
 द्द्वियतइति अधृतः । यद्येवमयं केन धार्यत इत्याशङ्क्याह—स्वेनैव
 आत्मना धार्यत इति स्वधृतः, 'स भगवः कस्मिन्प्रतिष्ठित इति स्वे
 महिम्नि' * इति श्रुतेः । शोभनं पद्मोदरतुलताम्रमभिरूपतममस्यास्यमिति
 स्वास्यः । वेदात्मको महान् शब्दराशिः तस्य मुखान्निर्गतः पुरुषा-
 र्थोपदेशार्थमिति वा स्वास्यः, 'अस्य महतो भूतस्य'† इत्यादि
 श्रुतेः । अन्यस्य वंशिनो वंशाः पाश्चात्याः; अस्य वंशः
 प्रपञ्चः प्रागेव, न पाश्चात्य इति प्राग्वंशः । वंशं प्रपञ्चं
 वर्धयन् छेदयन् वा वंशवर्धनः ॥ १०३ ॥

भारभृत्कथितो योगी योगीशस्सर्वकामदः ।

आश्रमश्श्रमणः क्षामस्सुपर्णो वायुवाहनः ॥१०४॥

अनन्तादिरूपेण भुवो भारं विभ्रत् भारभृत् । वेदादिभिरय-
 मेव परत्वेन कथितः, सर्वैः वेदैः कथित इति वा कथितः ।

सर्वे वेदा यत्पदमामनन्ति‡

वेदैश्च सर्वैरहमेव वेद्यः §

वेदे रामायणे पुण्ये भारते भरतर्षभ ।

आदौ मध्ये तथा चान्ते विष्णुस्सर्वत्र गीयते ॥¶

इति श्रुतिस्मृत्यादिवचनेभ्यः ।

सोध्वनः पारमाप्नोति तद्विष्णोः परमं पदम् ।‡

इत्याद्युक्तम् ; किं तदध्वनो विष्णोर्व्यापनशीलस्य पारं परमं पदं
 विष्णुसतत्त्वमित्वाकाङ्क्षायां इन्द्रियादिभ्यः सर्वेभ्यः परत्वेन प्रति-
 पाद्यते—

*छान्दो. ७-२४-१.

†बृह. ४-४-१०.

‡कठो. १-२-१५. १-३-९.

§भगव. १५-१५.

¶हरिवं. ३२३-९३.

इन्द्रियेभ्यः परा श्रुत्याः *

इत्यारम्य,

पुरुषाच्च परं किञ्चित्सा काष्ठा सा परा गतिः ।*

इत्यन्तेन यः कथितः स कथितः । योगो ज्ञानं, तेनैव गम्य-
त्वात् योगी । योगः समाधिः, स हि स्वात्मनि सर्वदा समा-
धत्ते स्वमात्मानं, तेन वा योगी । अन्ये योगिनो योगान्तरायैः
हन्यन्ते स्वरूपात्प्रमाद्यन्ति; अयं तु तद्रहितत्वात्तेषामीशः ।
सर्वान् कामान् सदा ददातीति सर्वकामदः, 'फलमत उपपत्तेः'†
इति व्यासेनाभिहितत्वात् । आश्रमवत् सर्वेषां संसारारण्ये भ्रमतां
विश्रमस्थानत्वात् आश्रमः । अविवेकिनः सन्तापयतीति श्रमणः । क्षमाः
क्षीणाः सर्वाः प्रजाः करोतीति क्षामः । 'तत्करोति तदाचष्टे'
इति णिचि पचाद्यचि कृते सम्पन्नः क्षाम इति । शोभनानि
पर्णानि छन्दांसि संसारतरुरूपिणोऽस्येति सुपर्णः,

छन्दांसि यस्य पर्णानि ‡

इति भगवद्वचनात् । वायुर्वहति यद्वीत्या भूतानीति स वायु-
वाहनः, 'भीषाऽस्माद्वातः पवते'§ इति श्रुतेः ॥ १०४ ॥

धनुर्धरो धनुर्वेदो दण्डो दमयिता दमः ।

अपराजितस्सर्वसहो नियन्ता नियमो र्यमः॥१०५

श्रीमान् रामो महद्बनुर्धारयामासेति धनुर्धरः । स एव दाश-
रथिः धनुर्वेदं वेत्तीति धनुर्वेदः । दमनं दमयतां दण्डः,

दण्डो दमयतामस्मि ‡

*कठो. १-३-१०, ११.

†ब्रह्मसू. ३-२-३८,

‡भगव. १५-१, १०-३८.

§तै. उ. ३-८.

इति भगवद्वचनात् । वैवस्वतनरेन्द्रादिरूपेण प्रजा दमयतीति दमयिता । दमः दम्येषु दण्डकार्यं फलं, तच्च स एवेति दमः । शत्रुभिः न पराजित इति अपराजितः । सर्वकर्मसु समर्थ इति, सर्वान् शत्रून् सहत इति वा सर्वसहः । सर्वान् स्वेषु कृत्येषु व्यवस्थापयतीति नियन्ता । न नियमो नियतिस्तस्य विद्यत इति अनियमः, सर्वनियन्तुः नियन्त्रन्तराभावात् । नास्य विद्यते यमो मृत्युरिति अयमः । अथवा—यमनियमौ योगाङ्गे; तद्वन्मत्वात्स एव नियमो यमः ॥ १०५ ॥

सत्त्ववान्सात्त्विकस्सत्यस्सत्यधर्मपरायणः ।

अभिप्रायः प्रियार्होर्हः प्रियकृत्प्रीतिवर्धनः ॥१०६॥

शौर्यवीर्यादिकं सत्त्वमस्येति सत्त्ववान् । सत्त्वे गुणे प्राधान्येन स्थित इति सात्त्विकः । सत्सु साधुत्वात् सत्यः । सत्ये यथाभूतार्थकथने धर्मे च चोदनालक्षणे नियत इति सत्यधर्मपरायणः । अभिप्रेयते पुरुषार्थकाङ्क्षिभिः, आभिमुख्येन प्रलयेऽस्मिन्नैति जगदिति वा अभिप्रायः । प्रियाणि इष्टान्यर्हतीति प्रियार्हः,

यद्यदिष्टतमं लोके यच्चास्य दयितं गृहे ।

तत्तद्रूपवते देयं तदेवाक्षयमिच्छता ॥*

इति स्मरणात् । स्वागतासनप्रशंसाध्वपाद्यस्तुतिनमस्कारादिभिः पूजासाधनैः पूजनीय इति अर्हः । न केवलं प्रियार्ह एव, किन्तु—स्तुत्यादिभिः भजतां प्रियं करोतीति प्रियकृत् । तेषामेव प्रीतिवर्धयतीति प्रीतिवर्धनः ॥ १०६ ॥

विहायसगतिज्योतिस्सुरुचिर्हुतभुग्विभुः ।

रविर्विरोचनस्सूर्यस्सविता रविलोचनः ॥ १०७ ॥

विहायसं गतिराश्रयोस्येति विहायसगतिः, विष्णुपदं, आ-
दित्यो वा । स्वत एव द्योतत इति ज्योतिः,

नारायणपरो ज्योतिः*

इति मन्त्रवर्णात् । शोभना रुचिर्दीप्तिरिच्छा वाऽस्येति सुरुचिः ।
समस्तदेवतोद्देशेन प्रवृत्तेष्वपि कर्मसु हुतं भुङ्क्ते भुनक्तीति वा
हुतभुक् । सर्वत्र वर्तमानत्वात्, त्रयाणां लोकानां प्रभुत्वाद्वा
विभुः । रसानादत्त इति रविः आदित्यात्मा । विविधं रोचत
इति विरोचनः । सूतेः सुवतेर्वा सूर्यशब्दो निपात्यते,
'राजसूयसूर्य' इति पाणिनिवचनात् सूर्यः । सर्वस्य जगतः
प्रसविता सविता ।

रसानां च तथाऽऽदानाद्रविरित्यभिधीयते ।

प्रजानां तु प्रसवनात्सवितेति निगद्यते ॥

इति विष्णुधर्मोत्तरे । रविलोचनं चक्षुरस्येति रविलोचनः,

अग्निर्मूर्धा चक्षुषी चन्द्रसूर्यौ†

इति श्रुतेः ॥ १०७ ॥

अनन्तो हुतभुग्भोक्ता सुखदो नैकजोग्रजः ।

अनिर्विण्णस्सदामर्षी लोकाधिष्ठानमद्भुतः ॥ १०८ ॥

नित्यत्वात्सर्वगतत्वात् देशकालपरिच्छेदाभावात् अनन्तः, शेष-

रूपो वा । हुतं भुनक्तीति हुतभुक् । प्रकृतिं भोग्यां
अचेतनां भुङ्क्ते इति भोक्ता । भक्तानां सुखं मोक्षलक्षणं ददा-
तीति सुखदः । असुखं खण्डयतीति वा असुखदः । धर्मगुप्तये
असकृज्जायमानत्वात् नैकजः । अग्रे जायत इति अग्रजः
हिरण्यगर्भः,

हिरण्यगर्भस्समवर्तताग्रे *

इत्यादिश्रुतेः । अवाप्तसर्वकामत्वादप्राप्तिहेत्वभावान्निर्वेदोस्य नास्तीति
अनिर्विण्णः । सतः साधून् आभिमुख्येन मृष्यते क्षमत इति
सदामर्षी । तमनाधारमाधारमधिष्ठाय त्रयो लोकास्तिष्ठन्ति इति
लोकाधिष्ठानं ब्रह्म । अद्भुतत्वात् अद्भुतः,

श्रवणायापि बहुभिर्यो न लभ्यः

शृण्वन्तोपि बहवो यं न विदुः ।

आश्चर्यो वक्ता कुशलोस्य लब्धा

आश्चर्यो ज्ञाता कुशलानुशिष्टः †

इति श्रुतेः ।

आश्चर्यवत्पश्यति कश्चिदेनम् ‡

इति भगवद्वचनात् । स्वरूपशक्तिव्यापारकार्यैः अद्भुतत्वाद्वा
अद्भुतः ॥ १०८ ॥

सनात्सनातनतमः कपिलः कपिरव्ययः ।

स्वस्तिदस्स्वस्तिकृत्स्वस्ति स्वस्तिभुक्स्वस्तिदक्षिणः

सनात् इति निपातः चिरार्थवचनः । कालश्च परस्यैव
विकल्पना ।

परस्य ब्रह्मणो रूपं पुरुषः प्रथमं द्विज ।

व्यक्ताव्यक्ते तथैवान्ये रूपे कालस्तथापरम् ॥*

इति विष्णुपुराणे । सर्वकारणत्वात् विरिञ्चद्यादीनामपि सनातनानां
सनातनत्वात् सनातनतमः । बडवानलस्य कपिलो वर्ण इव
तद्रूपी कपिलः । कं जलं रश्मिभिः पिबन् कपिः ।
कपिर्वराहो वा,

कपिर्वराहश्चेष्टश्च

इति भगवद्वचनात् । प्रलयेऽस्मित् अपियन्ति जगन्तीति अव्ययः ।

इति नाम्नां नवमं शतं विवृतम्.

भक्तानां स्वस्ति मङ्गलं ददातीति स्वस्तिदः । तदेव करो-
तीति स्वस्तिकृत् । मङ्गलस्वरूपमात्मीयं परमानन्दलक्षणं
स्वस्ति । तदेव भुङ्क्ते इति स्वस्तिभुक् । भक्तानां मङ्गलं
स्वस्ति भुनक्तीति वा स्वस्तिभुक् । स्वस्तिरूपेण दक्षते वर्धते,
स्वस्ति दातुं समर्थ इति वा स्वस्तिदक्षिणः । अथ वा—
दक्षिणशब्द आशुकारिणि वर्तते; शीघ्रं स्वस्ति दातुं अयमेव
समर्थ इति, यस्य स्मरणादेव सिद्ध्यन्ति सर्वसिद्धयः,

स्मृते सकलकल्याणभाजनं यत्र जायते ।

पुरुषस्तमजं नित्यं ब्रजामि शरणं हरिम् ॥

स्मरणादेव कृष्णस्य पापसङ्घातपञ्जरम् ।

शतधा भेदमायाति गिरिर्वज्रहतो यथा ॥

इत्यादिवचनेभ्यः ॥ १०९ ॥

अरौद्रः कुण्डली चक्री विक्रम्यूर्जितशासनः ।

शब्दातिगश्शब्दसहशिशिरश्शर्वरीकरः ॥ ११० ॥

कर्म रौद्रं, रागश्च रौद्रः, कोपश्च रौद्रः ; रौद्रत्रयं यस्य नास्ति
अवाप्तसर्वकामत्वेन रागद्वेषादेरभावात् अरौद्रः । शेषरूपभाक्
कुण्डली । सहस्रांशुमण्डलोपमकुण्डलधारणाद्वा । (यद्वा—सां-
ख्ययोगात्मके कुण्डले मकराकारे अस्य स्त इति कुण्डली) ।
समस्तलोकरक्षार्थं मनस्तत्त्वात्मकं सुदर्शनाख्यं चक्रं धत्त इति
चक्री,

चलस्वरूपमत्यन्तं जवेनान्तरितानिलम् ।

चक्रस्वरूपं च मनो धत्ते विष्णुः करे स्थितम् ॥

इति विष्णुपुराणवचनात् । विक्रमः पादविक्षेपः, शौर्यं वा ;
द्वयं चाशेषपुरुषेभ्यो विलक्षणमस्येति विक्रमी । श्रुतिस्मृतिलक्ष-
णमूर्जितं शासनमस्येति ऊर्जितशासनः,

श्रुतिस्मृती ममैवाज्ञा यस्तामुलङ्घ्य वर्तते ।

आज्ञाच्छेदी मम द्वेषी मद्भक्तोपि न वैष्णवः ॥

इति भगवद्वचनात् । शब्दप्रवृत्तिहेतूनां जात्यादीनामसम्भवात् शब्देन
वक्तुमशक्यत्वात् शब्दातिगः,

यतो वाचो निवर्तन्ते । अप्राप्य मनसा सह ।†

न शब्दगोचरं यस्य योगिध्येयं परं पदम् ॥*

इत्यादिश्रुतिस्मृत्यादिभ्यः । सर्वे वेदाः तात्पर्येण तमेव वदन्तीति
शब्दसहः ।

सर्वे वेदा यत्पदमामनन्ति‡

वेदैश्च सर्वैरहमेव वेद्यः§

*१-२२-७१. १-१७-२२.

‡कठो. २-१५.

† तै. उ. २-४.

§भगव. १५-१५.

इत्यादिश्रुतिस्मृतिभ्यः । तापत्रयाभितप्तानां विश्रमस्थानत्वात्
शिशिरः । संसारिणामात्मा शर्वरी; ज्ञानिनां पुनः संसारः
शर्वरी; तामुभयेषां करोतीति शर्वरोकरः,

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥*

इति भगवद्वचनात् ॥ ११० ॥

अक्रूरः पेशलो दक्षो दक्षिणः क्षमिणां वरः ।

विद्वत्तमो वीतभयः पुण्यश्रवणकीर्तनः ॥ १११ ॥

क्रौर्यं नाम मनोधर्मः प्रकोपजः आन्तरसन्तापः साभिनिवेशः;
अवाप्तसमस्तकामत्वात्कामाभावादेव कोपाभावः; तस्मात्क्रौर्यमस्य ना-
स्तीति अक्रूरः । कर्मणा मनसा वाचा वपुषा च शोभनत्वात्
पेशलः । प्रवृद्धः शक्तः शीघ्रकारी च दक्षः, त्रयं चैतत् पर-
स्मिन्नियतमिति दक्षः । दक्षिणशब्दस्यापि दक्ष एवार्थः, पुन-
रुक्तिदोषो नास्ति, शब्दभेदात् । अथ वा—दक्षते गच्छति,
हिनस्तीति वा दक्षिणः ‘दक्ष गतिर्हिंसनयोः’ इति धातु-
पाठात् । क्षमावतां योगिनां पृथिव्यादीनां भारधारकाणां च
श्रेष्ठ इति क्षमिणां वरः ।

क्षमया पृथिवी समः †

इति वाल्मीकिवचनात् । ब्रह्माण्डमखिलं वहन् पृथिवीव भारेण
नार्दित इति पृथिव्या अपि वरः । क्षमिणः शक्ताः; अयं तु
सर्वशक्तिमत्त्वात्सकलाः क्रियाः कर्तुं क्षम इति वा क्षमिणां वरः ।
निरस्तातिशयं ज्ञानं सर्वदा सर्वगोचरमस्यास्ति नेतरेषामिति विद्व-

क्षमः । वीतं विगतं भक्तं सांसारिकं संसारलक्षणं वाऽस्येति
वीतभयः, सर्वेश्वरत्वान्नित्यमुक्तत्वाच्च । पुण्यं पुण्यकरं श्रवणं
कीर्तनं चास्येति पुण्यश्रवणकीर्तनः,

य इदं शृणुयान्नित्यं यश्चापि परिकीर्तयेत् ।

नाशुभं प्राप्नुयात्किञ्चित्सोमुत्रेह च मानवः ॥*

इति श्रवणादिफलवचनात् ॥ १११ ॥

उत्तारणो दुष्कृतिहा पुण्यो दुस्स्वप्ननाशनः ।

वीरहा रक्षणस्सन्तो जीवनः पर्यवस्थितः ॥११२॥

संसारसागरादुत्तारयतीति उत्तारणः । दुष्कृतीः पापसंज्ञिताः
हन्तीति दुष्कृतिहा । स्मरणादि कुर्वतां पुण्यं करोतीति, सर्वेषां
श्रुतिस्मृतिलक्षणया वाचा पुण्यमाचष्ट इति वा पुण्यः । भावि-
नोनर्थस्य सूचकान् दुस्स्वप्नान् नाशयतीति दुस्स्वप्ननाशनः ।
विविधाः संसारिणां गतीः मुक्तिप्रदानेन हन्तीति वीरहा । सत्त्वं
गुणमधिष्ठाय जगत्त्रयं रक्षयन् रक्षणः । नन्द्यादित्वात्कर्तरि ल्युः ।
सन्मार्गवर्तिनः सन्तः; तद्रूपेण विद्याविनयवृद्धये स एव वर्तते
इति सन्तः । सर्वाः प्रजाः प्राणरूपेण जीवयन् जीवनः ।
परितः सर्वतो विश्वं व्याप्यावस्थित इति पर्यवस्थितः ॥११२॥

अनन्तरूपोनन्तश्रीर्जितमन्युर्भयापहः ।

चतुरश्रो गभीरात्मा विदिशो व्यादिशो दिशः ॥११३॥

अनन्तानि रूपाण्यस्य विश्वप्रपञ्चरूपेण स्थितस्येति अनन्त-
रूपः । अनन्ता अपरिमिता श्रीः परशक्तिरस्येति अनन्तश्रीः,

पराऽस्य शक्तिर्विविधैव श्रूयते ।*

इति श्रुतेः । मन्युः क्रोधो जितो येन स जितमन्युः । भयं संसारजं पुंसामपघ्नन् भयापहः । न्यायसमवेतः चतुरश्रः, पुंसां कर्मानुरूपं फलं प्रयच्छतीति । आत्मा स्वरूपं चित्तं वा गभीरं परिच्छेत्तुमशक्यमस्येति गभीरात्मा । विविधानि फलानि अधिकारिभ्यो विशेषेण दिशतीति विदिशः । विविधामाज्ञां शक्रादीनां कुर्वन् व्यादिशः । समस्तानां कर्मणां फलानि दिशन् वेदात्मना दिशः ॥ ११३ ॥

अनादिर्भूर्भुवो लक्ष्मीस्सुवीरो रुचिराङ्गदः ।

जननो जनजन्मादिर्भीमो भीमपराक्रमः ॥११४॥

आदिः कारणमस्य न विद्यत इति अनादिः । सर्वकारणत्वात् भूराधारः; भुवः सर्वभूताश्रयत्वेन प्रसिद्धाया भूम्या अपि भूरिति भूर्भुवः । न केवलमसौ भूः भुवः, लक्ष्मीः शोभा चेति भुवो लक्ष्मीः । अथ वा—भूः भूलोकः; भुवः भुवोलोकः; लक्ष्मीः आत्मविद्या ।

आत्मविद्या च देवि त्वम् ।†

इति श्रीस्तुतौ । भूम्यन्तरिक्षयोः शोभेति वा भूर्भुवो लक्ष्मीः । शोभना विविधा ईरा गतयो यस्य स सुवीरः । शोभनं विविधं ईरणमस्येति वा सुवीरः । रुचिरे कल्याणे अङ्गदे अस्येति रुचिराङ्गदः । जन्तून् जनयन् जननः । ल्युट्प्रिधौ बहुलग्रहणात्कर्तरि ल्युट् । जनस्य जनिमतो जन्म उद्भवः तस्यादिः मूलकारणमिति जनजन्मादिः । भयहेतुत्वात् भीमः, 'भीमादयोपादाने' इति निपातनात् ।

महद्भयं वज्रमुद्यतम् *

इति श्रुतेः । असुरादीनां भयहेतुः पराक्रमोस्यावतारेष्विति भीम-
पराक्रमः ॥ ११४ ॥

आधारनिलयोऽधाता पुष्पहासः प्रजागरः ।

ऊर्ध्वगस्सत्पथाचारः प्राणदः प्रणवः पणः ॥ ११५

प्रथिव्यादीनां पञ्चभूतानां आधाराणामाधारत्वात् आधारनिलयः ।
स्वात्मना धृतस्यास्यान्यो धाता नास्तीति अधाता । 'नद्युतश्च'
इति 'समासान्तविधिरनित्यः' इति कप्प्रत्ययाभावः । संहारसमये
सर्वघ्ना धारयति पिबतीति वा धाता । घेद् पाने, इति
धातुः । मुकुलात्मना स्थितानां पुष्पाणां हासवत् प्रपञ्चरूपेण
विकासोस्येति पुष्पहासः । नित्यप्रबुद्धरूपत्वात् प्रकर्षेण जाग-
र्तीति प्रजागरः । सर्वेषामुपरि तिष्ठन् ऊर्ध्वगः । सतां
कर्माणि सत्पथाः ; तानाचरत्येष इति सत्पथाचारः । मृतान्
परिक्षिप्तभृतीन् जीवयन् प्राणदः । प्रणवो नाम परमात्मनो
वाचक ओङ्कारः ; तदभेदोपचारेणायं प्रणवः । पणतिर्व्यवहारार्थः ;
तत् कुर्वन् पणः,

सर्वाणि रूपाणि विचित्र्य धीरः ।

नामानि कृत्वाऽभि वदन् यदास्ते ।†

इति श्रुतेः । पुण्यानि सर्वाणि कर्माणि फलैः संगृह्याधिका-
रिभ्यः प्रयच्छतीति वा लक्षणया पणः ॥ ११६ ॥

प्रमाणं प्राणनिलयः प्राणभृत्प्राणजीवनः ।

तत्त्वं तत्त्वविदेकात्मा जन्ममृत्युजरातिगः ॥ ११६ ॥

प्रमितिः संवित् स्वयम्प्रभा प्रमाणं, 'प्रज्ञानं ब्रह्म' *
इति श्रुतेः ।

ज्ञानस्वरूपमत्यन्तं निर्मलं परमार्थतः ।

तमेवार्थस्वरूपेण भ्रान्तिदर्शनतस्स्थितम् ॥†

इति विष्णुपुराणे । प्राणा इन्द्रियाणि यत्र जीवे निलीयन्ते तत्पर-
तन्त्रत्वात्, देहस्य धारकाः प्राणापानादयो वा तस्मिन्निलीयन्ते,
प्राणितीति प्राणो जीवः परे पुंसि निलीयत इति वा, प्राणान्
जीवांश्च संहरन्निति वा प्राणनिलयः । पोषयन्नन्नरूपेण प्रा-
णान् प्राणभृत् । प्राणिनो जीवयन् प्राणाल्यैः पवनैः प्राण-
जीवनः,

न प्राणेनापानेन मर्त्यो जीवति कश्चन ।

इतरेण तु जीवन्ति यस्मिन्नेतावुपाश्रितौ ॥‡

इति मन्त्रवर्णात् । तत्त्वं अमृतं सत्यं परमार्थसतत्त्वमित्येते एकार्थ-
वाचिनः परमार्थसतो ब्रह्मणो वाचकाश्शब्दाः । तत्त्वं स्वरूपं
यथावद्वेत्तीति तत्त्ववित् । एकश्चासावात्मा चेति एकात्मा, 'आत्मा
वा इदमेक एवाग्र आसीत्' * इति श्रुतेः,

यच्चाप्नोति यदादत्ते यच्चात्ति विषयानिह ।

यच्चास्य सन्ततो भावस्तस्मादात्मेति गीयते ॥

इति स्मृतेश्च । 'अस्ति जायते वर्धते विपरिणमते अपक्षीयते
नश्यति' इति षड्भावविकारानतीत्य गच्छतीति जन्ममृत्युजरातिगः,

न जायते म्रियते वा विपश्चित् ॥

इति मन्त्रवर्णात् ॥ ११६ ॥

भूर्भुवस्वस्तरुस्तारस्सविता प्रपितामहः ।

यज्ञो यज्ञपतिर्यज्वा यज्ञाङ्गो यज्ञवाहनः ॥ ११७ ॥

भूर्भुवस्वस्समाख्यानि त्रीणि व्याहतिरूपाणि शुक्राणि त्रयी-
साराणि बहुचा आहुः । तैर्होमादिना जगत्त्रयं तरति, प्लवते
वेति भूर्भुवस्वस्तरुः,

अग्नौ प्रास्ताहुतिस्सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ॥*

इति मनुवचनात् । अथ वा—भूर्भुवस्वस्समाख्यलोकत्रयसंसार-
वृक्षो भूर्भुवस्वस्तरुः ; लोकत्रयं वृक्षवद्व्याप्य तिष्ठतीति वा
भूर्भुवस्वस्तरुः । संसारसागरं तारयन् तारः । प्रणवो वा ।
सर्वस्य लोकस्य जनक इति सविता^१ । पितामहस्य ब्रह्मणोपि
पितेति प्रपितामहः । संगन्ता^२ यज्ञः, यज्ञानां पाता, स्वामी
वा यज्ञपतिः,

अहं हि सर्वयज्ञानां भोक्ता च प्रभुरेव च ।†

इति भगवद्वचनात् । यजमानात्मना तिष्ठन् यज्वा । यज्ञा अङ्गा-
न्यस्येति वराहमूर्तिः यज्ञाङ्गः ।

वेदपादो यूषदंष्ट्रः क्रतुहस्तश्चितीमुखः ।

अग्निजिह्वो दर्भरोमा ब्रह्मशीर्षो महातपाः ॥

अहोरात्रेक्षणो दिव्यो वेदाङ्गश्चुतिभूषणः ।

आज्यनासस्सुवतुण्डस्सामघोषस्वनो महान् ॥

धर्मसत्यमयश्श्रीमान् क्रमविक्रमसत्क्रियः ।

प्रायश्चित्तनखो घोरः पशुजानुर्भहाभुजः ॥

^१स पिता इत्यपि पाठः.

*३-७६.

^२यज्ञात्मनेत्यपि पाठः.

†भगव. ९-२४.

उद्गात्रान्त्रो होमलिङ्गः फलबीजमहौषधिः ।
 बाह्यान्तरात्मा मन्त्रस्फिग्विकृतस्सोमशोणितः ॥
 वेदीस्कन्धो हविर्गन्धो हव्यकव्यातिवेगवान् ।
 प्राग्वंशकायो द्युतिमान् नानादीक्षाभिरर्चितः ॥
 दक्षिणाहृदयो योगी महासत्रमयो महान् ।
 उपाकर्म्मोष्ठरुचकः प्रवर्ग्यावर्तभूषणः ॥
 नानाच्छन्दोगतिपथो गुह्योपनिषदासनः ।
 छायापत्रीसहायो वै मेरुशृङ्ग इवोच्छ्रितः ॥*

इति हरिवंशे । फलहेतुभूतान्यज्ञान् वाहयतीति यज्ञवाहनः ॥११७॥

यज्ञभृद्यज्ञकृद्यज्ञी यज्ञभुग्यज्ञसाधनः ।

यज्ञान्तकृद्यज्ञगुह्यमन्नमन्नाद एव च ॥ ११८ ॥

यज्ञं विभर्ति पातीति वा यज्ञभृत् । जगदादौ तदन्ते च
 यज्ञं करोति, कृन्ततीति वा यज्ञकृत् । यज्ञानां तत्समारा-
 धनात्मनां शेषीति यज्ञी । यज्ञं भुङ्क्ते, भुनक्तीति वा यज्ञ-
 भुक् । यज्ञास्साधनं तत्प्राप्ताविति यज्ञसाधनः । यज्ञस्यान्तं
 फलप्राप्तिं कुर्वन् यज्ञान्तकृत् । वैष्णवीऋक्शंसनेन पूर्णाहुत्या
 यज्ञसमाप्तिं करोतीति वा यज्ञान्तकृत् । यज्ञानां गुह्यं ज्ञान-
 यज्ञः, फलाभिसन्धिरहितो वा यज्ञः ; तदभेदोपचारात् ब्रह्म
 यज्ञगुह्यम् । अद्यते अग्निं च भूतानीति अन्नम् । अन्नमत्तीति
 अन्नादः । सर्वं जगदन्नादिरूपेण भोक्तृभोग्यात्मकमेवेति दर्श-
 यितुमेवकारः । च शब्दः सर्वनामामेकस्मिन्परस्मिन्पुंसि समुच्चित्य
 वृत्तिं दर्शयितुम् ॥ ११८ ॥

आत्मयोनिस्स्वयंजातो वैखानस्सामगायनः ।

देवकीनन्दनस्त्रष्टा क्षितीशः पापनाशनः ॥११९॥

आत्मैव योनिरुपादानकारणं नान्यदिति आत्मयोनिः । निमित्तकारणमपि स एवेति दर्शयितुं स्वयंजातः इति । 'प्रकृतिश्च प्रतिज्ञादृष्टान्तानुपरोधात्' * इत्यत्र स्थापितमुभयकारणत्वं हरेः । विशेषेण खननात् वैखानः धरणीं विशेषेण खनित्वा पातालवासिनं हिरण्याक्षं वाराहं रूपमास्थाय जघानेति पुराणे प्रसिद्धम् । सामानि गायतीति सामगायनः । देवक्याः सुतो देवकीनन्दनः ।

ज्योतींषि शुक्राणि च यानि लोके

त्रयो लोका लोकपालास्त्रयी च ।

त्रयोऽग्नयश्चाहुतयश्च पञ्च

सर्वे देवा देवकीपुत्र एव ॥

इति महाभारते । स्रष्टा सर्वलोकस्य । क्षितेर्भूमेरीशः क्षितीशः । दशरथात्मजः कीर्तितः पूजितो ध्यातः स्मृतः पापराशि नाशयन् पापनाशनः ।

पक्षोपवासाद्यत्पापं पुरुषस्य प्रणश्यति ।

प्राणायामशतेनैव तत्पापं नश्यते नृणाम् ॥

प्राणायामसहस्रेण यत्पापं नश्यते नृणाम् ।

क्षणमात्रेण तत्पापं हरेर्ध्यानात्प्रणश्यति ॥

इति वृद्धशातातपे ॥ ११९ ॥

शङ्खभृन्नन्दकी चक्री शार्ङ्गधन्वा गदाधरः ।

रथाङ्गपाणिरक्षोभ्यस्सर्वप्रहरणायुधः ॥ । १२०

सर्वप्रहरणायुधो नमः ॥ १२० ॥

किं जपन्मुच्यते जन्तुर्जन्मसंसारबन्धनात् ।*

इति वचनात् । जपकर्मणा साक्षान्मुक्तिशङ्कायां कर्मणां साक्षान्मुक्तिहेतुत्वं नास्ति ज्ञानेनैव मोक्ष इति दर्शयितुं ' वेदान्तगो ब्राह्मणस्स्यात् ' इत्युक्तम् । कर्मणां त्वन्तःकरणशुद्धिद्वारेण मोक्षहेतुत्वम्,

कषायपक्तिः कर्माणि ज्ञानं तु परमा गतिः ।

कषाये कर्मभिः पक्के ततो ज्ञानं प्रवर्तते ॥

नित्यं ज्ञानं समासाद्य नरो बन्धात्प्रमुच्यते ।

धर्मात्सुखं च ज्ञानं च ज्ञानान्मोक्षोधिगम्यते ॥

योगिनः कर्म कुर्वन्ति सङ्गं त्यक्त्वाऽऽत्मशुद्धये ।†

कर्मणा बध्यते जन्तुर्विद्ययैव विमुच्यते ॥

तस्मात्कर्म न कुर्यन्ति यतयः पारदर्शिनः ।

यथोक्तान्यपि कर्माणि परिहाय द्विजोत्तमः ॥‡

आत्मज्ञाने शमे च स्याद्वेदाभ्यासे च यत्नवान् ॥§

तपसा कल्मषं हन्ति विद्ययाऽमृतमश्नुते ।

इति ॥

ज्ञानमुत्पद्यते पुंसां क्षयात्पापस्य कर्मणः ।

यथाऽऽदर्शतलप्रख्ये पश्यत्यात्मानमात्मनि ॥¶

इत्यादिस्मृतिभ्यः, ' तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनशाकेन '¶ ' येन केन च यजेताऽपि दर्विहोमेनानुपहतमना एव भवति ' इत्यादि श्रुतिभ्यः । ज्ञाना-
देव मोक्षः, ' ब्रह्मविदामोति परम् '* ' तरति शोकमात्मावित् '†† ' ब्रह्मविद्वद्ब्रह्मैव भवति ' ' ब्रह्मैव सन् ब्रह्माप्येति '‡‡ । ' तमेवं विदित्वाऽतिमृत्युमेति नान्यः पन्था विद्यतेऽयनाय '§§ इति ।
' विद्वान्न बिभेति कुतश्चन ' ¶¶

* १. † भगव. . ‡ शान्ति. २४१-७. २०४-८. § मनु. १२-९२.

¶ बृह. ६-४-२२.

** तै. उ. २-१.

†† छान्दो. ७-१-३.

‡‡ तै. आ. २-२.

§§ श्वेता. ३-८.

¶¶ तै. उ. २-९.

इह चेदवेदीदथ सत्यमस्ति न-चेदिहावेदीन्महती विनष्टिः ।*
 यदा चर्मवदाकाशं वेष्टयिष्यन्ति मानवाः ।
 तदा देवमविज्ञाय दुःखस्यान्तो भविष्यति ॥†
 न कर्मणा न प्रजया धनेन त्यागेनैके अमृतत्वमानशुः ‡
 वेदान्तविज्ञानसुनिश्चितार्थास्संन्यासयोगाद्यतयश्शुद्धसत्त्वाः ।§
 ते ब्रह्मलोके तु परान्तकाले परामृतात्परि मुच्यन्ति सर्वे ॥

इत्यादिश्रुतिभ्यः । शूद्रः सुखमवाप्नुयात् श्रवणेनैव ; न तु
 जपयज्ञेन, ' तस्माच्छूद्रो यज्ञेऽनवकल्लतः ' § इति श्रुतेः ।

श्रावयेच्चतुरो वर्णान् कृत्वा ब्राह्मणमग्रतः ।

इति महाभारते श्रवणमनुज्ञायते ।

सुगतिमियाच्छ्रवणाच्च शूद्रयोनिः ।

इति हरिवंशे । यश्शूद्रः शृणुयात् स सुखमवाप्नुयात् इति व्यव-
 हितेन सम्बन्धः, त्रैवर्णिकानां कीर्तयेदित्यनेन ॥ १२३ ॥

धर्मार्थी प्राप्नुयाद्धर्ममर्थार्थी चार्थमाप्नुयात् ।

कामानवाप्नुयात्कामी प्रजार्थी चाप्नुयात्प्रजाम् १२४

चक्षुरादीनामात्मयुक्तेन मनसाऽधिष्ठितानां स्वेषु स्वेषु विषयेष्वा-
 नुकूल्यात् प्रवृत्तिः कामः । प्रजा सन्ततिः ॥ १२४ ॥

भक्तिमानित्यादिना भक्तिमतः शुचेः सततमुद्युक्तस्यैकाग्रचित्तस्य
 श्रद्धाढ्यः विशिष्टाधिकारिणः फलविशेषं दर्शयति—

भक्तिमान्यस्सदोत्थाय शुचिस्तद्व्रतमानसः ।

सहस्रं वासुदेवस्य नाम्नामेतत्प्रकीर्तयेत् ॥ १२५ ॥

यशः प्राप्नोति विपुलं याति प्राधान्यमेव च ।

अचलां श्रियमाप्नोति श्रेयः प्राप्नोत्यनुत्तमम् ॥ १२६

न भयं कचिदाप्नोति वीर्यं तेजश्च विन्दति ।
 भवत्यरोगो द्युतिमान् बलरूपगुणान्वितः ॥१२७॥
 रोगार्तो मुच्यते रोगात् बद्धो मुच्येत बन्धनात् ।
 भयान्मुच्येत भीतस्तु मुच्येतापन्न आपदः ॥१२८॥
 दुर्गण्यतितरत्याशु पुरुषः पुरुषोत्तमम् ।
 स्तुवन्नामसहस्रेण नित्यं भक्तिसमन्वितः ॥ १२९ ॥
 वासुदेवाश्रयो मर्त्यो वासुदेवपरायणः ।
 सर्वपापविशुद्धात्मा याति ब्रह्म सनातनम् ॥१३०॥
 न वासुदेवभक्तानामशुभं विद्यते कचित् ।
 जन्ममृत्युजराव्याधिभयं नैवोपजायते ॥ १३१ ॥
 इमं स्तवमधीयानश्चद्वाभक्तिसमन्वितः ।
 युज्येतात्मसुखक्षान्तिश्रीधृतिस्मृतिकीर्तिभिः १३२

श्रद्धा आस्तिक्यबुद्धिः । भक्तिः भजनं तात्पर्यम् । आत्मनः
 सुखं आत्मसुखं । तेन च क्षान्त्यादिभिश्च युज्यते ॥ १३२ ॥

नक्रोधो न च मात्सर्यं नलोभो नाशुभा मतिः ।
 भवन्ति कृतपुण्यानां भक्तानां पुरुषोत्तमे ॥१३३॥

नक्रोधः नलोभः नाशुभा मतिः इति अकारानुबन्धरहितेन
 नकारेण समस्तं पदत्रयं; क्रोधादयो न भवन्ति, मात्सर्यं च न
 भवतीत्यर्थः ॥ १३३ ॥

‘द्यौस्सचन्द्रार्कनक्षत्रा’ इत्यादिना स्तुत्यस्य वासुदेवस्य माहात्म्यकथनेनोक्तानां फलानां प्राप्तिवचनं यथार्थवादो नार्थवाद इति दर्शयति—

द्यौस्सचन्द्रार्कनक्षत्रा खं दिशो भूर्महोदधिः ।
 वासुदेवस्य वीर्येण विधृतानि महात्मनः ॥१३४॥
 ससुरासुरगन्धर्वं सयक्षोरगराक्षसम् ।
 जगद्वशे वर्ततेदं कृष्णस्य सचराचरम् ॥ १३५ ॥
 इन्द्रियाणि मनो बुद्धिस्सत्त्वं तेजो बलं धृतिः ।
 वासुदेवात्मकान्याहुः क्षेत्रं क्षेत्रज्ञ एव च ॥१३६॥
 सर्वागमानामाचारः प्रथमं परिकल्पते ।
 आचारः प्रभवो धर्मो धर्मस्य प्रभुरच्युतः ॥१३७॥

सर्वागमानामाचारः इत्यनेनावान्तरवाक्येन सर्वधर्माणामाचारवत् एवाधिकार इति दर्शयति ॥ १३७ ॥

ऋषयः पितरो देवा महाभूतानि धातवः ।
 जङ्गमाजङ्गमं चेदं जगन्नारायणोद्भवम् ॥ १३८ ॥
 योगो ज्ञानं तथा साङ्ख्यं विद्याशिल्पादिकर्म च ।
 वेदाश्शास्त्राणि विज्ञानमेतत्सर्वं जनार्दनात् ॥१३९॥
 एको विष्णुर्महद्भूतं पृथग्भूतान्यनेकशः ।
 त्रीन्लोकान्व्याप्य भूतात्मा भुङ्क्ते विश्वभुगव्ययः १४०
 इमं स्तवं भगवतो विष्णोर्व्यासेन कीर्तितम् ।
 पठेद्य इच्छेत्पुरुषश्चेयः प्राप्तुं सुखानि च ॥१४१॥

इमं स्तवं इत्यादिना सहस्रशाखाज्ञानेन सर्वज्ञेन भगवता
कृष्णद्वैपायनेन साक्षान्नारायणेन कृतमिति सर्वैरेव सादरं पठितव्यं
सर्वफलसिद्धय इति दर्शयति ॥ १४१ ॥

विश्वेश्वरमजं देवं जगतः प्रभवाप्ययम् ।

भजन्ति ये पुष्कराक्षं न ते यान्ति पराभवम् ॥ १४२ ॥

इति श्रीमहाभारते आनुशासनिके भीष्मयुधिष्ठिरसंवादे
विष्णोर्दिव्यसहस्रनामस्तोत्रं नाम एकोन-
पञ्चाशदधिकशततमोऽध्यायः.

‘विश्वेश्वरम्’ इत्यादिना विश्वेश्वरोपासनादेव स्तोतारस्ते धन्याः
कृतार्थाः कृतकृत्या इति दर्शयति ।

प्रमादात्कुर्वतां कर्म प्रच्यवेताध्वरेषु यत् ।
स्मरणादेव तद्विष्णोस्संपूर्णं स्यादिति श्रुतिः ॥
आदरेण यथा स्तौति धनवन्तं धनेच्छया ।
तथा चेद्विश्वकर्तारं को न मुच्येत बन्धनात् ॥
इति व्यासवचनम् ॥ १४२ ॥

सहस्रनामसम्बन्धिव्याख्या सर्वसुखावहा ।
श्रुतिस्मृतिन्यायमूला रचिता हरिपादयोः ॥

इति श्रीगोविन्दभगवत्पूज्यपादशिष्यपरमहंस-
परिव्राजकाचार्यश्रीशङ्करभगवद्विरचितं
विष्णुसहस्रनामभाष्यम्.

सनत्सुजातीयभाष्यम्.

नमः पुंसे पुराणाय पूर्णानन्दाय विष्णवे ।

निरस्तनिखिलध्वान्ततेजसे विश्वहेतवे ॥

॥ नम आचार्येभ्यो ब्रह्मविद्यासंप्रदायकर्तृभ्यः ॥

सनत्सुजातीयविवरणं संक्षेपतो ब्रह्मजिज्ञासूनां सुखावबोधाया-
रम्यके ॥

स्वतश्चित्सदानन्दाद्वितीयब्रह्मस्वरूपोप्यात्मा स्वाश्रयया स्वविषय-
या* अविद्यया स्वानुभवगम्यया साभासया स्वाभाविकचित्सदा-
नन्दाद्वितीयब्रह्मात्मभावात्प्रच्युतः अनात्मनि देहादावात्मभावमापन्नः
अप्राप्ताशेषपुरुषार्थः प्राप्ताशेषानर्थः अविद्याकर्मपरिकल्पितैरिव
साधनैरिष्टप्राप्तिमनिष्टपरिहृतिं चाकांक्षन् लौकिकवैदिकसाधनैरनुष्ठि-
तैरपि परमपुरुषार्थं मोक्षाख्यमलभमानो मकरादिभिरिव रागद्वेषा-
दिभिरितस्तत आकृष्यमाणः सुरनरतिर्यगादिप्रभेदभिन्नासु नाना-
योनिषु परिवर्तमानो मुह्यमानस्संसरन् कथञ्चित्पुण्यवशाद्वेदोदितेन
ईश्वरार्थकर्मानुष्ठानेनापगतरागादिमलः अनित्यादिदोषदर्शनेनोत्पन्नेहा-
मुत्रफलभोगविरागः वेदान्तेभ्यः प्रतीयमानं ब्रह्मात्मभावं बुभुत्सुः
वेदोदितशमदमादिसाधनसम्पन्नः ब्रह्मविदमाचार्यमुपेत्य आचार्यानुसा-
रेण वेदान्तश्रवणादिना 'अहं ब्रह्मास्मि' इति ब्रह्मात्मतत्त्वमव-
गम्य निवृत्ताज्ञानतत्कार्यः ब्रह्मरूपोवातिष्ठत इतीयं वेदान्तानां
मर्यादा ॥

*स्वविषययेति केषुचित्कोशेषु नास्ति.

†अविद्यापरिकल्पितैरित्येव क्वचित्पाठः, क्वचित्तु अविद्याकामेत्यधिकश्च.

एतत्सर्वं क्रमेण दर्शयिष्यति भगवान् सनत्सुजातः ॥

धृतराष्ट्रः शोकमोहाभितप्तः 'तरति शोकमात्मवित्'* इति
वेदान्तवादमुपश्रुत्य ब्रह्मविद्यया विना शोकापनयनमशक्यं मन्वानः

अनुक्तं यदि ते किञ्चिद्वाचा विदुर विद्यते ।

तन्मे शुश्रूषते ब्रूहि विचित्राणीह भाषसे ॥†

इति विदुरायोक्तवान् । स च श्रुतवाक्योपि परमकारुणिकः
सर्वज्ञस्सन् ब्रह्मविद्यां विशिष्टाधिकारिविषयां मन्वानः

शूद्रयोनावहं जातो नातोऽन्यद्वक्तुमुत्सहे ॥

इति शूद्रयोनिजत्वादौपनिषद्ब्रह्मात्मतत्त्वज्ञाने नाहमधिकृत इत्युक्त्वा
कथमेनं ब्रह्मविद्यया परमे पदे परमात्मनि पूर्णानन्दे स्वाराज्ये
स्थापयिष्यामीति मन्वानः छान्दोग्योपनिषत्प्रसिद्धमितिहासं स्मृत्वा
नान्योस्मादस्मै भूमानं तमसः परं परमात्मानं दर्शयितुं शक्त्या-
दिति मत्वा तमेव भगवन्तं सनत्सुजातं योगबलेनाहूय प्रत्युत्था-
नादिभिर्भगवन्तं पूजयित्वा—

भगवन्संशयः कश्चिद्धृतराष्ट्रस्य मानसे ।

यो न शक्यो मया वक्तुं त्वमस्मै वक्तुमर्हसि ॥

श्रुत्वाऽयं यं मनुष्येन्द्रस्सर्वदुःखातिगो भवेत् ।

लाभालाभौ प्रियद्वेष्यौ तथैव च जरान्तकौ ॥

विषहेत मदोन्मादौ श्रुत्पिपासे भयाभये ।

अरतिं चैव तन्द्रीं च कामक्रोधौ क्षयोदयौ ॥†

इति भगवन् येनासौ सकलसंसारकारणधर्माधर्मविवर्जितः सुखदुःखा-
तिगो मुक्तो भवेत् तमस्मै धृतराष्ट्राय वक्तुमर्हसीत्युक्तवान् ॥

वैशम्पायन उवाच—

ततो राजा धृतराष्ट्रो मनीषी

संपूज्य वाक्यं विदुरेरितं तत् ।

सनत्सुजातं रहिते महात्मा

पप्रच्छ बुद्धिं परमां बुभूषन् ॥ १ ॥

ततः एतद्वाक्यसमनन्तरं विदुरेण सनत्सुजातं प्रति ईरितं उक्तं यत् वाक्यं तत् सम्पूज्य संमान्य, सनत्सुजातं सनदिति सनातनं ब्रह्मोच्यते हिरण्यगर्भाख्यं, तस्मात्सनातनात् ब्रह्मणो मानसात् ज्ञानवैराग्यादिसमन्वितः सुष्ठु जात इति सनत्सुजातः इत्युक्तो भगवान् सनत्कुमारः ; तं रहिते रहसि प्राकृतजनवर्जिते देशे महात्मा महाबुद्धिः पप्रच्छ पृष्टवान् बुद्धिं परमां उत्तमां पूर्णानन्दाद्वितीयविषयाम् । किमर्थं ? बुभूषन् भवितुमिच्छन् ब्रह्मविद्यया अपहतमात्मानं लब्धुमिच्छन्नित्यर्थः ॥ १ ॥

धृतराष्ट्र उवाच—

सनत्सुजात यदिदं शृणोमि

मृत्युर्हि नास्तीति तवोपदेशम् ।

देवासुरा आचरन्ब्रह्मचर्य-

ममृत्यवे तत्कतरन्नु सत्यम् ॥ २ ॥

हे सनत्सुजात ! यत् मृत्युर्हि नास्तीति शिष्यान्प्रति उपदिष्टमिति विदुरः प्राह, देवासुराः पुनः अमृत्यवे मृत्योरभावाय अमृतत्वप्राप्तये ब्रह्मचर्यं आचरन् इन्द्रविरोचनादयः गुरौ

वासं कृतवन्तः । श्रूयते च छान्दोग्ये—“तद्धोभये देवा
असुरा अनुबुधारे ” इत्याद्यारभ्य “तौ ह द्वात्रिंशतं वर्षाणि
ब्रह्मचर्यमूषतुः ”* इत्यन्तेनेन्द्रविरोचनयोः प्रजापतौ ब्रह्मचर्यचरणं
“एकशतं ह वै वर्षाणि मघवा प्रजापतौ ब्रह्मचर्यमुवास ”* इति
च । यदि मृत्युर्नास्तीति तव पक्षः कथं तर्हि देवासुराणाममृत्यवे
ब्रह्मचर्यचरणं ; तत् तयोर्मृत्युसद्भावासद्भावपक्षयोः कतरन्नु सत्यं,
यत्सत्यं तद्वक्तुमर्हसीत्यभिप्रायः ॥ २ ॥

श्रीसनत्सुजात उवाच—

एवं षष्ठः प्राह भरवान् सनत्सुजातः—

अमृत्युः कर्मणा केचिन्मृत्युर्नास्तीति चापरे ।
शृणु मे ब्रुवतो राजन् यथैतन्मा विशङ्किथाः ॥३॥

केचित् पुनरविद्याधिरूढाः परमार्थतो मृत्युसद्भावं मन्यमानाः
वेदोक्तेन कर्मणा अमृत्युः अमृतत्वं भवतीति मत्वा अमृत्यवे
अमृतत्वप्राप्तये वेदोक्तं कर्माचरन्ति । तथा अन्ये विषयविषान्धाः
विषयव्यतिरेकेण निर्विषयं मोक्षममन्यमानाः कर्मणैव अमृत्युं
अमरणत्वं देवादिभावं वर्णयन्ति । तत्रैव च रागिगीतं श्लोक-
मुदाहरन्ति—

अपि वृन्दावने शून्ये सुगालत्वं स इच्छतु ।

न तु निर्विषयं मोक्षं कदाचिदपि गौतम ॥

इति । तथैव च परमात्मव्यतिरेकेण द्वितीयमपश्यन्तो ज्ञानकर्मभ्या-
ममृतत्वं वर्णयन्ति ।

अपरे पुनरद्वितीयात्मदर्शिनः आत्मव्यतिरेकेण द्वितीयमपश्यन्तो

मृत्युर्नास्तीति वर्णयन्ति हे राजन्! यथा एतत् पक्षयोरविरोधः
सम्भवति तथा ब्रुवतो मे मम वाक्यं शृणु मा विशङ्किथाः
मयोक्तेऽर्थे शङ्कां मा कृथाः ॥ ३ ॥

कथम्?—

उभे सत्ये क्षत्रियाद्यप्रवृत्ते

मोहो मृत्युस्सम्मतो यः कवीनाम् ।

प्रमादं वै मृत्युमहं ब्रवीमि

सदाऽप्रमादममृतत्वं ब्रवीमि ॥ ४ ॥

ये पूर्वोक्ते मृत्योरस्तित्वनास्तित्वे ते उभे हे क्षत्रिय! आद्य-
प्रवृत्ते य आदिसर्गस्तमारभ्य प्रवृत्ते । अथवा क्षत्रियाद्य! क्षत्रिय-
प्रधान! प्रवृत्ते वर्तमाने । कथं पुनरुभयोः परस्परविरुद्धयोः अस्ति-
त्वनास्तित्वयोः सत्यत्वमिति? तत्राह—मोहो मृत्युस्सम्मतो यः
कवीनां इति । भवेदयं विरोधः अस्तित्वनास्तित्वयोः, यदि
परमार्थरूपो मृत्युः स्यात् । कस्तर्हि मृत्युः? यो मोहो
मिथ्याज्ञानमनात्मनि आत्माभिमानः स मृत्युः केषाञ्चित् कवीनां
मतः; अहं तु न तथा मृत्युं ब्रवीमि । कथं तर्हि? प्रमादं
वै मृत्युं अहं ब्रवीमि । प्रमादः प्रच्युतिः स्वाभाविकब्रह्मभा-
वात् । तं प्रमादं मिथ्याज्ञानस्यापि कारणं आत्मानवधा-
रणमात्माज्ञानं मृत्युं जननमरणादिसर्वानर्थबीजं अहं ब्रवीमि ।
तथा सदाऽप्रमादं स्वाभाविकस्वरूपेणावस्थानं अमृतत्वं ब्रवीमि ।
तथा च श्रुतिः स्वरूपावस्थानमेव मोक्षपदं दर्शयति—‘परं
ज्योतिरुपसम्पद्य स्वेन रूपेणाभिनिष्पद्यते’* इति । तथा अनु-
गीतासु स्पष्टमाह—

एको यज्ञो नास्ति ततो द्वितीयो यो हृच्छयस्तमहमनुब्रवीमि ।

यस्मिन्निष्ठा सर्वमिदं ग्रसित्वा स्वरूपसंस्थाश्च भवन्ति मर्त्याः॥*

इति । यत एवं स्वरूपावस्थानलक्षणो मोक्षः अत एव चतुर्विधक्रियाफलविलक्षणत्वादेव न कर्मसाध्यममृतत्वं ; नापि समुच्चिताभ्यां ज्ञानकर्मभ्यामिति “ अमृत्युः कर्मणा केचित् ” इत्येतदनुपपन्नमेवेत्युक्तं भवति । वक्ष्यति चास्य पक्षस्य स्वयमेव निराकरणम्—

कर्मोदये कर्मफलानुरागास्तत्रानुयान्ति न तरन्ति मृत्युम् ।

ज्ञानेन विद्वांस्तेज अभ्येति नित्यं न विद्यते ह्यन्यथा तस्य पन्थाः॥†
इति ॥ ४ ॥

कथमेतदवगम्यते ‘प्रमादो मृत्युरप्रमादोऽमृतत्वम्’ इति ? तत्राह—

प्रमादाद्वै असुराः पराभव-

न्नप्रमादाद्ब्रह्मभूतास्सुराश्च ।

न वै मृत्युर्व्याघ्र इवाप्ति जन्तू-

न्नाप्यस्य रूपमुपलभ्यते हि ॥ ५ ॥

प्रमादात् स्वाभाविकब्रह्मभावप्रचयवनात् अनात्मनि देहादावात्मभावात् असुराः विरोचनप्रभृतयः पराभवन् पराभूताः । तथा च श्रुतिः—‘ अनुफलभ्यात्मानम् ’ इत्यारभ्य ‘ देवा वा असुरा वा ते पराभविष्यन्ति ’ इत्यन्तेन । तथा अप्रमादात् स्वाभाविकचित्सदानन्दद्वितीयब्रह्मात्मनाऽवस्थानात् ब्रह्मभूतास्सुराश्च इन्द्रादयः । तथा च श्रुतिः—“ तं वा एतं देवा आत्मानं उपासते तस्माच्च तेषां सर्वे लोका आप्तास्सर्वे च कामाः ”‡ इत्या-

*आश्वमेधिके पर्वणि २६ अध्याये एतच्छ्लोक सजातीया एव “ एकंशस्ता ”

इत्यादयो दृश्यन्ते.

†१-९.

‡छान्दो. ८-१२-६.

दिना । अथवा—असुषु प्राणेषु इन्द्रियेष्वेव रमन्त इत्यसुराः
 अनात्मविदो वैषयिकाः प्राणिनोऽसुराः । ते स्वाभाविकब्रह्मभाव-
 मतिक्रम्य अनात्मनि देहादावात्मभावमापन्नाः पराभवन् तिर्यगादि-
 योनिमापन्नाः । तथा च बह्वचब्राह्मणोपनिषत्—“तस्मान्न प्रमाद्येत्त-
 न्नातीयान्न ह्यत्यायन्पूर्वे येऽत्यायंस्ते पराबभूवुः ” इत्यारभ्य “ या
 वै ता इमाः प्रजास्तिस्त्रोत्यायमायन्तानीमानि वयांसि वङ्गावगधा-
 श्वेरपादाः ’* इति । तथा स्वस्मिन्नात्मन्येव रमन्ति इत्यात्मविदः
 सुराः । तथा चोक्तम्—

आत्मन्येव रतिर्येषां स्वस्मिन्ब्रह्मणि चाचले ।

तै सुरा इति विख्यातास्सूरयश्च सुरा मताः ॥

इति । ते अप्रमादात् स्वाभाविकब्रह्मात्मनाऽवस्थानात् ब्रह्मभूताः
 निवृत्तमिथ्याज्ञानतत्कार्याः ब्रह्मैव संवृता इत्यर्थः ॥

नन्वन्य एव सर्वजन्तूनां उपसंहारको मृत्युः प्रसिद्धः, कथ-
 मुच्यते ‘ प्रमादं वै मृत्युमहं ब्रवीमि ’ इति ? तत्राह—न वै
 मृत्युरिति । न वै मृत्युर्व्याघ्र इवात्ति भक्षयति प्राणिनः ।
 यदि भक्षयेत् व्याघ्रस्येव अस्य रूपमुपलभ्येत । न च उपलभ्यते ।
 तस्मान्नास्त्येव मृत्युः ॥ ९ ॥

ननूपलभ्यते सावित्र्युपाख्याने—

अथ सत्यवतः कायात्पाशवद्धं वशं गतम् ।

अङ्गुष्ठमात्रं पुरुषं निश्चकर्ष यमो बलात् ॥†

इति । कथमुच्यते नास्य रूपमुपलभ्यत इति ? तत्राह—

यमं त्वेके मृत्युमतोन्यमाहु-

रात्मावासममृतं ब्रह्मचर्यम् ।

पितृलोके राज्यमनुशास्ति देव-

शिवशिवानामशिवोऽशिवानाम्॥६॥

सत्यमुपलभ्यते; तथाऽपि नासौ साक्षान्मृत्युः । कस्तर्हि? यः प्रमादाख्यो मृत्युः अज्ञानं स एव, साक्षाद्विनाशहेतुत्वात् । तथा अज्ञानस्य विनाशहेतुत्वं श्रूयते 'न चेदिहावेदीन्महती विनष्टिः'* इति । बृहदारण्यके प्रमादाख्यस्याज्ञानस्य साक्षान्मृत्युत्वं दर्शितम्— 'मृत्युर्वै तमो ज्योतिरमृतम्'† इति । यस्मात्प्रमाद एव साक्षात्सर्वानर्थबीजं तस्मान्न प्रमाद्येत चित्सदानन्दाद्वितीयब्रह्मभावेनावतिष्ठेत इत्यर्थः । तथा चाज्ञानस्य बन्धहेतुत्वं विज्ञानस्य मोक्षहेतुत्वमुक्तं भगवता—

अज्ञानेनावृतं ज्ञानं तेन मुह्यन्ति जन्तवः ॥‡

इति । यस्मात्प्रमाद एव मृत्युः अप्रमादोऽमृतत्वं, अत एव न कर्मसाध्यं नापि कर्मप्राप्यं; नित्यसिद्धत्वात्, नित्यप्राप्तत्वाच्च । तथा च श्रुतिः—

एष नित्यो महिमा ब्राह्मणस्य न कर्मणा वर्धते नो कनीयान् ।
तस्यैव स्यात्पदवित्तं विदित्वा न लिप्यते कर्मणा पापकेन ॥†
इति । तथा—

तमेव विदित्वाऽतिमृत्युमेति नान्यः पन्था विद्यतेऽयनाय ॥§

तमेव धीरो विज्ञाय प्रज्ञां कुर्वीत ब्राह्मणः ॥†

इति ज्ञानस्यैव मोक्षसाधनत्वं दर्शितम् । तथा—

*केनो. १३.

†बृहदा. ३-३-२८. ६-४-२३. ६-४-२९.

‡भग. ५-१५.

§श्वेताश्र. ६-१५.

न चक्षुषा गृह्यते नापि वाचा नान्यैर्देवैस्तपसा कर्मणा वा ।

ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः॥*

इति । वक्ष्यति च भगवान् ज्ञानस्यैव मोक्षसाधनत्वम्—

अन्तवन्तः क्षत्रिय ते जयन्ति लोकान्जनाः कर्मणा निर्मितेन ।

इति ॥

एवं मृत्युं जायमानं विदित्वा ज्ञानेन तिष्ठन्न बिभेति मृत्योः ।†

इति च । तथा च मोक्षधर्मे—

कर्मणा बध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः ॥‡

इति †

ज्ञानं विशिष्टं न तथा हि यज्ञा ज्ञानेन दुर्गे तरते न यज्ञैः ।

इति च । तथा च ज्ञानस्यैव मोक्षसाधनत्वं मन्यमानस्सर्वकर्म-
परित्यागमाह भगवान् वेदाचार्यो मनुः—

यथोक्तान्यपि कर्माणि परिहाप्य द्विजोत्तमः ।

आत्मज्ञाने शमे च स्याद्वेदाभ्यासे च यत्नवान् ॥§

इति । तथाऽऽह भगवान्परमेश्वरः—

ज्ञानं तु केवलं सम्यगपवर्गफलप्रदम् ।

तस्माद्भवद्भिर्विमलं ज्ञानं कैवल्यसाधनम् ॥

विज्ञातव्यं प्रयत्नेन श्रोतव्यं दृश्यमेव च ।

एकस्सर्वत्रगो ह्यात्मा केवलश्चितिमात्रकः ॥

आनन्दो निर्मलो नित्यस्स्यादेतत्साङ्ख्यदर्शनम् ।

एतदेव परं ज्ञानमेतन्मोक्षोनुगीयते ॥

एतत्कैवल्यममलं ब्रह्मभावश्च वर्णितः ।

आश्रित्यैतत्परं तत्त्वं तन्निष्ठास्तत्परायणाः ॥

गच्छन्ति मां महात्मानो यतयो धीतमत्सराः ।

इति । ननु एवं चेत्तर्हि कर्माणि नानुष्ठेयानि? न नानुष्ठेया
किन्तु ज्ञानिना अननुष्ठेयान्येव । तथा चाह भगवान्वासुदेवः-

यस्त्वात्मरतिरेव स्यादात्मनृमश्च मानवः ।

आत्मन्येव च सन्तुष्टस्तस्य कार्यं न विद्यते ॥*

इति । तथा च ब्रह्माण्डपुराणे कावपेयाः—

किमद्य नश्चाध्ययनेन कार्यं किमर्थवन्तश्च मस्मैर्यजामः ।

प्राणं हि वाऽप्यनले जोहवीमः प्राणानले जुहवीमीति वाचम्

इति । तथा च बृहचब्राह्मणोपनिषत्—‘किमर्थं वयमध्येप्यामहे’ इति
तथा च बृहदारण्यके विदुषः कर्मसंन्यासं दर्शयति—‘एतद्ध
वैतत्पूर्वं विद्वांसः प्रजां न कामयन्ते किं प्रजया कश्चिद्व्या
येषां नोयमात्माऽयं लोक इति ते ह स्म पुत्रेषणायाश्च वित्तेषणाय
लोकैषणायाश्च व्युत्थायाथ भिक्षाचर्यं चरन्ति’† इति । तथा लैङ्गे-

ज्ञानामृतेन नृमस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्वचित् ॥‡

इति । तथा च आथर्वणी श्रुतिः—

नैतद्विद्वानृषिणा विधेये न रुन्ध्यते विधिना शब्दकारः ।

इति । केन तर्ह्यनुष्ठेयानि? अज्ञानिना आरुरुक्षुणा सर्वकर्मा
सर्वदाऽनुष्ठेयानि; न ज्ञानिना । तथा चाह भगवान्—

लोकेऽस्मिन् द्विविधा निष्ठा पुरा प्रोक्ता मयाऽनघ ।

ज्ञानयोगेन सांख्यानां कर्मयोगेन योगिनाम् ॥* इति ।

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥*

इति च । तथा चाह भगवान्सत्यवतीसुतः—

*गी. ३-१७. ३-३. ६-३.

†६-४-२३.

‡इदं पद्यं श्वेताश्वतरोपनिषद्भाष्ये उपोद्घाते लैङ्गवचनोदाहरणानन्तरं ‘शि
धर्मोत्तरे’ इत्यारभ्य लिखितम्.

द्वाविमावथ पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तौ च व्यवस्थितः ॥*

इति ॥

नन्वेवमारुरुक्षूणामपि कर्माणि नानुष्ठेयानि, कर्मणां बन्धहेतु-
त्वात् । तथा चोक्तम्—

कर्मणा बध्यते जन्तुर्विद्यया च विमुच्यते ।*

इति । सत्यम्, तथाऽपि ईश्वरार्थतया फलनिरपेक्षमनुष्ठीयमानानि न
बन्धहेतूनि । तथा चोक्तं भगवता—

यज्ञार्थात्कर्मणोऽन्यत्र लोकोऽयं कर्मबन्धनः ।

तदर्थं कर्म कौन्तेय मुक्तसङ्गस्समाचर ॥†

इति । किमर्थं तर्हि तेषामनुष्ठानम् ? सत्त्वशुद्ध्यर्थमिति ब्रूमः—
तथा चोक्तं भगवता—

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वाऽऽत्मशुद्ध्यर्थे ॥ इति ।†

यज्ञो दानं तपश्चैव पावनानि मनीषिणाम् ॥ इति ।†

गतसङ्गस्य मुक्तस्य ज्ञानावस्थितचेतसः ।

यज्ञायाचरतः कर्म समग्रं प्रविलीयते ॥†

इति च । तथा च—

कषायपक्तिः कर्माणि ज्ञानं तु परमा गतिः ।

कषाये कर्मभिः पक्वे ततो ज्ञानं प्रवर्तते ॥

इति । ननु कर्मणामपि मोक्षहेतुत्वं श्रूयते—

विद्यां चाविद्यां च यस्तद्वेदोभयं सह । इति ।‡

कुर्वन्नेवेह कर्माणि जिजीविषेच्छतं समाः ।‡

इति च । तथा च मनुः—

तपो विद्या च विप्रस्य निश्श्रेयसकरे उभे ।*

इति । नैतत्, पूर्वापराननुसन्धाननिबन्धनोयं भ्रमः । तथा हि—

विद्यां चाविद्यां च यस्तद्वेदोभयं सह ।

इत्युक्ता

अविद्यया मृत्युं तीर्त्वा विद्ययाऽमृतमश्नुते ॥†

इति विद्याविद्ययोर्भिन्नविषयत्वेन समुच्चयाभावः श्रुत्यैव दर्शितः ।

इममेवार्थं स्पष्टयति[न] भगवान्मनुः—

तपो विद्या च विप्रस्य निश्श्रेयसकरे उभे ।

इत्युक्ते समुच्चयाशङ्का माभूदिति

तपसा कल्मषं हन्ति विद्ययाऽमृतमश्नुते ।*

इति तपसो नित्यनैमित्तिकलक्षणस्य कर्मणः अन्तःकरणशुद्धावेव विनियोगं दर्शितवान् । तथा ' ईशावास्यमिदं सर्वम् '‡ इति सर्वस्य तावन्मात्रत्वमुक्त्वा तदात्मभूतस्य सर्वस्य तावन्मात्रत्वं पश्य-
तस्तद्दर्शनेनैव कृतार्थस्य साध्यान्तरमपश्यतः ' तेन त्यक्तेन भुञ्जी-
थाः '‡ इति त्यागेनैवात्मपरिपालनमुक्त्वा अतदात्मवेदिनः केन तर्हि आत्मपरिपालनमित्याशङ्क्याह—

कुर्वन्नेवेह कर्माणि जिजीविषेच्छतं समाः ।

एवं त्वयि नान्यथेतोस्ति न कर्म लिप्यते नरे ॥‡ इति ।

एवंभूते त्वयि नरमात्राभिमानिन्यज्ञे अविद्यानिमित्तोत्तरपूर्वाघयो-
रश्लेषविनाशाभावात् कुर्वन्नेव सदा यावज्जीवं कर्म जिजीविषेदित्य-
ज्ञस्य नरमात्राभिमानिनः शुद्ध्यर्थं यावज्जीवं कर्माणि दर्शयति ।
अत एभिरपि वाक्यैः कर्मणां शुद्धिसाधनत्वमेवावगम्यते, न

मोक्षसाधनत्वम् । यदप्युक्तम्—‘तेनैति ब्रह्मवित्पुण्यकृतैजसश्च’*
इति चशब्दात्समुच्चयवगम्यते . इति—तदपि प्रसिद्धश्रुतिविनियो-
गानुसारेणैव योजयितव्यम् । तथाचानुगीतासु स्पष्टमाह भगवान्
कर्मणां शुद्धिद्वारेणैव मोक्षसाधनत्वम्—

नित्यनैमित्तिकैश्शुद्धैः फलसङ्गविवर्जितैः ।

सत्त्वशुद्धिमवाप्स्याथ योगारूढो भविष्यति ॥

योगारूढस्ततो याति तद्विष्णोः परमं पदम् ॥

गुरुभक्त्या च धृत्या च धर्मभक्त्या श्रुतेन च ।

विष्णुभक्त्या च सततं ज्ञानमुत्पद्यतेऽमलम् ॥

तस्माद्धर्मपरो भूत्वा वेदास्तिक्यसमन्वितः ।

कुर्वन्वै नित्यकर्माणि यथाशक्ति स बुद्धिमान् ॥

फलानि परासाद्य वासुदेवे परात्मनि ।

शुद्धसत्त्वो भवत्येव योगारूढश्च जायते ॥

इति । वक्ष्यति च भगवान् सनत्सुजातशुद्धिद्वारेणैव मोक्ष-
साधनत्वम्—

तदर्थमुक्तं तपसैव कर्मणा ताभ्यामसौ पुण्यमुपैति विद्वान् ।

पुण्येन पापं विनिहत्य पश्चात्स जायते ज्ञानविदीपितात्मा ॥

ज्ञानेन चात्मानमुपैति विद्वान्†

इति । ननु कथं सत्त्वशुद्धिद्वारेणैव मोक्षसाधनत्वं ? विनाऽपि सत्त्व-
शुद्धिं ज्ञानेनैव मोक्षस्सिद्ध्यत्येव । सत्यम् । ज्ञानेनैव मोक्षः
सिद्ध्यति ; किन्तु तदेव ज्ञानं सत्त्वशुद्धिं विना नोत्पद्यत इति वयं
ब्रूमः । तथा चोक्तम्—

ज्ञानमुत्पद्यते पुंसां क्षयात्पापस्य कर्मणः ‡

इति । तथा—

अनेकजन्मसंसारचिते पापसमुच्चये ।
 नाक्षीणे जायते पुंसां गोविन्दाभिमुखी मतिः ॥
 जन्मान्तरसहस्रेषु तपोध्यानसमाधिभिः ।
 नराणां क्षीणपापानां कृष्णे भक्तिः प्रजायते ॥

इति । तथाचोक्तं भगवता—

अनेकजन्मसंसिद्धस्ततो याति परां गतिम् ।
 तपस्विभ्योधिको योगी ज्ञानिभ्योपि मतोधिकः ॥
 कर्मिभ्यश्चाधिको योगी तस्माद्योगी भवार्जुन । इति ॥*
 स्वेस्वे कर्मण्यभिरतस्संसिद्धिं लभते नरः ।
 स्वकर्मनिरतस्सिद्धिं यथा विन्दति तच्छृणु ॥
 यतः प्रवृत्तिर्भूतानां येन सर्वमिदं ततम् ।
 स्वकर्मणा तमभ्यर्च्य सिद्धिं विन्दति मानवः ॥*

इति । तथा चाह याज्ञवल्क्यः—

तथाऽविपक्वकरण आत्मज्ञानस्य न क्षमः ॥

इति । यस्मात् विशुद्धसत्त्वस्यैव नित्यानित्यविवेकद्वारेण मोक्षसा-
 धनज्ञाननिष्पत्तिः तस्मात्सत्त्वशुद्ध्यर्थं सर्वेश्वरमुद्दिश्य सर्वाणि
 वाङ्मनःकायलक्षणानि श्रौतस्मार्तानि कर्माणि समाचरेत् याव-
 द्विशुद्धसत्त्व इहामुत्रफलभोगविरागो योगारूढो भवति । तथा चाह
 भगवान्—

आरुरुक्षोर्मुनेर्योगं कर्म कारणमुच्यते ।*

इति ।

संन्यासस्तु महाबाहो दुःखमाप्नुमयोगतः ॥*

इति । तस्य लक्षणमुक्तम्—

यदा हि नेन्द्रियार्थेषु न कर्मस्वनुषज्जते ।
 सर्वसङ्कल्पसंन्यासी योगारूढस्तदोच्यते ॥*

इति । यस्तु पुनरेवं यज्ञदानादिना विशुद्धसत्त्व इहामुत्रफल-
भोगविरागो योगारूढो भवति, तस्य शम एव कारणं न कर्म ।
तथा चोक्तम्—

योगारूढस्य तस्यैव शमः कारणमुच्यते ।*

इति । यस्माद्योगारूढस्य शम एव कारणं न कर्म तस्माच्छम-
दमादिसाधनसम्पन्नः श्रवणादिसमन्वितः

योगी युञ्जीत सततमात्मानं रहसि स्थितः ।

निराशीर्यतचित्तात्मा त्यक्तसर्वपरिग्रहः ॥*

कथं तर्हि योगानुष्ठानम्? शृणु—समे देशे शर्करावह्निवालुका-
शब्दजलाशयादिवर्जिते मनोनुकूले शुचौ नात्युच्छ्रितं नातिनीचं
चैलाजिनकुशोत्तरं स्थिरमासनं प्रतिष्ठाप्य तत्रोपविश्यासनं स्वस्तिकं
पद्मासनं वा लब्ध्वा समं कायशिरोग्रीवं धारयन् विश्वादीन्
क्रमेण कार्यकारणविनिर्मुक्ते पूर्णात्मनि उपसंहृत्य पूर्णात्मना स्थित्वा
ध्यायेत्पुरिशयं देवं पूर्णानन्दं निरञ्जनं अपूर्वमनपरं ब्रह्म नेति
नेत्यादिलक्षणं अशनायाद्यसंस्पृष्टमनुदितानस्तमितज्ञानात्मनाऽवस्थितं पर-
मात्मानमोमिति । तथा चोक्तम्—ब्रह्माण्डपुराणे कावषेयगीतासु—

तस्माद्विमोक्षाय कुरु प्रयत्नं दुःखाद्विमुक्तो भविताऽसि येन ।

ओं ब्रह्म शून्यं परमं प्रधानमानन्दमात्रं प्रणवं जुषस्व ॥

इति । एवं युञ्जन् सदाऽऽत्मानं परमात्मत्वेन यदा साक्षाज्ज्ञानाति तदा
निरस्ताज्ञानतत्कार्यो वीतशोकः कृतकृत्यो भवति । तथा च
बृहदारण्यके—

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥†

इति । तथा च ईशावास्ये—

यस्मिन् सर्वाणि भूतानि आत्मैवाभूद्विजानतः ।

तत्र कां मोहः कश्शोक एकत्वमनुपश्यतः ॥*

इति । तथा च कठवल्लीषु—

तं दुर्दर्शं गूढमनुप्रविष्टं गुहाहितं गह्वरेष्ठं पुराणम् ।

अध्यात्मयोगाधिगमेन देवं मत्वा धीरो हर्षशोकौ जहाति ।†

निचाय्य तं मृत्युमुखात्प्रमुच्यते ।‡ इति ।

आनन्दं ब्रह्मणो विद्वान् । न बिभेति कुतश्चन ।‡

इति ।

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे पराचरे ॥§

तथा चाह भगवान्—

अव्यक्तोयमचिन्त्योयमविकार्योयमुच्यते ।

तस्मादेवं विदित्वैनं नानुशोचितुमर्हसि ॥¶

एतद्बुद्ध्वा बुद्धिमान् स्यात् कृतकृत्यश्च भारत ॥¶

इति । तथा च कावषेयगीतासु—

आत्मनश्शोकसंतीर्णो न बिभेति कुतश्चन ।

मृत्योस्सकाशान्मरणादथवाऽन्यकृतान्द्रयात् ॥

न जायते न म्रियते न बध्यो न च घातकः ।

न बद्धो बद्धकारी वा न मुक्तो न च मोक्षदः ॥

पुरुषः परमात्माऽयं यत्ततोऽन्यदसञ्च तत् ।

अज्ञानपाशे निर्भिन्ने छिन्ने महति संशये ॥

शुभाशुभे च संकीर्णे दग्धे बीजे च जन्मनाम् ।

प्रयाति परमानन्दं तद्विष्णोः परमं पदम् ॥

*ई. ७.

†क. १-२-१२, ३-१५.

‡ तै. २-९.

§मु. २-२९.

¶गी. २-२५, १५-२०.

इति । तथा चाह भगवान्मनुः—

सर्वेषामपि चैतेषामात्मज्ञानं परं स्मृतम् ।

तद्व्यग्रं सर्वविद्यानां प्राप्यते ह्यमृतं ततः ॥*

एतद्धि जन्मसाफल्यं ब्राह्मणस्य विशेषतः ।

प्राप्यैतत्कृतकृत्यो हि द्विजो भवति नान्यथा ॥*

इति । यस्मात्तद्विज्ञानादेव परमपुरुषार्थप्राप्तिः तस्मात्तमेव च पर-
मात्मानं पूर्णानन्दमात्मत्वेन जानीयात् ‘अहमस्मि’ इति ; न किञ्चि-
दन्यच्चिन्तयेत् । तथा च श्रुतिः—

तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्बहुञ्छब्दान् वाचो विग्लापनं हि तत् ॥†

इति ।

तमेवैकं जानथात्मानमन्या वाचो विमुञ्चथ ॥‡

इति ।

एतज्ज्ञेयं नित्यमेवात्मसंस्थं नातः परं वेदितव्यं हि किञ्चित् ॥§

इति । तथा च भगवान्वासुदेवः—

संकल्पप्रभवान् कामान् त्यक्त्वा सर्वानशेषतः ।

मनसैवेन्द्रियग्रामं विनियम्य समन्ततः ॥

शनैश्शनैरुपरमेद्बुद्ध्या धृतिगृहीतया ।

आत्मसंस्थं मनः कृत्वा न किञ्चिदपि चिन्तयेत् ॥§

इति । एवं प्रसङ्गात्सर्वशास्त्रार्थसंक्षेपतः प्रदर्शितः । अथेदानीं
प्रकृतमनुसरामः—यस्मात्प्रमाद एव सर्वानर्थबीजं तस्मात्प्रमादं वै
मृत्युमहं ब्रवीमि, न यमम् । यमं तु पुनः एके विषयविषा-
न्धाः अविद्यारूढाः स्वात्मव्यतिरेकेण द्वितीयं पश्यन्तो मृत्युं
अतो मयोक्तान्मृत्योः प्रमादाख्यात् अन्यं मृत्य्वन्तरं वैवस्वतं

आहुः आत्मावासं आत्मानि बुद्धौ वसतीत्यात्मावासः तम् । तथा.
ऽऽह मनुः—

यमो वैवस्वतो राजा यस्तवैष हृदि स्थितः ।

तेन चेदविवादस्ते मा गद्वां मा कुरुन् गमः ॥*

इति । अमृतं अमरणधर्माणं ब्रह्मचर्यं ब्रह्मणि स्वात्मभूते रम-
माणं ब्रह्मनिष्ठमित्यर्थः । श्रूयते कठवल्लीपु—

कस्तं मदामदं देवं मदन्यो ज्ञातुमर्हति ।†

इति । किञ्च—पितृलोके राज्यमनुशास्ति देवः । कथमनु-
शास्ति ? शिवः सुखप्रदः शिवानां पुण्यकर्मणां, अशिवः
असुखप्रदः अशिवानां पापकर्मणाम् ॥ ६ ॥

एवं तावत् प्रसादं वै मृत्युं इति मृत्योः स्वरूपं निर्धारितम् ।
अथेदानीं तस्यैव कार्यात्मनाऽवस्थानं दर्शयति—

आस्यादेप निस्सरते नराणां

क्रोधः प्रमादो मोहरूपश्च मृत्युः ।

अहंगतेनैव चरन्विमार्गा-

न्न चात्मनो योगमुपैति किञ्चित्^१ ॥ ७॥

यः प्रमादाख्यः अज्ञानमृत्युः स प्रथममास्यात्मना परिणमते ।
आस्यः अभिमानात्मकोहङ्कारः । तथा चोक्तम्—

सर्वार्थाक्षेपसंयोगादसुधातुसमन्वयात् ।

आस्य इत्युच्यते घोरो ह्यहङ्कारो गुणो महान् ॥

इति । एवमहङ्कारात्मना स्थित्वा ततोहङ्कारात् निस्सरते निर्गच्छति

कामात्मना । ततः कामः स्वविषये प्रवर्तमानः प्रतिहतः क्रोधः प्रमादो मोहरूपश्च भवति । ततः अहङ्गतेन अहंरूप-
मापन्नेनाहङ्काराद्यात्मनाऽवस्थितेनाज्ञानेन तदात्मभावमापन्नो 'ब्राह्म-
णोऽहं क्षत्रियोऽहं कृशोऽहं स्थूलोऽहं अमुष्य पुत्रोऽस्य नत्ता' इत्येव-
मात्मको रागद्वेषादिसमन्वितः चरन् विसर्गान् श्रौतस्मार्तविपरीत-
मार्गान् न चात्मनः परमात्मनो योगं समाधिलक्षणं उपैति
किञ्चिदपि । अथवा—अविद्याकामकर्माणि संसारस्य प्रयो-
जकभूतानि । पूर्वत्र मोहो मृत्युस्सम्भूतो यः इत्यनेनाग्रहणा-
न्यथाग्रहणात्मिकाऽविद्योक्ता ; उत्तरत्र कर्मोदये इति कर्म वक्ष्यति ।
अथेदानीं कामोभिधीयते—अस्यन्ते क्षिप्यन्तेऽनेन संसारे प्राणिन
इत्यास्यः कामः । अथ वा—आस्यवदास्यं सर्वजगृत्वात् ।
तथा चोक्तं भगवता—

काम एष क्रोध एषः ॥* इति ॥

एष मृत्युरास्यात्मना कामात्मना स्थित्वा ततः क्रोधात्मना परि-
णमते । उक्तं च—

कामात्क्रोधोभिजायते ।*

इति । ततः अहङ्गतेन अहङ्कारमापन्नेनाज्ञानेन अहङ्कारममकारफ-
लकारूढेन चिदाभासेन चरन्विमार्गान्न चात्मनो योगमुपैति किञ्चित् ॥७

किञ्च—

ते मोहितास्तद्वशे वर्तमाना

इतः प्रेतास्तत्र पुनः पतन्ति ।

ततस्तं देवा अनु परिप्लवन्ते

अतो मृत्युं मरणादभ्युपैति ॥ ८ ॥

तेन अहङ्कारादिरूपेण परिणताज्ञानेन ते मोहिताः देहादि-
 प्वात्मभावमापादिताः तद्वशे अहङ्काराद्यात्मना परिणतप्रमादाख्य-
 मृत्युवशे वर्तमाना इतः अस्मात् प्रेता धूमादिमार्गेण गत्वा
 तत्र परलोके यावत्सम्पातमुषित्वा पुनः आकाशवायुवृष्टिसस्यान्न-
 शुक्लशोणितादिक्रमेण देहग्रहणाय पतन्ति निपतन्ति । श्रूयते
 च—‘ तस्मिन् यावत्संपातमुषित्वाथैतमेवाध्वानं पुनर्निवर्तन्ते ’*
 इति । ततः अनन्तरं पुनः देहग्रहणावस्थायां तं देवा इन्द्रि-
 याणि अनुसृत्य कर्माणि परि समन्तात् प्लवन्ते समन्ततः परि-
 वर्तन्त इत्यर्थः । अतः अस्मात्कारणादिन्द्रियगुणानुसरणात् मृत्युं
 मरणं याति । ततो मरणात् जन्मान्तरं अभ्युपैति ततो मृत्युम् ।
 एवं जननमरणप्रबन्धाधिरूढो न कदाचिद्विमुच्यत इत्यर्थः ।
 आत्माज्ञाननिमित्तत्वात्संसारस्य यावत् परमात्मानमात्मत्वेन साक्षान्न वि-
 जानाति तावदयं तापत्रयाभिभूतो मकरादिभिरिव रागादिभिरितस्ततः
 समाकृष्यमाणः मोमुह्यमानस्संसारन्नवतिष्ठत इत्यर्थः ॥ ८ ॥

एवं तावदविद्याकामयोः बन्धहेतुत्वमभिहितम् । अथेदानीं कर्मणां
 बन्धहेतुत्वमाह—

कर्मोदये कर्मफलानुरागाः

तत्रानुयान्ति न तरन्ति मृत्युम् ।

सदर्थयोगानवगमात्समन्तात्

प्रवर्तते भोगयोगेन देही ॥ ९ ॥

अमृत्युः कर्मणा केचित् इति कर्मणा अमृतत्वं भवतीति
 यन्मतान्तरमुपन्यस्तं तन्निराकरोति—न केवलं कर्मणा अमृतत्वं न भवति
 अपि तु कर्मोदये कर्मणामुत्पत्तौ कर्मफलानुरागाः सन्तः तत्र

तस्मिन्कर्मफले अनुयान्ति । यस्मात्तत्रैवानुयान्ति अतो न तर-
न्ति मृत्युं पुनःपुनः जननमरणात्मके संसारे परिवर्तन्ते इत्यर्थः ।
कस्मात्पुनः कर्मोदये कर्मफलानुरागाः तत्रैव परिवर्तन्ते? सदर्थयो-
गानवगमात् सदर्थेन योगः सदर्थयोगः परमात्मना योगः तस्य
सदर्थयोगस्य एकत्वस्य अनवगमात् स्वात्मनश्चिदानन्दाद्वितीयब्रह्म-
भावानवगमादित्यर्थः । समन्तात् समन्ततः प्रवर्तते भोगयोगेन
विषयरसबुद्ध्या देही । यथा ह्यन्धो निम्नोन्नतकण्टकस्थलादिषु परि-
भ्रमति एवमसावपि विवेकहीनस्सर्वत्र विषयसुखाकाङ्क्षया परिभ्रमति॥९॥

किञ्च—

तद्वै महामोहनमिन्द्रियाणां

मिथ्यार्थयोगेऽस्य गतिर्हि नित्या ।

मिथ्यार्थयोगाभिहतान्तरात्मा

स्मरन्नुपास्ते विषयान् समन्तात् ॥ १०

यद्वागाभिभूतस्य इन्द्रियाणां विषयेषु वर्तनं तत् महामोहनम् ।
एतदुक्तं भवति—यस्य विषयेषु अवास्तवबुद्धिः तस्येन्द्रियाणि
विषयेषु न प्रवर्तन्ते । तस्य विषयेषु प्रवृत्त्यभावात् प्रत्यगात्मन्येव
प्रवृत्तिः, ततश्च मोहननिवृत्तिः । यस्य विषयेषु वास्तवबुद्धिः तस्येन्द्रियाणां
पराभूतेषु विषयेषु प्रवृत्तत्वात् न स इमं सद्वितीयं प्रत्यग्भूतं पर-
मात्मानमात्मत्वेन साक्षाज्जानाति । तथा चोक्तम्—“स्त्रीपिण्डसंपर्क-
कलुषीकृतचेतसो विषयविषान्धा ब्रह्म न जानन्ति” इति । ततश्च
महामोहनं पुनःपुनः विषयेषु प्रवृत्तिः । तथा चाह भगवान्मनुः—

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥*

इति । ततश्च मिथ्यार्थैरविद्यापरिकल्पितैः शब्दादिविषयैः योगो भवति; तस्मिन् मिथ्यार्थयोगे अस्म्य देहिनो गतिः संसारगतिः नित्या नियता । प्रसिद्धं ह्येतत्—स्वात्मभूतं परमात्मानमनवगम्य विषयेषु प्रवर्तमानाः पराम्भूतास्तिर्यगादियोनिं प्राप्नुवन्तीति । तथा च बहुचब्राह्मणोपनिषत्—‘या वै ता इमाः प्रजास्तिस्त्रोत्यायमायं-स्तानीमानि वयांसि वङ्गावगन्धाश्चेरपादाः’* इति । वक्ष्यति च—

कामानुसारी पुरुषः कामाननु विनश्यति ।† इति ।

कस्मात्पुनः मिथ्यार्थयोगेऽस्य गतिर्हि नित्या इति? तत्राह—
मिथ्यार्थयोगाभिहतान्तरात्मा इति । मिथ्याभूतविषयसंयोगेन अभिहतान्तरात्मा अभिहतस्वाभाविकब्रह्मात्मभावः स्मरन् स्त्रचादि-
विषयान् तानेव उपास्ते न परमात्मानं समन्तात् समन्ततः ॥१०॥

ततः किमिति चेत् तत्र यद्ववति तत् शृणु—

अभिध्या वै प्रथमं हन्ति चैनं

कामक्रोधौ गृह्य चैनं तु पश्चात् ।

एते बालान्मृत्यवे प्रापयन्ति

धीरास्तु धैर्येण तरन्ति मृत्युम् ॥ ११ ॥

अभिध्या विषयाभिध्यानं प्रथमं हन्ति विनाशयति स्वरूपा-
त्प्रच्युतिं करोति । ततो विषयध्यानाभिहतं एनं विषयसन्निधौ
शीघ्रं प्रगृह्य कामश्च हन्ति, ततः कामाभिहतमेनं प्रगृह्य क्रोधश्च
हन्ति । तत एते अभिध्यादयः तानभिध्याकामक्रोधवशंगतान्
बालान् विवेकहीनान्मूढान् मृत्यवे प्रापयन्ति प्रक्षिपन्ति ।
श्रूयते च कठवल्लीषु—

पराचः कामाननुयन्ति बालास्ते मृत्योर्यन्ति विततस्य पाशम् ।

अथ धीरा अमृतत्वं विदित्वा ध्रुवमध्रुवेष्विह न प्रार्थयन्ते ॥*

इति । धीरास्तु पुनः धैर्येण विषयान् जित्वा परमात्मानमात्मत्वे-
नावगम्य तरन्ति मृत्युम् । श्रूयते च—

निचाय्य तं मृत्युमुखात्प्रमुच्यते ।* इति ॥ ११ ॥

कथं पुनर्धीरास्तु धैर्येण विषयान् जित्वा मृत्युं तरन्तीत्याह—

योभिध्यायन्नुत्पतिष्णून्निहन्या-

दनाचारेणाप्रतिबुध्यमानः ।

स वै मृत्युं मृत्युरिवाप्ति भूत्वा

ह्येवं विद्वान् योभिहन्तीह कामान् ॥१२

योभिध्यायन् अनित्याशुचिदुःखानुविद्धतया चिन्तयन् उत्पति-
ष्णून् उत्पत्योत्पत्य पतन्तीत्युत्पतनशीला उत्पतिष्णवो विष-
याः तान् निहन्यात् परित्यजेत् अनाचारेण अनादरेण औ-
दासीन्येनामेध्यदर्शन इव अप्रतिबुध्यमानः पुनरचिन्तयन् स वै
पुरुषो मृत्योरपि मृत्युर्भूत्वा मृत्युरिवाप्ति मृत्युम् । उक्तं च—

विषयप्रतिसंहारं यः करोति विवेकतः ।

मृत्योर्भृत्युरिति ख्यातः स विद्वानात्मवित्कविः ॥ इति ॥ १२ ॥

एवमनित्यादिरूपेण विद्वाननादरादिना अभिहन्ति कामान् । यस्तु
पुनरनादरादिना नाभिहन्ति स किं करोतीत्याह—

कामानुसारी पुरुषः कामाननु विनश्यति ।

कामान्व्युदस्य धुनुते यत्किञ्चित्पुरुषो रजः ॥१३

यस्तु पुनर्विषयाभिधानेन कामानुसारी भवति स कामाननु-
विनश्यति कामविषये नष्टे कामाननु कामैस्सह विनश्यति, अनित्याः
कामगुणाः प्रतिक्षणं विनाशान्विताः, तद्वत्कामी विशीर्णो भवति ।
यस्तु पुनर्विषयदोषदर्शनेन कामान्परित्यजति स कामान्व्युदस्य
परित्यज्य धुनुते विवेकबुद्ध्या ध्वंसयति यत्किञ्चित् इह
जन्मनि जन्मान्तरे वा उपार्जितं रजः पुण्यपापादिलक्षणं कर्म ॥१३॥

कथं पुनरस्य देहस्य काम्यमानस्य हेयत्वमित्याशङ्क्याह—

देहोऽप्रकाशो भूतानां नरकोयं प्रदृश्यते ।

गृध्यन्त एव धावन्ति गच्छन्तश्च भ्रमुन्मुखाः ॥१४॥

यः अयं भूतानां देहो दृश्यते सः अप्रकाशः तमोचिद्धनः
केवलं नरकः श्लेष्मासृक्पूयक्रिमिविण्मूत्रपरिपूर्णत्वात् । तच्चाह
भगवान्मनुः—

अस्थिस्थूणं स्नायुवद्धं मांसशोणितवेष्टितम् ।

चर्मापिनद्धं दुर्गन्धिं पूर्णं मूत्रपुरीषयोः ॥

जराशोकसमाविष्टं रोगायतनमातुरम् ।

रजस्वलमनित्यं च भूतावासमिमं त्यजेत् ॥*

इति । एवमत्यन्तबीभत्सितमपि स्त्र्यादिदेहं कमनीयबुद्ध्या
गृध्यन्तः अभिकांक्षन्त एव धावन्ति अनुधावन्ति । गच्छन्तः
श्च भ्रमुन्मुखाः यथाऽन्याः कूपादिकं विवेक्तुमशक्ताः कूपादिपून्मुखाः
पतन्ति एवं स्त्र्यादिकमभिकांक्षन्तो विषयविषान्धाः उन्मुखाः
नरकेष्वेव पतन्तीत्यर्थः ॥ १४ ॥

य एवं गृध्यन्त एव धावन्ति तेषां देहो निरर्थक इत्याह—

अमन्यमानः क्षत्रिय कश्चिदन्यं

नाधीयते तार्षे इवास्य व्याघ्रः ।

क्रोधाल्लोभान्मोहभयान्तरात्मा

स वै मृत्युस्त्वच्छरीरे य एषः ॥ १५ ॥

यस्त्र्यादिकमभिकांक्षन् अनुधावति स विषयविषान्धः तद्व्यति-
रिक्तं स्वात्मभूतं परमात्मानं अमन्यमानः अप्रतिबुद्ध्यमानः
नाधीयते तद्विषयमध्यात्मशास्त्रं नाधिगच्छति । तस्य अस्य
विषयविषान्धस्य षडङ्गवेदविदुषोपि देहस्तृणनिर्मितो व्याघ्र इव
निरर्थको भवति । तथा चाह भगवान्वसिष्ठः—

चतुर्वेद्यपि यो विप्रस्सूक्ष्मं ब्रह्म न विन्दति ।

वेदभारभराक्रान्तस्स वै ब्राह्मणगर्दभः ॥

इति । न केवलं देहो निरर्थकः, य एवम्भूतस्स एव तस्य मृत्यु-
रित्याह—क्रोधाल्लोभान्मोहभयान्तरात्मा इति । क्रोधलोभाभ्यां
हेतुभ्यां मोहभयसमन्वितः अन्तरात्मा त्वच्छरीरे य एष तवात्मा
दृश्यते स एव तव मृत्युः । यस्तु पुनः अजितेन्द्रियः क्रोधलो-
भादिसमन्वितो विषयेषु प्रवर्तते स एव तस्य मृत्युः विनाशहेतु-
त्वात् । उक्तं च—

आत्मैव ह्यात्मनो बन्धुरात्मैव रिपुरात्मनः ॥*

इति ॥ १५ ॥

केन तर्ह्युपायेन मृत्योर्विनाश इत्याह—

एवं मृत्युं जायमानं विदित्वा

ज्ञानेन तिष्ठन्न विभेति मृत्योः ।

विनश्यते विषये यस्य मृत्युः

मृत्योर्यथा विषयं प्राप्य मर्त्यः ॥ १६ ॥

एवं क्रोधादिरूपेण जायमानं प्रमादाख्यं मृत्युं जननमरणा-
दिसर्वानर्थबीजं विदित्वा क्रोधादीन् भूतदाहीयान् दोषान् परित्यज्य
अक्रोधादीन् सम्पाद्य ज्ञानेन चित्सदानन्दद्वितीयब्रह्मात्मना तिष्ठ-
न्न विभेति मृत्योः । तथा च श्रुतिः—

आनन्दं ब्रह्मणो विद्वान् । न विभेति कुतश्चन* । इति ।

कस्मात्पुनर्ज्ञानेन तिष्ठन्न विभेति मृत्योरिति ? तत्राह—विनश्यते
तस्य ज्ञानिनो विषये गोचरे परमात्मानि साक्षात्क्रियमाणे प्रमा-
दाख्योऽज्ञानमृत्युः । यथा मृत्योः विषयं संसारमागतो मृत्यु-
नाऽभिभूतो नष्टो भवति मर्त्यः एवमात्मवेदिनो विषयमागतोऽ-
ज्ञानमृत्युर्नष्टो भवति । उक्तं च नाममहोदधौ^१—

ज्ञानसंस्थानसद्भावो ज्ञानाग्निर्ज्ञानवज्रभृत् ।

मृत्युहन्तेति^२ विख्यातस्स वीरो वीतमत्सरः ॥

इति ॥ १६ ॥

एवं तावत् ‘कर्मोदये’ इत्यादिना कर्मणां बन्धहेतुत्वमुक्त्वा
‘ज्ञानेन तिष्ठन्न विभेति मृत्योः’ इति ज्ञानस्यैव मोक्षसाधनत्व-
मभिहितम् । तत्र चोदयति धृतराष्ट्रः—

*तै. उ. २-९.

^१ज्ञानमहोदधौ इत्यपि पाठः.

^२मृत्युहन्तेति इत्यपि पाठः.

धृतराष्ट्र उवाच—

यानेवाहुरिज्यया साधुलोकान्

द्विजातीनां पुण्यतमान् सनातनान् ।

तेषां परार्थं कथयन्तीह वेदाः

एतद्विद्वान्नैति कथं नु कर्म ॥ १७ ॥

ननु कथं कर्मणां बन्धहेतुत्वं ? यावता यानेवाहुरिज्यया ज्योतिष्टोमादिना साधुलोकान् साधुभिः धार्मिकैरारूढान् पुण्य-
तमान् पवित्रान् सनातनान् । तेषां ब्रह्मलोकपर्यन्तानां लोकानां
परार्थं परमपुरुषार्थत्वं कथयन्ति इह अस्मिन् संसारमण्डले
वेदाः । एतत् लोकानां परमपुरुषार्थत्वं विद्वान् कथं नु
साधनं कर्म नैति नानुतिष्ठति । अथवा—एतत् ब्रह्मलोक-
पर्यन्तानां लोकानां साधनभूतं कर्म विद्वान् ब्रह्मवित् कथं नैति
न गच्छन्ति ॥ १७ ॥

एवं पृष्टः प्राह भगवान्—

सनत्सुजात उवाच—

एवं ह्यविद्वान्परियाति तत्र

तथाऽर्थजातं च वदन्ति वेदाः ।

स नेह आयाति परं परात्मा

प्रयाति मार्गेण निहन्त्यमार्गान् ॥ १८ ॥

सत्यं एवं ब्रह्मलोकादिसाध्यं सुखं मन्यमानो विषयविषान्धो

ज्ञाविद्वान् परियाति तत्र तस्मिन् ब्रह्मलोकादिसाधनभूते कर्मणि न विद्वान्; अविद्यादिदोषदर्शनात् । तथा च बृहदारण्यके.—

अनन्दा नाम ते लोका अन्धेन तमसा वृताः ।

तांस्ते प्रेत्याभिगच्छन्त्यविद्वांसोऽबुधा जनाः ॥*

इति । तथा अर्थजातं प्रयोजनजातं च तस्यैव अविदुषो वदन्ति वेदाः । यस्मादविदुष एव वदन्ति न विदुषः, तस्मात् नेह सः विद्वान् ब्रह्मलोकाद्यनित्यसुखे तत्साधने वा कर्मणि आयाति प्रवर्तते । किं तर्हि करोति? परमात्मानमात्मत्वेनावगम्य परात्मा सन् ब्रह्मैव सन् परं प्रयाति । मार्गेण निहन्ति च अमार्गान् संसारहेतुभूतानात्मनो विरुद्धमार्गान् धर्माधर्मोपासनारूपान् । अथ वा—‘एवं हि विद्वान्परियाति तत्र’ इति पाठे सगुणं ब्रह्म विद्वान् तत्र ब्रह्मलोकादाबुपासनफलं परियाति प्राप्नोति । तथाऽ-र्थजातं च अस्थ वदन्ति वेदाः । कीदृशं वदन्ति?—स नेहा-याति स विद्वानिह अस्मिन् लोके कर्मिवन्नायाति न जायते, किन्तु ब्रह्मोपासनया अमार्गान् विरुद्धमार्गान् निहन्ति । एवं तत्र गत्वा संसारहेतूनमार्गान्निहत्य परात्मा सन् कालेन परं ब्रह्म प्रया-तीत्यर्थः ॥ १८ ॥

एवं तावत्प्रमादाख्यस्याज्ञानस्य मृत्युत्वं, अप्रमादस्य स्वरूपा-वस्थानलक्षणस्यामृतत्वं ‘प्रमादं वै मृत्युमहं ब्रवीमि’ इत्यादिना दर्शयित्वा ‘आस्यादेष निस्सरते’ इत्यादिना ‘स वै मृत्युस्त्वच्छरीरे य एषः’ इत्यन्तेन तस्यैव कार्यात्मना परिणतस्य सर्वानर्थहेतुत्वं दर्शयित्वा कथमस्य मृत्योर्विनाश इत्याशङ्क्य ‘एवं मृत्युं जायमानं विदित्वा ज्ञानेन तिष्ठन्न विभेति मृत्योः’ इत्यात्मज्ञानेन मृत्युविनाशं

दर्शयित्वा 'यानेवाहुरिज्यया' इत्यादिना ब्रह्मलोकादेः पुरुषार्थत्व-
माशङ्क्य 'एवं ह्यविद्वान्' इत्यादिना तेषामविद्यावद्विषयत्वेना-
पुरुषार्थत्वमुक्त्वा 'परं परात्मा प्रयाति मार्गेण' इति ज्ञानमा-
र्गेण मोक्षः उपदिष्टः । तत्र 'परं परात्मा प्रयाति' इति जीवपरयो-
रेकत्वमुक्तम् । तदसहमानश्चोदयति धृतराष्ट्रः—

धृतराष्ट्र उवाच—

कोसौ नियुक्ते तमजं पुराणं
स चेदिदं सर्वमनुक्रमेण ।

किं वाऽस्य कार्यमथवाऽसुखं च
तन्मे विद्वन्ब्रूहि सर्वं यथावत् ॥१९॥

ननु यदि स एव सत्यादिलक्षणः परमात्मा क्रमेणाकाशादिधरि-
त्र्यन्तं जगत्सृष्ट्वा तदनुप्रविश्यान्नमयाद्यात्मनाऽवस्थितः संसरति चेत्,
कोसौ तं सत्यादिलक्षणं पुराणमजं संसारे नियुक्ते प्रेरयति ।
किमन्येन, स्वयमेवेति चेत्—किं वाऽस्य नानायोनिषु वर्तमानस्य
कार्यं प्रयोजनम्? । अथवा नानायोनिष्वप्रवर्तमानस्य तूष्णी-
म्भूतस्य स्वे महिम्नि व्यवस्थितस्य संसाराननुप्रवेशे असुखं अनर्थ-
जातं वा किं भवति? हे विद्वन् मे ब्रूहि सर्वं यथावत् । तथा
च ब्रह्मविदामेकः पुण्डरीको भगवान्याज्ञवल्क्यः तत एव सर्वस्य
सृष्टिमुक्त्वा तस्यैव जीवत्वमभ्युपगम्य—

यद्येवं स कथं ब्रह्म पापयोनिषु जायते ।
स ईश्वरः कथं भावैरनिष्टैस्संप्रयुज्यते । इति ॥

'कोसौ नियुक्ते' इत्यनेन भगवतोक्तमेव ब्रह्मजीववादपक्षे वावदू-
कचोद्यं स्पष्टमुक्तवान् ॥ १९ ॥

एवं पृष्टः प्राह भगवान्—

सनत्सुजात उवाच—

दोषो महानत्र विभेदयोगे

ह्यनादियोगेन भवन्ति नित्याः ।

तथाऽस्य नाधिक्यमपैति*किंचि-

दनादियोगेन भवन्ति पुंसः ॥ २० ॥

यद्येवं चोदयत एषोभिप्रायः—नियोज्यनियोजकत्वादिभेददर्शनादेकस्य कूटस्थस्य तदसम्भवात् भेदेन भवितव्यमिति । तत्र यदि ब्रह्मण एव नानात्वमभ्युपगम्यते तदा अत्र अस्मिन् विभेदयोगे ब्रह्मणो नानात्वयोगे दोषो महान् । को दोषः ? अद्वैतिनो ह्यतथ्यवादिनोऽवेदिका भवेयुः, वेदहृदयं परमार्थमद्वैतं च बाध्यं स्यात् । किञ्च—नानारूपेण परिणतत्वादनित्यत्वादिदोषः, अस्थूलादिवाक्यविरोधश्च प्रसज्येत ।

अथोच्यते—ब्रह्मणो नानात्वं नास्माभिरभ्युपगम्यते, अपि तु जीवपरयोर्भेदोभ्युपगम्यते इति । तत्रापि महान् दोषो विनाशः प्राप्नोति । श्रूयते च—‘यदा ह्येवैष एतस्मिन्नुदरमन्तरं कुरुते । अथ तस्य भयं भवति’^१

मृत्योस्स मृत्युमाप्नोति य इह नानेव पश्यति ।^२

‘अथ योन्यां देवतामुपास्ते अन्योसावन्योहमस्मीति न स वेद यथा पशुः’^३ ‘अथ येऽन्यथाऽतो विदुरन्यराजानस्ते क्षय-

लोका भवन्ति ^१ ' सर्वं तं परादाद्योन्यत्रात्मनस्सर्वं वेद ^२
इति । अथवा—जीवपरग्रेर्भेदेऽभ्युपगम्यमाने ' तत्त्वमसि ^३
' अहं ब्रह्मास्मि ^४ ' अयमात्मा ब्रह्म ^५ ' यत्साक्षादपरोक्षाद्ब्रह्म
य आत्मा सर्वान्तरः ^६ ' एष त आत्माऽन्तर्याम्यमृतः ^७
' अयमेव स योयमात्मेदममृतमिदं ब्रह्मेदं सर्वम् ^८ ' इदं
सर्वं यदयमात्मा ^९ ' एष त आत्मा सर्वान्तरः ^{१०} इति
' त्वं वा अहमस्मि भगवो देवते अहं वै त्वमसि ' इति
' स वा एष महानज आत्माऽजरोऽमृतोऽभ्यो ब्रह्माभयं वै ब्रह्मा-
भयं हि वै ब्रह्मेति ^{११} इत्येवमादिश्रुतिस्मृतीतिहासपुराणविरुद्धभा-
षितत्वादवैदिकत्वं नाम महान दोषो भवति । कथं तर्हि
त्वत्पक्षे जीवेश्वरादिव्यवहारभेदः ? कथं वा तेषां नित्यत्वमिति ?
तत्राह—अनादियोगेन भवन्ति नित्याः इति । अनादिरवि-
द्याख्या माया । तथाचोक्तं भगवता—

प्रकृतिं पुरुषं चैव विद्धयनादी उभावपि ।* इति ।

इयं हि साक्षाज्जगतो योनिरेका सर्वात्मिका सर्वनियामिका च ।

माहेश्वरी शक्तिरनादिसिद्धा व्योमाभिधाना दिवि राजतीव ॥

इति च । तद्योगेन अनादिमायायोगेन भवन्ति जीवादयो नित्याः,
अद्वितीयस्यापि परमात्मनो मायया बहुरूपत्वमुपपद्यत एवेत्यर्थः ।
श्रूयते च एकस्य मायया बहुरूपत्वं—' रूपं रूपं प्रतिरूपो
बभूव [†] ' इन्द्रो मायाभिः पुरुरूप ईयते [†] ' एको देवस्सर्व-

^१छा. ७-२५-२.

^२बृह. ४-४-६.

^३छा. ६-९-४.

^४बृह. ३-४-१०.

^५बृह. ४-५-१९.

^६बृह. ५-४-१.

^७बृह. ५-७-३.

^८बृह. ४-५-२.

^९बृह. ४-४-६.

^{१०}बृह. ५-४-१.

^{११}बृह. ६-४-२५.

भूतेषु गूढः ' * ' एकं सद्विप्रा बहुधा वदन्ति '† ' एकं सन्तं
 बहुधा कल्पयन्ति '† ' एको देवो बहुधा निविष्टः '‡ ' एक-
 स्सन् बहुधा विचारः '‡ ' त्वमेकोसि बहूनुप्रविष्टः '‡ ' अजाय-
 मानो बहुधा विजायते '‡ इति । तथा च मोक्षधर्मे—

एक एव हि भूतात्मा भूतेभूते व्यवस्थितः ।

एकधा बहुधा चैव दृश्यते जलचन्द्रवत् ॥ इति ।

तथा च याज्ञवल्क्यः—

आकाशमेकं हि यथा घटादिषु पृथग्भवेत् ।

तथात्मैकोप्यनेकश्च जलाधारेष्विवांशुमान् ॥§

इति । तथा च कावषेयगीतासु—

एकश्च सूर्यो बहुधा जलाधारेषु दृश्यते ।

आभाति परमात्माऽपि सर्वोपाधिषु संस्थितः ॥

ब्रह्म सर्वशरीरेषु बाह्ये चाभ्यन्तरे स्थितम् ।

आकाशमिव कुम्भेषु बुद्धिगम्यो (?) न चान्यथा ॥

इति । तथाचाह परमेश्वरः—

नित्यस्सर्वगतो ह्यात्मा कूटस्थो दोषवर्जितः ।

एकस्सन् भिद्यते शक्त्या मायया सर्वभावतः ॥

इति । यस्मादेकस्यैव मायया बहुरूपत्वं तस्मात्स एव कार-
 णात्मा परमेश्वरः कार्यात्मानं जीवात्मानं नियुक्ते कृतप्रयत्नापेक्ष-
 स्सन् मायया, न परमार्थतस्संसरति संसारयति वा । तथाचोक्तं
 कावषेयगीतासु—

*श्वे. ६-११.

†ऋग्वे. १-१६४-४६, १०-११४-५.

‡ तै. आ. ३-११, १३-१४.

§३-१४४

न जायते न म्रियते न बध्यो न च घातकः ।
न बद्धो बन्धकारी वा न मुक्तो न च मोक्षदः ॥
पुरुषः परमात्मा तु यत्ततोऽन्यदसञ्च तत् ।

इति । तथाचाह भगवान्परमेश्वरः—

अहं^१ प्रशास्ता सर्वस्य मायातीतस्वभावतः ।
न चाप्ययं संसरति न च संसारयेत्प्रभुः ॥

इति । किं च—मायानिमित्तभेदे अभ्युपगम्यमाने अस्य पर-
मात्मनः कार्यकारणात्मना अवस्थितस्यापि आधिक्यं स्वरूपा-
धिक्यं^२ नापैति^३ किञ्चित् किञ्चिदपि, मायात्मकत्वात्संसारस्य
पूर्ववत्कूटस्थ एव भवतीत्यर्थः । यस्मादेवं तस्मात् अनादियोगेन
अनाद्यविद्यायोगेन भवन्ति पुंसः पुमांसो जीवाः बहवो
भवन्ति । अथवा—पुंसः पुरुषस्य पूर्णस्य परमात्मनो या माया
अनादिसिद्धा तद्योगेन बहवो भवन्ति । तथा चैतत्सर्वं अनु-
गीतासु स्पष्टमाह—

अज्ञानगुणरूपेण तत्त्वरूपेण च स्थितम् ।
ममत्वे यदि संसारो नोच्छिद्येत कथञ्चन ॥
अविद्याशक्तिसंपन्नः सर्वयोनिषु वर्तते ।
तत्त्याज्यं सर्वविदुषां मोहनं सर्वदेहिनाम् ॥
तन्नाशेन महानात्मा राजते नात्र संशयः ।
अहङ्कारस्य विजये ह्यात्मा सिद्धो भविष्यति ॥
सिद्धे चात्मनि निर्दुःखी पूर्वबोधो भविष्यति । ण
पूर्णबोधं परानन्दमनन्तं लोकभावनम् ॥
भजत्यव्यभिचारेण परमात्मानमच्युतम् ।
तद्भक्तस्तत्प्रसादेन ज्ञानानलसमन्वितः ॥

^१नाहं इत्यपि पाठः

^२आधिपत्यं इत्यपि पाठः

^३नापैति इत्यपि पाठः.

अखिलं कर्म दग्ध्वाऽन्यैर्विष्णवाख्यममृतं शुभम् ।

प्राप्नोति सर्वसिद्धार्थमिति वेदानुशासनम् ॥^१

इति । तथाहि भगवान्परमगुरुः पराशरः आत्मव्यतिरिक्तस्य सर्व-
स्य मिथ्यात्वं दर्शयति—

ज्ञानस्वरूपमत्यन्तनिर्मलं परमार्थतः ।

तमेवार्थस्वरूपेण भ्रान्तिदर्शनतस्स्थितम् ॥*

ज्ञानस्वरूपमखिलं जगदेतदबुद्ध्यः ।

अर्थस्वरूपं पश्यन्तो भ्राम्यन्ते मोहसंग्रहे ॥

ये तु ज्ञानविदश्शुद्धचेतसस्तेऽखिलं जगत् ।

ज्ञानात्मकं प्रपद्यन्ति त्वद्रूपं परमेश्वर ॥*

ज्ञानस्वरूपो भगवान्यन्मोमाप्रशेषमूर्तिर्न तु वस्तुभूतः ।

ततो हि शैत्यविश्रमदिभेदान जानीहि विज्ञानविजृम्भितानि ॥

यदा तु शुद्धं निजरूपि सर्वकर्मक्षये ज्ञानमपास्तदायम् ।

तदा हि सङ्कल्पनरोः फलानि यदन्ति नो वस्तुषु वस्तुभेदाः ॥

वस्तुवस्ति किं कुत्रचिदादिमध्यपर्यन्तर्हानं स्वतन्त्ररूपम् ।

यच्चान्यथात्वं द्विजयाति भूयो न तत्तथा तस्य कुतो हि तत्त्वम् ॥

मही घटत्वं घटतः कपालिका

कपालिका चूर्णरजस्ततोणुः ।

जनैस्स्वकर्मस्तिमितात्यनिश्चयै-

रालक्ष्यते ब्रूहि किमत्र वस्तु ॥

तस्मान्न विज्ञानमृतेऽस्ति किञ्चित्कचित्कदाचिद्द्विज वस्तुजातम् ।

विज्ञानमेकं निजकर्मभेदेविभिन्नचित्तैर्वहुधाऽभ्युपेतम् ॥

ज्ञानं विशुद्धं विमलं विशोकमशेषदोषादिनिरस्तसङ्गम् ।

एकं सदैकं परमः परेशस्स वासुदेवा न यतान्यदस्ति ॥

सद्भाव एषो भवतो मयोक्तो ज्ञानं यथा सत्यमसत्यमन्यत् ।

एतन्तु यत्संव्यवहारभूतमत्रापि चोक्तं भुवनाश्रयं ते ॥*

^१ आश्वमेधके अनुगांतासु एते श्लोका नाधुनोपलभ्यन्ते.

*विष्णुपु. १-२-६. ४-४१, ४२. २-१२-३९, ४५.

परमार्थस्तु भूपाल संक्षेपाच्छ्रूयतां मम ।
 एको व्यापी समश्शुद्धो निर्गुणः प्रकृतेः परः ॥
 जन्मवृद्ध्यादिरहितो ह्यात्मा सर्वगतोऽव्ययः ।
 परज्ञानमयोऽद्भिर्नामजात्यादिभिर्विभुः ॥
 न योगवान्न युक्तोभूत्रैव पार्थिव योक्ष्यति ।
 तस्यात्मपरदेहेषु सतोऽप्येकमयं हि तत् ॥
 विज्ञानं परमार्थोऽसौ द्वैतिनोऽतथ्यदर्शिनः ।*
 तदेतदुपदिष्टं ते संक्षेपेण महामते ॥
 परमार्थसारभूतं यत्तदद्वैतमशेषतः ।
 सितनीलादिभेदेन यथैकं दृश्यते नभः ॥
 भ्रान्तिदृष्टिभिरात्माऽपि तथैकस्सन् पृथक्कृतः ॥
 एकस्समस्तं यदिहास्ति किञ्चित्तदच्युतो नास्ति परं ततोऽन्यत् ।
 सोऽहं स च त्वं स च सर्वमेतदात्मस्वरूपं त्यज भेदमोहम् ॥
 इतीरितस्तेन स राजवर्यस्तत्याज भेदं परमार्थदृष्टिः ।
 स चापि जातिस्मरणान्नबोधस्तत्रैव जन्मन्यपवर्गमाप ॥*
 ज्योतींषि विष्णुर्भुवनानि विष्णुर्वनानि विष्णुर्गिरयो दिशश्च ।
 नद्यस्समुद्राश्च स एव सर्वं यदस्ति यन्नास्ति च विप्रवर्य ॥*
 विस्तारस्सर्वभूतस्य विष्णोर्विश्वमिदं जगत् ।
 द्रष्टव्यमात्मनस्तस्मादभेदेन विचक्षणैः ॥
 विभेदजनकेऽज्ञाने नाशमात्यन्तिकं गते ।
 आत्मनो ब्रह्मणो भेदससन्तं कः करिष्यति ॥
 तद्भावभावमापन्नस्तदाऽसौ परमात्मना ।
 भवत्यभेदी भेदश्च तस्याज्ञानकृतो भवेत् ॥*
 ज्ञानमेव परं ब्रह्म ज्ञानं बन्धाय चेष्यते ।
 ज्ञानात्मकमिदं सर्वं न ज्ञानाद्विद्यते परम् ॥
 विद्याविद्ये च मैत्रेय ज्ञानमेवोपधारय ॥

इति । तथा चैतत्सर्वं स्पष्टमाह भगवान् सनत्सुजातः ब्रह्माण्ड-
पुराणे कावषेयगीताप्रसङ्गे—

वेदान्पठध्वं विधिवद्भूतानि कृत्वा विवाहं च मखैर्यजध्वम् ।

उत्पाद्य पुत्रान्वयसो विरामे देहं त्यजध्वं नियतास्तपोभिः॥इति।

किमद्य नश्चाध्ययनेन कार्यं किमर्थवन्तश्च मखैर्यजामः ।

प्राणं हि वाऽप्यनले जोहवीमः प्राणानले जोहवीमीति वाचम् ॥

इति कृतकृत्यत्वेन यज्ञाद्यनुष्ठानेन आत्मनः प्रयोजनाभावं दर्शयित्वा

स्वर्गात्तु वेद्यागृहसन्निवेशात्पुण्यक्षयान्ते पतनं स्यादवश्यम् ।

मनुष्यलोके विजरा विदुःखं॥

इति यज्ञादिसाध्यस्य लोकस्यानित्यत्वादिदोषदुष्टत्वेन हेयत्वं दर्श-
यित्वा यजुर्वेदोपनिषदि 'सत्यं परं परम् '* इत्यारभ्य सत्यादीनां
माहात्म्यं दर्शयित्वा 'न्यासः '* इत्यारभ्य 'तानि वा एतान्यवराणि
तपांसि न्यास एवात्यरेचयत् '* इत्यन्तेन नित्यसिद्धनिरतिशयानन्द-
ब्रह्मप्राप्तिसाधनस्य तत्साधनत्वेन अपरादनित्यफलसाधनाद्यज्ञादेः
सर्वस्मादुत्कृष्टत्वं संन्यासस्योक्तं तत्रैव श्रूयते—

न कर्मणा न प्रजया धनेन त्यागेनैके अमृतत्वमानशुः ।

परेण नाकं निहितं गुहायां विभ्राजते यद्यतयो विशन्ति ।

वेदान्तविज्ञानसुनिश्चितार्थास्संन्यासयोगाद्यतयश्शुद्धसत्त्वाः ।

ते ब्रह्मलोकेषु परान्तकाले परामृतात्परिमुच्यन्ति सर्वे ॥†

इति । तथाच बृहदारण्यके सर्वकर्मसंन्यासं दर्शयति—'एतं वेतमात्मानं
विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्यु-
त्थायाथ भिक्षाचर्यं चरन्ति '‡ इति । तथा च भगवान्वासुदेवः सर्वक-
र्मसंन्यासं दर्शयति—

निराशीर्यतचित्तात्मा त्यक्तसर्वपरिग्रहः ।
 शरीरं केवलं कर्म कुर्वन्नाप्नोति किल्बिषम् ॥*
 अनपेक्षश्चुचिर्दक्ष उदासीनो गतव्यथः ।
 सर्वारम्भपरित्यागी यो मद्भक्तस्स मे प्रियः ॥
 यो न हृष्यति न द्वेष्टि न शोचति न काङ्क्षति ।
 शुभाशुभपरित्यागी भक्तिमान्यस्स मे प्रियः ॥*
 मानापमानयोस्तुल्यस्तुल्यो मित्रारिपक्षयोः ।
 सर्वारम्भपरित्यागी गुणातीतस्स उच्यते ॥*
 असक्तबुद्धिस्सर्वत्र जितात्मा विगतस्पृहः ।
 नैष्कर्म्यसिद्धिं परमां संन्यासेनाधिगच्छति ॥*
 सर्वधर्मान्परित्यज्य मामेकं शरणं ब्रज ।
 अहं त्वा सर्वपापेभ्यो मोक्षयिष्यामि मा शुचः ॥*

इति । तथाचानुगीतासु कर्मणि प्रयोजनाभावं दर्शयति भगवान्—

नैव धर्मी न चाधर्मी न चैव हि शुभाशुभी ।
 यस्स्यादेकासने लीनस्तूर्ण्णीं किञ्चिदचिन्तयन् ॥†

इति ।

प्रवृत्तिलक्षणो योगो ज्ञानं संन्यासलक्षणम् ।
 तस्माज्ज्ञानं पुरस्कृत्य संन्यसेदिह बुद्धिमान् ॥‡

इति । तथा च शान्तिपर्वणि शुकं प्रत्युपदिष्टवान् भगवान्व्यासः—

कर्मणा बध्यते जन्तुर्विद्यया च विमुच्यते ।
 तस्मात्कर्म न कुर्वन्ति यतयः पारदर्शिनः ॥‡
 एषा वै विहिता वृत्तिः पुरस्ताद्ब्रह्मणा स्वयम् ।
 एषा पूर्वतरैस्सद्भिराचीर्णा परमर्षिभिः ॥‡

*भग. ४-२१, १२-१६, १७, १४-२५, १८-४९, ६६.

†आश्वमे-१९ अध्याये पादत्रयं विशकलितं दृश्यते. ४३-२६.

‡२४१-७, २४२-५.

प्रव्रजेच्च परं स्थानं पारिव्राज्यमनुत्तमम् ।
तद्भावानेवमभ्यस्य वर्ततां श्रूयतां तथा ॥*

इति । तथा च सर्वकर्मसंन्यासं दर्शयति भगवान्नारदः—

संन्यस्य सर्वकर्माणि संन्यस्य विपुलं तपः ।
संन्यस्य विविधा विद्यास्सर्वे संन्यस्य चैव हि ॥
शक्यं त्वेकेन मुक्तेन कृतकृत्येन सर्वशः ।
पिण्डमात्रमुपाश्रित्य चरितुं सर्वतो दिशम् ॥
हित्वा गुणमयं पाशं कर्म हित्वा शुभाशुभम् ।
उभे सत्यानृते त्यक्त्वा एवं भवति निर्गुणः ॥
परिग्रहं परित्यज्य भव तात जितेन्द्रियः ।
अशोकस्थानमातिष्ठ इह चामुत्र चाभयम् ॥

इति । तथा च सर्वकर्मसंन्यासिन एव ज्ञाने अधिकारः नेतर-
स्येत्याह भगवान्बृहस्पतिः—

प्रसूतैरिन्द्रियैर्दुःखी तैरेव नियतैस्सुखी ।
रागवान् प्रकृतिं ह्यति विरक्तां ज्ञानमाप्नुयात् ॥*

इति । तथा चाश्वमेधिके ब्रह्मणा सम्यगुक्तं मुनीन्प्रति सर्वाश्रमिणां
सर्वकर्मसंन्यासे अधिकार इति—

गृहस्थो ब्रह्मचारी वा वानप्रस्थोथ वा पुनः ।
य इच्छेन्मोक्षमास्थानुमुत्तमां वृत्तिमाश्रयेत् ॥†
इति ।

एतत्तु ब्राह्मणं वृत्तमाहुरेकपदं सुखम् ।

एषा गतिर्विरक्तानामेव धर्मस्सनातनः ॥†

इति । यस्मादेवं तस्माद्विविदुषोर्मुमुक्षोश्च सर्वकर्मसंन्यास एवाधि-
कारः ॥ २० ॥

*शान्तिप २४५-४. २०४-९. पूर्वार्धमात्रं दृश्यते.

†आश्वमे, ४६-१७. ५१-३९. उत्तरार्धमात्रं दृश्यते.

एवं तावदेकस्यैव परमात्मनोऽनादिमायायोगेन बहुरूपत्वमुक्तम् ।
इदानीं यदीश्वरस्य जगत्कारणत्वं तदपि मायोपाधिकमित्याह—

यदेतदद्वा भगवान् स नित्यं

विकारयोगेन करोति विश्वम् ।

तथा च तच्छक्तिरिति स्म मन्ये

तदर्थ*योगे च भवन्ति वेदाः ॥ २१ ॥

यदेतत् अद्वा परमार्थभूतो भगवान् ऐश्वर्यादिसमन्वितः सः
परमेश्वरो नित्यं विकारयोगेन ईक्षणादिपूर्वकं विश्वं करोति
इति तत्सर्वं तथा तच्छक्तिः परमात्मनश्शक्तिः मायैव करोति
न परमात्मा अपूर्वादिलक्षणः इति स्म मन्ये । न स्वतः
चिदानन्दाद्वितीयस्य कारणत्वं, किन्तु मायावेशवशादित्यर्थः । किं
तर्ह्यस्य तथाभूतशक्तियोगे प्रमाणमिति चेत् तत्राह—तदर्थ*योगे
तस्य परमात्मनो जगदुपादानभूतमायार्थयोगे च भवन्ति वेदाः ।
तस्य मायासद्भावे वेदाः प्रमाणं भवन्तीत्यर्थः । तथा च श्रुतिः—

इन्द्रो मायाभिः पुरुरूप ईयते ।†

अस्मान्मायी सृजते विश्वमेतत् ।‡

मायिनं तु महेश्वरम् ।‡

देवात्मशक्तिं स्वगुणैर्निगूढाम् ।‡ इति ॥

तथा चाह भगवान्वासुदेवः—

दैवी ह्येषा गुणमयी मम माया दुरत्यया ।§

अजोऽपि सन्नव्ययात्मा भूतानामीश्वरोऽपि सन् ।

प्रकृतिं स्वामधिष्ठाय सम्भवाम्यात्ममायया ॥§

मयाऽव्यक्षेण प्रकृतिस्सूयते सचराचरम् ॥§

*तथाऽर्थ. †वृ. ४-५-१९.

‡श्वेताश्व. ४-९-१०. १-३.

§भगवद्गी. ७-१४. ४-६. ९-१०.

इति । तथा च—

माया तवेयमज्ञातपदार्थानतिमोहिनी ।
 अनात्मन्यात्मविज्ञानं यया मूढोधिरोहति ॥
 इयमस्य जगद्धातुर्माया कृष्णस्य गह्वरी ।
 धार्यधारकभेदेन यया सम्पीडितं जगत् ॥
 अहो स्म दुस्तरा विष्णोर्मायेयमतिगह्वरी ।
 यया मोहितचित्तस्तु न वेत्ति परमेश्वरम् ॥

इति ॥ २१ ॥

एवं तावत् ' प्रमादं वै मृत्युमहं ब्रवीमि ' इत्यादिना मृत्यो-
 स्स्वरूपं तस्य कार्यात्मनाऽवस्थानं तन्निमित्तं चानेकानर्थ* दर्श-
 यित्वा केन तर्ह्यस्य विनाशः? इत्याशङ्क्य

एवं मृत्युं जायमानं विदित्वा ज्ञानेन तिष्ठन्न विभेति मृत्योः ।
 इत्यादिना आत्मज्ञानादेवोभयप्राप्तिं दर्शितां श्रुत्वा प्रासङ्गिके चो-
 द्यद्वये परिहृते कर्मस्वरूपविज्ञानाय प्राह धृतराष्ट्रः—

धृतराष्ट्र उवाच—

यस्माद्धर्मानाचरन्तीह केचि-

तथाऽधर्मान् केचिदिहाचरन्ति ।

धर्मः पापेन प्रतिहन्यते वा

उताहो धर्मः प्रतिहन्ति पापम् ॥ २२ ॥

यस्माद्धर्मान् अग्निहोत्रादीन् आचरन्ति इह लोके केचित् ।
 तथा अधर्मानिहाचरन्ति । किं तेषां धर्मः पापेन प्रतिहन्यते
 वा? उताहो स्विन् धर्मः प्रतिहन्ति पापं? अथवा तुल्य-
 बलत्वेनान्यतरेण अन्यतरस्यापि नाशः? इति ॥ २२ ॥

*चानेकार्थं इत्यपि पाठः.

†कर्मस्वभावपरि इत्यपि पाठः.

अविदुष उभयोरनुभव एव, नान्यतरेणान्यतरस्य नाशः ।
विदुषः पुनरुभयोरपि ज्ञानाग्निना नाश इत्युत्तरमाह—

सनत्सुजात उवाच—

एवं पृष्टः प्राह भगवान् सनत्सुजातः ।

तस्मिन् स्थितो वाऽप्युभयं हि नित्यं
ज्ञानेन विद्वान् प्रतिहन्ति सिद्धम् ।

अथान्यथा पुण्यमुपैति देही
तथागतं पापमुपैति सिद्धम् ॥ २३ ॥

तस्मिन् पुण्यापुण्यात्मके कर्मणि स्थितोऽपि कुर्वन्नपि उभयं
पुण्यापुण्यलक्षणं कर्म नित्यं नियमेन विद्वान् ज्ञानेन प्रतिहन्ति
विनाशयति । कथमेतदवगम्यते ज्ञानेन विद्वान्प्रतिहन्तीति ?
तत्राह—सिद्धं प्रसिद्धं ह्येतच्छ्रुतिस्मृतीतिहासपुराणेषु । तथा च
श्रुतिः—‘ भिद्यते हृदयग्रन्थिः ^१ इत्यादिः, ‘ यथा पुष्करपलाश
आपो न श्लिष्यन्ते एवमेवंविदि पापं कर्म न श्लिष्यते ^२ इति,
‘ तद्यथेषीकातूलमग्नौ प्रोतं प्रदूयैतैवं हास्य सर्वे पाप्मानः प्रदूयन्ते ^३
इति ‘ तथा विद्वान् पुण्यपापे विभूय निरञ्जनः परमं साम्य-
मुपैति ^४ इति । ‘ अथ इव रोमाणि विभूय पापम् ^५ इति ।

यथैधांसि समिद्धोऽग्निर्भस्मसात्कुरुतेऽर्जुन ।^६

इति । अथान्यथा ज्ञानविहीनश्चेत् पुण्यमुपैति देही तथागतं
पापमुपैति तत्फलं चोपभुङ्क्ते । कथमेतदवगम्यत इति चेत् ?

^१मु. २-२-८.

^२छा. ४-१४-३.

^३छा. ५-२४-३.

^४मु. ३-१-३.

^५छा. ८-१३-१.

^६गी. ४-३७.

तत्राह—सिद्धं प्रसिद्धं हेतदपि श्रुतिस्मृतीतिहासपुराणादिषु ।
तथा च श्रुतिः—

इष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढाः ।

नाकस्य पृष्ठे सुकृतेन भूत्वेमं लोकं पुनरेवाविशन्ति ॥^१ इति ।

अनन्दा नाम ते लोका अन्धेन तमसा वृताः ।

तांस्ते प्रेत्याभिगच्छन्ति ये के चात्महनो जनाः^२ ॥ इति ॥

तथैव वासुदेवः—‘ त्रैविद्या मां ’^३ इति ।

ते तं भुक्त्वा स्वर्गलोकं विशालम् ।^४

इति च ॥ २३ ॥

किमविदुषः अनुभव एवोभयोः ? उतान्यतरेणान्यतरनाश इति ?
तत्राह—

गत्वोभयं कर्मणा भुज्यतेऽस्थिरं

शुभस्य पापस्य स चापि कर्मणा ।

धर्मेण पापं प्रणुदतीह विद्वान्

धर्मो बलीयानिति तस्य विद्धि ॥२४॥

गत्वा परलोकं प्राप्य उभयं पुण्यापुण्यसाध्यं फलं पुण्यापु-
ण्यलक्षणेन कर्मणा भुज्यते अस्थिरम् । श्रूयते च बृहदारण्यके—
‘ यो वा एतदक्षरं गार्ग्यं विदित्वाऽस्मिन् लोके जुहोति ’^५ इति । ‘ अथ
येऽन्यथाऽतो विदुरन्यराजानस्ते क्षम्यलोका भवन्ति ’^६ इति छान्दोग्ये ॥
स चापि सोपि विद्वान् कर्मणा धर्मेण पापं प्रणुदति विनाशयति
इह लोके विद्वान् वक्ष्यमाणलक्षणो विनियोगज्ञ ईश्वरार्थं कर्मा-
नुतिष्ठन् । तथाच वक्ष्यति—

^१ मु. १-२-१०.

^४ गी. ९-२१.

^२ वृ. ६-४-११.

^५ वृ. ५-८-१०.

^३ गी. ९-२०.

^६ छा. ७-२५-२.

तदर्थमुक्तं तप एतदिज्या ताभ्यामसौ पुण्यमुपैति विद्वान् ।
 पुण्येन पापं विनिहत्य पश्चात्स जायते ज्ञानविदीपितात्मा ॥
 ज्ञानेन चात्मानमुपैति विद्वानथान्यथा स्वर्गफलानुकांक्षी ।
 अस्मिन्कृतं तत्परिगृह्य सर्वममुत्र भुङ्क्ते पुनरोति मार्गम् ॥^१
 इति ।^२

येषां धर्मे च विस्पर्धा न तद्विज्ञानसाधनम् ।

येषां धर्मे न च स्पर्धा तेषां तज्ज्ञानसाधनम् ॥

इति । यश्चैवं विनियोगज्ञ ईश्वरार्थं कर्मानुतिष्ठति तस्य विदुषो धर्मः
 पापात् बलीयान् इति विद्धि विजानीहि । तस्य पुनः केवलक-
 र्मिणो न बलीयान् ; तस्य उभयोरनुभव एव नान्यतरेणान्यतरस्य
 विनाशः ॥ २४ ॥

केषां तर्हि स्वर्गादिसाधनं ? केषां वा चित्तशुद्धिद्वारेण ज्ञान-
 साधनं ? इति ; तत्राह श्लोकद्वयेन—

येषां धर्मेषु विस्पर्धा बले बलवतामिव ।

ते ब्राह्मणा इतः प्रेत्य स्वर्गे यान्ति प्रकाशताम् ॥ २५

येषां धर्मे न च स्पर्धा तेषां तज्ज्ञानसाधनम् ।

ते ब्राह्मणा इतो मुक्तास्स्वर्गे यान्ति त्रिविष्टपम् ॥ २६

येषां विषयपराणं स्वर्गादिवासे ऊर्ध्वश्यादिभोगश्रवणात्तत्साधन-
 भूतेषु ज्योतिष्टोमादिषु धर्मेषु विस्पर्धा सङ्घर्षो वर्तते अस्मादहमु-
 त्कृष्टतरं धर्मं कृत्वा अस्मादपि सुखी भूयासमिति । बले बलवतामिव

^१ सन. २-८, ९.

^२ एतदनन्तरं 'येषां धर्मे न च स्पर्धा तेषां तज्ज्ञानसाधनमित्याह श्लोक-
 द्वयेन' इत्येवमुत्तरश्लोकावतारिकैव दृश्यते केषु चित्कोशेषु ।

यथा बलवन्तो राज्ञः बलवन्तं राजानं दृष्ट्वा अहमस्मादपि बलवत्तां
संपाद्येनं जित्वा अस्मादपि सुखी भूयासमिति संवर्षो वर्तते तद्वत् ।
ते फलसङ्गसाहेताः ब्राह्मणा यज्ञाधिकारिणः इतः प्रेत्य धूमादि-
मार्गेण गत्वा स्वर्गे नक्षत्रादिरूपेण यान्ति प्राप्नुवन्ति प्रकाश-
ताम् । श्रूयते च—‘अथ य इमे इष्टापूर्ते दत्तमित्युपासते ते धूम-
मभिसम्भवन्ति’ इत्यारभ्य ‘एष सोमो राजा तद्देवानामन्नं तं देवा
भक्षयन्ति यावत्संपातमुपित्वाऽथैतमेवाध्वानं पुनर्निवर्तन्ते’^१ इति ।
येषां विषयानाकृष्टचेतसामनित्यफलसाधनज्योतिष्टोमादौ धर्मं न च
स्पर्धां सङ्घर्षो न वर्तते तेषां फलनिरपेक्षमीश्वरार्थं कर्मानुतिष्ठतां
तन् यज्ञादिकं कर्म शुद्धिद्वारेण ज्ञानसाधनम् । वक्ष्यति च स्वयमेव
भगवान् शुद्धिद्वारेणैव ज्ञानसाधनत्वम्—

पुण्येन पापं विनिहत्य पश्चात्स जायते ज्ञानविदीपितात्मा ।^२

इति । ये यज्ञादिभिः विशुद्धमत्त्वाः परमात्मानमात्मत्वेनावगच्छन्ति ते
ब्राह्मणा इतः अस्मात्कार्यकारणलक्षणाल्लोकात्प्रेत्य मुक्ताः स्वर्गं सुख-
लक्षणं पूर्णानन्दं ब्रह्म यान्ति प्राप्नुवन्ति । इतरस्मात्स्वर्गादस्य वै-
लक्षण्यमाह—त्रिविष्टपमिति । त्रिभिराध्यात्मिकादितापैः, सत्त्वादि-
भिर्वा, जाग्रदादिभिर्वा विमुक्तं स्वरूपाविष्टं पातीति^३ त्रिविष्टपम् ।
अथवा—तैर्विष्टं अधिकारिणं पातीति त्रिविष्टपम् ॥ २५ ॥ ॥ २६ ॥

इदानीं [ब्रह्मचर्यादेव सर्वाणि कर्माणि संन्यस्य वेदान्तश्रव-
णादिकं कृत्वा स्वे महिम्नि व्यवस्थितस्य परमहंसपरिव्राजकाचा-
र्यस्य]^४ विदुषस्समाचारमाह—

^१छान्दो. ५.१०-२-५.

^२सन. २-८.

^३स्वरूपाविष्टं पातीति नास्ति केषु चित्कोशेषु.

^४[एतच्चह्रमध्यगतो ग्रन्थः बहुषु कोशेषु न दृश्यते.

तस्य सम्यक्समाचारमाहुर्वेदविदो जनाः ।

नैनं मन्येत भूयिष्ठं बाह्यमाभ्यन्तरं जनम् ॥२७॥

तस्य विरक्तस्य विदुषः सम्यक्समाचारमाहुर्वेदविदो जनाः
नैनं योगिनं मन्येत चिन्तयेत् भूयिष्ठं बहु बाह्यमाभ्यन्तरं
जनं पुत्रमित्रकलत्रादि आभ्यन्तरं, इतरद्वाह्यम् । यथा पुत्र-
मित्रादयो न गृह्णन्ति तथा तेषामगोचर एव वर्तते इत्यर्थः ॥२७॥

कीदृशे देशेऽस्य वास इत्याह—

यत्र मन्येत भूयिष्ठं प्रावृषीव तृणोदकम् ।

अन्नपानं च ब्राह्मणस्तज्जीवेन्नानुसञ्चरेत् ॥ २८ ॥

यत्र यस्मिन् मृगगोचरादिपीडारहिते देशे अन्नपानादि भूयिष्ठं
बहुलं विद्यत इति मन्येत प्रावृषीव वर्षाकाले तृणोदकं बहुलं
विद्यते तद्वत् । तृणोलपमिति केचित्—

तृणोलपमिति ख्यातो मुनिभोज्योदनादिषु ।

इति वदन्ति । पूज्य^१दूर्वाविशेष इति केचित् । तत्र स्थित्वा
तत् अन्नपानादिकं उपजीवेत् । नानुसञ्चरेत् संतप्तो न भवेत्,
अन्यथा अन्नपानादिरहिते देशे कथं नाम देहयात्रा सिद्धयेदिति
संतप्तो भवेत्; ततश्च न योगसिद्धिः ॥ २८ ॥

तत्राप्येवंविधजनसमीपे वास इत्याह—

यत्राकथयमानस्य प्रयच्छत्यशिवं भयम् ।

अतिरिक्तमिवाकुर्वन् स श्रेयान्नेतरो जनः ॥ २९ ॥

^१भोज्यान्ना.

^२पूज्य^१ इति नास्ति बहुकोशेषु.

यत्र यस्मिन् देशे अकथयमानस्य तूष्णीम्भूतस्य, स्वमाहात्म्यं प्रच्छादयतो येन केनचिदाच्छन्नस्य " येन केनचिदाशितस्य यत्र क्वचन शायिन आत्मानमेव^१ लोकं पश्यतः, जडमूकबालपिशाचा-दिवत्संचरतः^२, परमहंसपरिव्राजकाचार्यस्य^३ प्रयच्छत्यशिवं भयं^४ अकल्याणमवमानादिकं प्रयच्छति । तथा—अतिरिक्तमिवाकुर्वन् यथा कश्चित् स्थितप्रज्ञलक्षणज्ञो ब्रह्मविदिति ज्ञात्वा प्रणिपात-नमस्कारादिपूर्वकमीश्वरबुद्ध्या पूजयति^५ तद्वदज्ञाततया अतिरिक्तं ब्राह्मणजातिमात्रप्रयुक्तपूजातिरिक्तं पूजान्तरं ब्रह्मविदनुरूपमकुर्वन् अवमानादिकमेव कुर्वन् यो जनः सः अस्य विदुषः श्रेयान् नेतरः यः प्रणिपातादिपूर्वकमीश्वरबुद्ध्या संपूजयति । तथा चाह भगवान्मनुः—

सम्मानाद्ब्राह्मणो विद्वानुद्विजेत विषादिव ।

अमृतस्येव चाकांक्षेदवमानस्य सर्वदा ॥*

इति । तथा चाह भगवान् पराशरः—

सम्मानना परां हानिं योगर्थैः कुरुते यतः ।

जनेनावमतो योगी योगसिद्धिं च विन्दति ॥†

इति ॥ २९ ॥

कीदृशस्य तर्ह्यन्नं भोज्यमिति ? अत्राह—

यो वाऽकथयमानस्य ह्यात्मानं नानुसंज्वरेत् ।

ब्रह्मस्वं नोपहन्याद्वा तदन्नं सम्मतं सताम् ॥३०॥

^१आत्मानमिव.

^२जडवल्लोकमाचरतः.

^३इदं षष्ठ्यन्तं बहुषु कोशेषु नास्ति.

^४अशिवं जड इति मत्वा.

^५न पूजयति

*२-१६२.

†विष्णुषु. २-१३-४२.

यो वाऽकथयमानस्य तूष्णीम्भूतस्य सर्वोपसंहारं कृत्वा
पूर्णानन्दात्मना अवस्थितस्य . आत्मानं नानुसञ्चरेत् न तापयेत्
ब्रह्मस्वं नोपहन्याद्वा ब्रह्मनिष्ठासाधनभूतं चेलाजिनकुशपुस्तकादिकं
नोपहन्याद्वा । तथा चोक्तम्—

रत्नहेमादिकं नास्य योगिनस्त्वं प्रचक्षते ।

कुशवल्कलचेलाद्यं ब्रह्मस्वं योगिनो विदुः ॥

इति । अन्यदपि ब्रह्मस्वं ब्राह्मणस्वं नोपहन्याद्वा^१ । तदन्नं
तस्यान्नं संमतं सतां भोज्यत्वेन ॥ ३० ॥

पुनरपि तस्यैव समाचारमाह—

नित्यमज्ञातचर्या म इति मन्येत ब्राह्मणः ।

ज्ञातीनां तु वसन्मध्ये नैव विन्देत किञ्चन ॥ ३१ ॥

निरां नियमेन अज्ञातचर्या गूढचर्या मे मम कर्तव्येति
मन्येत ब्राह्मणः ब्रह्मवित् । ज्ञातीनां पुत्रमित्रकळत्रादीनां^२
मध्ये सन्निधौ वसन् नैव विन्देत न प्रतिषेद्येत किञ्चन किञ्चि-
दपि । कश्चनेति केचित् । योगी नैव विन्देत पुत्रमित्रकळत्रादिकं
परित्यज्य केवलं स्वात्मनिष्ठो गूढचर्यो भवेदित्यर्थः । तथा च
श्रुतिः—

कुटुम्बं पुत्रदारांश्च वेदाङ्गानि च सर्वशः ।

यज्ञं यज्ञोपवीतं च त्यक्त्वा गूढश्चरेन्मुनिः ॥

इति । तथाचाह भगवान्वसिष्ठः—

यन्न सन्तं न चासन्तं नाश्रुतं न बहुश्रुतम् ।

न सुवृत्तं न दुर्वृत्तं वेद कश्चित्स ब्राह्मणः ॥

^१द्वा वाशब्दस्समुच्चये.

^२ज्ञातिपुत्रादीनां.

जानन्नपि च मेधावी जडवल्लोकमाचरेत् । इति ॥

ईदृशस्यैव ज्ञाननिष्ठाप्राप्तिलक्षणो मोक्षः नान्यस्य, विक्षेपबाहुल्या-
दिति भावः । अथ वा—नित्यमज्ञातचर्या मे अज्ञाते चक्षुराद्य-
विषयभूते वाचामगोचरे अनुदितानस्तमितज्ञानात्मनाऽवस्थिते अशना-
याद्यसंस्पृष्टे पूर्णानन्दस्वरूपे सर्वान्तरे प्रत्यग्भूते ब्रह्मणि, चर्या
निष्ठा समाधिलक्षणा मे मम कर्तव्या न पराग्भूतदेहेन्द्रियपुत्र-
मित्रकलत्रादौ, स्थूलेहं कृशोहं गच्छामि तिष्ठामि क्लीबः काणः
मूको बधिरः अमुष्य पुत्रोऽस्य नप्ता ब्राह्मणोऽहं क्षत्रियोऽहं भार्या मे
पुत्रो मे विभवो मे स्निग्धवन्धुमुद्ददः^१ इत्येवमात्मिका कर्तव्या, इति
मन्येत ब्राह्मणो ब्रह्मवित् । तथा च श्रुतिः—

उद्बुधा न पश्यति येन चक्षुषि पश्यति

तदेव ब्रह्म इति ॥*

यस्मादेवमज्ञात एव ब्रह्मणि निष्ठा कर्तव्या तस्मात् ज्ञातीनां

क्रोधमानादयो दोषा विषयाश्चेन्द्रियाणि च ।

एत एव समाख्याता ज्ञातयो देहिनस्तव ॥^२

इतीन्द्रियादीनां ज्ञातिशब्देनोक्तत्वात् इन्द्रियादीनां मध्ये वसन्
पश्यन् शृण्वन् स्पृशन् जिघ्रन् गच्छन् अश्नन् मन्यमानो विजा-
नन्नपि नैवमात्मानं प्रमात्रादिरूपेण विन्देत प्रतिपद्येत, तत्साक्षि-
त्वादात्मनः । तथाच श्रुतिः—‘अथ यो वेदेदं जिघ्राणीति स
आत्मा’^३ इति । देहद्वयतद्धर्मानात्मत्वेन न गृहीयादित्यर्थः ॥ ३१ ॥

कस्मात्पुनरेवं न गृह्यत इति ? अत्राह—

*केनो. ६.

†छा. ८-१२-४.

^१कृशोहं ब्राह्मणोहं क्षत्रियोहं.

^२ज्ञातयश्च समाख्याता देहिनस्तत्त्वदर्शिनः । इति एत एव समाख्याता देहिन-
स्तत्त्वदर्शिनः । इति च पाठौ.

को ह्येवमन्तरात्मानं ब्राह्मणो मन्तुमर्हति ।

निर्लिङ्गमचलं शुद्धं सर्वद्वन्द्वविवर्जितम् ॥ ३२ ॥

को हि निर्लिङ्गं स्थूलसूक्ष्मविवर्जितं, अचलं क्रियाकर्त्रादिशून्यं, शुद्धं अविद्यादोषरहितं, सर्वद्वन्द्वविवर्जितं अशनाद्यापिपासाशोकमोहजरामृत्युशीतोष्णमुखदुःखादिधर्मविवर्जितं, अन्तरात्मानं सर्वान्तरं प्रमात्रादिसाक्षिणमात्मानं मानाविषयभूतं, एवं उक्तेन प्रकारेण देहद्वयतद्धर्मतया 'स्थूलोहं कृशोहं गच्छामि पश्यामि मूको बधिरः काणः सुख्यहं दुःख्यहं' इति, ब्राह्मणः सन् अर्हति मन्तुम् । तथा सति ब्राह्मणत्वमेव हीयेत्यर्थः । वक्ष्यति च—

य एव सत्यान्नापैति स ज्ञेयो ब्राह्मणस्त्वया ।*

इति ॥ ३२ ॥

यस्त्वेवं मनुते स पापीयानित्याह—

योन्यथा सन्तमात्मानमन्यथा प्रतिपद्यते ।

किं तेन न कृतं पापं चोरेणात्मापहारिणा ॥ ३३ ॥

योन्यथा सन्तमात्मानं ज्ञानात्मना निर्लिङ्गम^चमचलं शुद्धं सर्वद्वन्द्वविवर्जितं चित्सदानन्दाद्वितीयब्रह्मात्मना सन्तं स्वमात्मानम् । अन्यथा देहद्वयतद्धर्मात्मतया 'कर्ता भोक्ता सुखी दुःखी स्थूलोहं कृशोहं अमुष्य पुत्रोऽस्य नम्रा ब्राह्मणोहं क्षत्रियोहं' इत्येवमात्मना प्रतिपद्यते, किं तेन मूर्खेणानात्मविदा आत्मचोरेणात्मापहारिणा न कृतं पापं । महापातकादि सर्वं तेनैव कृतमित्यर्थः । तथा च श्रुतिः—

असूर्या नाम ते लीका अन्धेन तमसा वृताः ।

तांस्ते प्रेत्याभिगच्छन्ति ये के चात्महनो जनाः ॥*

इति । तथा चोक्तम्—

ब्राह्मण्यं प्राप्य लोकेऽस्मिन् न मूको बधिरो भवेत् ।

नापक्रामति संसारात्स खलु ब्रह्मघातकः ॥

इति । तस्माद्विषयभूतदेहेन्द्रियादिषु आत्मभावं परित्यज्य अज्ञा-
त एव वागाद्यगोचरे परमात्मनि निष्ठा कर्तव्येत्यर्थः ॥ ३३ ॥

अन्यथा देहेन्द्रियतद्धर्माननुपश्यतः किं भवतीत्यत आह—

अश्रान्तस्स्यादनादाता सम्मतो निरुपद्रवः ।

शिष्टो न शिष्टवत्स स्याद्ब्राह्मणो ब्रह्मवित्कविः ॥३४

यः अनादाता अनात्मभूतदेहेन्द्रियतद्धर्मानात्मत्वेन नेपाद-
त्ते स पुरुषः अश्रान्तः स्यात् संसारश्रमयुक्तो न भवेत्, अशनाया-
देर्देहादिधर्मत्वात् । तथा च श्रुतिः—‘अशनायापिपासे प्राणस्य
शोकमोहो मनसो जरामरणे शरीरस्य’ इति । देहद्वयाध्यासे हि
तद्धर्माध्यासो भवति । एवमश्रान्ततया निरुपद्रवः भवति । क्रोध-
हर्षलोभमोहादयोऽन्तराया उपद्रवाः, तद्धीनो निरुपद्रवः, स संम-
तः शिष्टत्वेन विद्वाद्भिः संमतः, शिष्टवन्न स्यात् नाचरेत् जडवच्चरेत्
ब्राह्मणो ब्रह्मवित्कविः ॥ ३४ ॥

इदानीमगूढचारिणं कुत्सयन्नाह—

ये यथा वान्तमश्रन्ति बाला नित्यमभूतये ।

एवं ते वान्तमश्रन्ति स्ववीर्यस्योपभोजनात् ॥३५

मूढो बाल इति प्रोक्तश्च वा च बाल इति स्मृतः ।

इति दर्शनात् यथा बालाः श्वानो वा मूढा वा वान्तं उद्रीर्ण-
मश्नन्ति एवं ये शिष्टा ब्रह्मविदः^१ स्वमाहात्म्यं ख्यापयन्तः
अगूढचारिणो वर्तन्ते ते वान्तं उद्रीर्णं अश्नन्ति स्ववीर्यस्योप-
भोजनात् । यदिदं वान्ताशनं तदिदं अभूतये अनर्थायैवेत्यर्थः ।
तस्माद्ब्रूढस्सन्नशिष्टवदेव समाचरेदित्यर्थः ॥ ३५ ॥

इदानीं योगिनं प्रशंसयन्नाह—

अनाढ्या मानुषे वित्ते आढ्या वेदेषु ये द्विजाः ।
ते दुर्धर्षा दुष्प्रकम्प्या विद्यात्तान्ब्रह्मणस्तनुम् ॥ ३६ ॥

अनाढ्या अबहुमता असक्तात्मानः मानुषे वित्ते जायापुत्र-
वित्तादिषु, आढ्या वेदेषु वेदप्रतिपाद्याहिंसासत्यास्तेयापरिग्रह-
ब्रह्मचर्यसमाधिसाधनेषु ये द्विजाः, ते दुर्धर्षा दुष्प्रकम्प्या विद्या-
त्तान्ब्रह्मणः तनुं ब्रह्मस्वरूपभूताम् विद्यात् इत्यर्थः ॥ ३६ ॥

किञ्च ब्रह्मविन्महिमैषः—

सर्वान् स्विष्टकृतो देवान् विद्याद्य इह कश्चन ।
न समानो ब्राह्मणस्य यस्मिन् प्रयतते स्वयम् ॥ ३७ ॥

सर्वान् अग्न्यादीन् स्विष्टकृतः सुष्टु इष्टं कुर्वन्तीति । तथा
च श्रुतिः—‘ स्विष्टं कुर्वन्स्विष्टकृत् ’ *इति । देवान् प्रत्येकमु-
द्दिश्य त्यागार्थं विद्यात् य इह कश्चन सर्वदेवतायाज्यपि,
ब्राह्मणस्य न समानः ब्राह्मणेन ब्रह्मविदा न समान इत्यर्थः ।
नैतदाश्चर्यं—यस्मिन् देवताविशेषे हविष उद्देशत्यागेन फलार्थं
प्रयतते स्वयं यजमानः ‘ इदमग्नये इदमिन्द्राय ’ इति सोपि

हविष्प्रतियौगी देवताविशेषो न समानो ब्रह्मविदा, किमु वक्तव्यं
देवपशुर्यजमानो न समान इति । तथा च मोक्षधर्मे—

ब्राह्मणस्य न सादृश्ये वर्तते सोपि किं पुनः ।

इज्यते येन मन्त्रेण यजमानो द्विजोत्तमः ॥

इति । तथा चाह भगवान्मनुः—

ब्रह्मविद्भ्यः परम्भूतं न किञ्चिदिह विद्यते ।

इति ॥ ३७ ॥

पुनरपि तस्यैव समाचारमाह—

यमप्रयतमानं तु मानयन्ति स मानितः ।

न मान्यमानो मन्येत नावमाने विसञ्चरेत् ॥३८॥

यं ब्रह्मविदं अप्रयतमानं तूष्णीम्भूतं सर्वोपसंहारं कृत्वा स्वे
महिम्नि व्यवस्थितं ब्रह्मचर्यादेव कृतसंन्यासिनं वेदान्तविज्ञानसु-
निश्चितार्थं परमहंसपरिव्राजकाचार्यं^१ गूढचारिणं केचिद्विद्वांसः
स्थितप्रज्ञलक्षणज्ञाः ब्रह्मविदिति मत्वा मानयन्ति पूजयन्ति चेत्
सः तैः पूजितो विद्वान् न मान्यमानः अहमिति न मन्येत ।
तथा—स्थितप्रज्ञलक्षणानामनभिज्ञाः जड इति मत्वा अवमानं
कुर्वन्ति इति चेत् तस्मिन् अवमाने निमित्ते नानुसञ्चरेत्
नानुतपेत् ॥ ३८ ॥

कथं तर्हि मानितेनावमानितेन वा मन्तव्यमित्याह श्लोक-
द्वयेन—

लोकस्वभाववृत्तिर्हि निमेषोन्मेषवत्सदा ।

विद्वांसो मानयन्तीह इति मन्येत मानितः ॥३९॥

^१ स्वे महिम्नि व्यवस्थितं इत्यनन्तरं 'गूढचारिणं' इत्येव दृश्यते बहुषु कोशेषु.

अधर्मविदुषो मूढा लोकशास्त्रविवर्जिताः ।

न मान्यं मानयिष्यन्ति इति मन्येदमानितः ॥४०

यदिदं विद्वांसो ब्रह्मविदं मानयन्ति इति तत्तेषां निमेषो-
न्मेषवत् स्वभाववृत्तिः स्वाभाविकी प्रवृत्तिः इति मन्येत । तथा—
अवमानितो जनैरवज्ञातो विद्वानेवं मन्येत—अधर्मविदुषो मूढाः
विवेकहीनाः लोकशास्त्रविवर्जिताः न मान्यं मानार्हं मानयि-
ष्यन्ति मान्यमपि न मानयिष्यन्ति इत्येतदविदुषां स्वभावः इति
मन्येत् अमानितः अपूजितो विद्वान् ॥ ३९-४० ॥

इदानीं मानमौनयोर्भिन्नविषयत्वमाह—

न वै मानश्च मौनं च सहितौ वसतस्सदा ।

अयं मानस्य विषयो ह्यसौ मौनस्य तद्विदुः ॥४१

न वै मानश्च मौनं च सहितौ एकत्र वसतः सदा । अयं
हि प्रत्यक्षादिगोचरो लोको लोक्यत इति प्रपञ्चो, मानस्य
विषयः इत्यर्थः । असौ परलोको मौनस्य, कोसौ, तत् विदुः
तदिति ब्रह्मणो नाम । तथाऽऽह भगवान्—

ओं तत्सदिति निर्देशो ब्रह्मणस्त्रिविधस्स्मृतः ॥*

इति । तथा चानुगीतासु—

ओं तत्सद्विष्णवे चेति सायुज्यादिप्रदानि वै ।^१

इति । तच्छब्दवाच्यं ब्रह्म मौनस्य विषय इत्यर्थः । एतदुक्तं
भवति—मानात्संसारप्राप्तिः, मौनेन ब्रह्मप्राप्तिः इति । उक्तं च—
हैरण्यगर्भे—

अन्नाङ्गनादिभोगेषु भावो मान इति स्मृतः ।

ब्रह्मानन्दखुस्त्रप्राप्तिहेतुर्मौनमिति स्मृतः ॥

इति ॥ ४१ ॥

इदानीं मानार्थसंवासे अपवर्गाभावं दर्शयति—

श्रीर्हि मानार्थसंवासात्सा चापि परिपन्थिनी ।

ब्राह्मी सुदुर्लभा श्रीर्हि प्रज्ञाहीनेन क्षत्रिय ॥ ४२ ॥

हे क्षत्रिय, मानार्थसंवासात् मानविषयसंवासात् मानगोचरप्रपञ्चे परिवर्तमानस्य स्वर्गपश्वन्नाद्यादिसाधनभूतं कर्मानुतिष्ठतो विषयविषान्धस्य श्रीर्हि भवति । सा चापि श्रीः परिपन्थिनी श्रेयोमार्गविरोधिनी । तथा च मोक्षधर्मे—

निबन्धिनी रज्जुरेषा या ग्रामे वसतो रतिः ।

छित्तैनां सुकृतो यान्ति नैनं छिन्दन्ति दुष्कृतः ॥

इति । य एवं श्रियाऽभिभूतो मूढस्सन्विषयेषु प्रवर्तते, तेन प्रज्ञाहीनेन विद्याहीनेन ब्राह्मी ब्रह्मानन्दलक्षणा श्रीस्सुदुर्लभा । तथा च हैरण्यगर्भे—

या नित्या चिद्धनानन्दा गुणरूपविवर्जिता ।

आनन्दाख्या परा शुद्धा ब्राह्मी श्रीरिति कथ्यते ॥

इति । सा च सुदुर्लभा श्रवणायापि न शक्या । तथा च श्रुतिः—

श्रवणायापि बहुभिर्यो न लभ्यः । *इति ॥ ४२ ॥

इदानीं ब्रह्मलक्ष्मीप्रवेशद्वाराणि दर्शयति—

द्वाराणि सम्यक्प्रवदन्ति सन्तो

बहुप्रकाराणि दुराचराणि ।

सत्यार्जवे ह्रीर्दमशौचविद्या-

ष्णमानमोहप्रतिबन्धकानि ॥ ४३ ॥

इति श्रीमहाभारते शतसाहस्र्यां संहितायां वैयासिक्या-

मुद्योगपर्वणि धृतराष्ट्रसनत्कुमारसंवादे

श्रीमत्सनत्सुजातीये प्रथमोऽध्यायः.

द्वाराणि ब्रह्मलक्ष्मीप्रवेशद्वाराणि सम्यक्प्रवदन्ति सन्तः बहु-
प्रकाराणि दुराचराणि दुःखाचरणानि । कानि तानि? सत्या-
र्जवे सत्यं यथार्थसम्भाषणं भूतहितं च । आर्जवं अकौटिल्यं ।
ह्रीः अकार्यकरणे लज्जा । दमशौचविद्याः, दमः अन्तःकर-
णोपरतिः । बहिःकरणोपरतिरिति केचित् । शौचं कल्मष^१प्रक्षा-
लनम् । विद्या ब्रह्मविद्या । षट् एतानि मानमोहप्रतिबन्ध-
कानि ॥ ४३ ॥

इति श्रीकृष्णद्वैपायनप्रणीतसनत्सुजातीयविवरणे

श्रीशङ्करभगवत्पादकृतौ प्रथमोऽध्यायः.

‘ अयं मानस्य ’ इत्यादिना मौनमाहात्म्यं प्रदर्शितं श्रुत्वा
प्राह धृतराष्ट्रः—

धृतराष्ट्र उवाच—

कस्यैष मौनः कतरन्नु मौनं
प्रब्रूहि विद्वन्निह मौनभावम् ।
मौनेन विद्वानुपयाति मौनं
कथं मुने मौनमिहाचरन्ति ॥ १ ॥

कस्य कीदृशस्य एषः पूर्वोक्तो वागाद्युपरतिलक्षणो मौनः
भवति । कतरन्नु एतयोरसम्भाषणात्मस्वरूपयोः मौनं प्रब्रूहि
हे विद्वन् ! इह मौनभावं मौनस्य स्वभावं मौनेन तूष्णीम्भावेन
विद्वानुपयाति मौनं ब्रह्म ? आहोस्विदन्येन ? कथं मुने
मौनमिहाचरन्ति ॥ १ ॥

एवं पृष्टः प्राह भगवान्—

सनत्सुजात उवाच—

यतो न वेदा मनसा सहैन-
मनुप्रविश्यन्ति ततोथ मौनम् ।
यत्रोत्थितो वेदशब्दस्तथाऽयं
स तन्मयत्वेन विभाति राजन् ॥ २ ॥

यतः यस्मात् वेदा मनसा सह एनं परमात्मानं नानुप्रवि-
श्यन्ति । तथा च श्रुतिः—

यतो वाचो निवर्तन्ते । अप्राप्य मनसा सह ।*

इति । ततः तस्मादेव कारणत् स एव वाचामगोचरः परमात्मा मौनम् । यद्येवं किंलक्षणस्तर्हि परमात्मा ? तत्राह—यत्रोत्थितो वेदशब्दः यस्मिन् अर्थे निमित्तभूते समुत्थितो वेदशब्दः शास्त्रादिकारणं ब्रह्मेत्यर्थः । अथवा—यस्मिन् संवेदनाख्ये उत्थितो वाचकत्वेन प्रयुक्तो वेदशब्द इत्यर्थः । तथा वेदशब्दप्रतिपाद्यः संविद्रूपः अयं परमात्मा । यदि वाचामगोचरः परमात्मा कथमेतदवगम्यते संविद्रूपः परमात्मेति ? तत्राह—स परमात्मा तन्मयत्वेन ज्योतिर्मयत्वेनास्माकं विभाति राजन् ! । एवमेवास्माकमनुभवो नात्राविश्वासः कर्तव्य इत्यर्थः । अथवा—श्रुतिस्मृतीतिहासपुराणादिषु ज्योतिर्मयत्वेन प्रतीयते । तथा च श्रुतिः—

तं देवा ज्योतिषां ज्योतिः ।†

अन्तश्शरीरे ज्योतिर्मयो हि शुभ्रोऽयं पश्यन्ति यतयः क्षीणदोषाः ।‡

इति । तथा च भगवान्—

ज्योतिषामपि तज्ज्योतिस्तमसः परमुच्यते ।§

इति ॥ २ ॥

इदानीं वेदस्वभावपरिज्ञानाय प्राह धृतराष्ट्रः—

धृतराष्ट्र उवाच—

ऋचो यजूंष्यधीते यस्सामवेदं च यो द्विजः ।

पापानि कुर्वन्पापेन लिप्यते न स लिप्यते¹ ॥ ३ ॥

यः पापानि कुर्वन् ऋगादिवेदं अधीते स तेन वेदाध्ययनेन पूयते न वा ? एतद्वक्तुमर्हसीत्यभिप्रायः ॥ ३ ॥

*तै. उ. २-४.

†बृह. ६-४-१६.

‡मुण्डको. ३-१-५.

§भगव. १३-१७.

¹किं न लिप्यते.

एवं पृष्ठः प्राह भगवान्—

सनत्सुजात उवाच—

नैनं सामान्यृचो वाऽपि यजूंषि च विचक्षण ।
त्रायन्ते कर्मणः पापान्न ते मिथ्या ब्रवीम्यहम् ॥४॥

यः पापानि कुर्वन् ऋगादिवेदमधीते नैनं प्रतिषिद्धचारिणं
ऋगादयो वेदाः पापात् कर्मणः त्रायन्ते न रक्षन्ति । न ते मिथ्या
ब्रवीम्यहं एवमेवैतत्, नात्राविश्वासः कर्तव्य इत्यर्थः ॥ ४ ॥

किं कुर्वन्तीति चेत् तत्राह—

नच्छन्दांसि वृजिनात्तारयन्ति

मायाविनं मायया वर्तमानम् ।

नीडं शकुन्ता इव जातपक्षा-

श्छन्दांस्येनं प्रजहन्त्यन्तकाले^१ ॥ ५ ॥

न छान्दांस्येनं वृजिनात् अधर्मात् नास्तिकं पापकारिणं अधी-
तवेदं अधीतवेदार्थं मायाविनं धर्मध्वजिनं मायया वर्तमानं
मिथ्याचारिणं तारयन्ति न रक्षन्ति । किं करिष्यन्तीति चेत्—यथा
शकुन्ताः पक्षिणः जातपक्षाः नीडं स्वाश्रयं परित्यजन्ति एवं
छन्दांसि अन्तकाले मरणकाले एनं स्वाश्रयभूतं प्रजहन्ति परि-
त्यजन्ति न पुरुषार्थाय भवन्तीत्यर्थः ॥ ५ ॥

एवमुक्ते प्राह धृतराष्ट्रः—

धृतराष्ट्र उवाच—

^१अत्र द्वतीयचतुर्थपादयोः पौर्वापर्यव्यत्ययः केषुचित्कोशेषु दृश्यते ॥

न चेद्वेदा वेदविदं त्रातुं शक्ता विचक्षण ।

अथ कस्मात्प्रलापोयं ब्राह्मणानां सनातनः ॥ ६ ॥

‘कर्मोदये’ इत्यादिना नित्यानां काम्यानां च पितृलोकादि-
प्राप्तिहेतुत्वेन संसारानर्थहेतुत्वस्य दर्शितत्वात् प्रतिषिद्धस्य कर्मणः
नरकहेतुत्वेनानर्थहेतुत्वस्य दर्शितत्वात् न वेदा वेदविदं त्रातुं
शक्ताश्चेत् अथ कस्मात् हेतोः अयं प्रलापः सनातनः चिरन्तन
इत्यर्थः । संसारानर्थहेतुत्वेन वेदाध्ययनतदर्थविचारतदनुष्ठानानि न कर्त-
व्यानीत्यर्थः ॥ ६ ॥

भवेदयं प्रलापः यद्येष एव वेदार्थस्स्यात्, अन्य एव स्वर्गादेः
परमपुरुषार्थो मोक्षाख्यो वेदार्थः; इतरस्य च कर्मराशेरुपासनायाश्च
तत्प्राप्तिसाधनज्ञानसाधनान्तःकरणशुद्धिसाधनत्वेन पारंपर्येण पुरुषा-
र्थत्वादेव वेदप्रतिपाद्यत्वम् । तथाहि—तमेव परमात्मानं^१ परमपुरुषार्थं
दर्शयति वेदः—

अनन्दा नाम ते लोका अन्धेन तमसा वृताः ।

तांस्ते प्रेत्याभिगच्छन्ति अविद्वांसोऽबुधा जनाः ॥

इति, † स्वर्गादिलोकानामपुरुषार्थत्वमनानन्दात्मकत्वमविद्यावद्विषयत्वेन
दर्शयित्वा—

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥

इत्यात्मविदः कृतकृत्यतां दर्शयित्वा—

इहैव सन्तोथ विद्मस्तद्वयं न चेदिहावेदीन्महती विनाष्टिः ।

य एतद्विदुरमृतास्ते भवन्त्यथेतरे दुःखमेवापियन्ति ॥*

इत्यात्मविदोऽमृतत्वप्राप्तिमनात्मविदः आत्मविनाशमनर्थप्राप्तिं च दर्शयित्वा—

यदैतमनुपश्यत्यात्मानं देवमञ्जसा ।

ईशानं भूतभव्यस्य न ततो विजुगुप्सते ॥

इत्यादिभिर्वाक्यैस्तत्स्वरूपतदर्थदर्शनतत्फलानि भूयोभूयो दर्शयित्वा कथमेनं मकरादिभिरिव रागादिभिरितस्ततः समाकृष्यमाणं विषयाभिभूतं पापकारिणं मोक्षयित्वा परमपदे परमात्मानि पूर्णानन्दे स्वाराज्ये मोक्षाख्ये स्थापयिष्यामीति मत्वा तत्प्राप्तिसाधनज्ञानसाधनाविविदिषासाधनत्वेन यज्ञादीन्विनियुङ्क्ते—‘तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन’* इति । तस्मात्तदर्थत्वेनैव यज्ञादीनां पुरुषार्थत्वम् । इतरत्र तु पुनः स्वर्गादौ श्येनादीनामिवापुरुषार्थत्वं, संसारानर्थहेतुत्वात् । तथा च श्रुतिः—

प्लवा ह्येते अदृढा यज्ञरूपाः अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढा जरामृत्यू ते पुनरेवापियन्ति ॥†

इति । यस्मादेवं मोक्षतत्साधनप्रतिपादकत्वेन संसारानर्थनिवृत्तिहेतुत्वं वेदानां तस्माद्वेदाः वेदविदं त्रातुं शक्ता एवेत्येतत्सर्वमभिप्रेत्याह श्लोकत्रयेण—तत्र प्रथमेन नित्यापरोक्षं परमपुरुषार्थं परमात्मानं दर्शयति—

सनत्सुजात उवाच—

तस्यैव नामादिविशेषरूपै-

रिदं जगद्भाति महानुभाव ।

निर्दिश्य सम्यक्प्रवदन्ति वेदा-

स्तद्विश्ववैरूप्यमुदाहरन्ति ॥ ७ ॥

तस्यैव परमात्मनो मायापरिकल्पितैः नामादिविशेषरूपैः इदं

जगद्भाति हे महानुभाव ! । कथमेतदवगम्यते तस्यैव नामादि-
विशेषरूपैरिदं जगद्भातीति ? *

इन्द्रो मायाभिः पुरुरूप ईयते ।

इति मायानिर्मितं बहुरूपं निर्दिश्य तस्यैव सम्यग्रूपं 'तदेत-
द्ब्रह्मापूर्वमनपरमनन्तरमबाह्यमयमात्मा' † ब्रह्म सर्वानुभूयित्वनुशासनं *
इति प्रवदन्ति वेदाः । तथा च—'द्वे वाव ब्रह्मणो रूपे
मूर्तं चैवामूर्तं च' इत्यादिना तस्यैव मूर्तामूर्तात्मकमात्मवज्जग-
त्स्वरूपं † निर्दिश्य तस्य सम्यग्रूपं 'नेति नेति' * इत्यादिना
प्रवदन्ति वेदाः । तथा—'आत्मन आकाशस्सम्भूतः' † इति
वियदादिधरित्र्यन्तं तस्यैव कार्यं निर्दिश्य कोशोपन्यासमुखेन
तस्यैव सम्यग्रूपं,

यतो वाचो निवर्तन्ते । अप्राप्य मनसा सह †

इत्यादिना प्रवदन्ति वेदाः । 'अधीहि भगव इति होपससाद' †
इत्यादिना नामादिप्राणान्तं तस्यैव मायानिमित्तं जगन्निर्दिश्य
'यत्र नान्यत्पश्यति नान्यच्छृणोति नान्यद्विजानाति स भूमा' †
इत्यादिना तस्यैव सम्यग्रूपं भूमानं तमसः पारं स्वे महिम्नि
व्यवस्थितं प्रवदन्ति वेदाः । न केवलं वेदाः प्रवदन्ति, अपि
तु मुनयोपि तत् ब्रह्म विश्ववैरूप्यं विश्वरूपविपरीतरूपं उदा-
हरन्ति । तथा चाह भगवान्पराशरः—

प्रत्यस्तमितभेदं यत्सत्तामात्रमगोचरम् ।

मनसामात्मसंवेद्यं तज्ज्ञानं ब्रह्मसंज्ञितम् ॥§

तच्च विष्णोः परं रूपमरूपाख्यमनुत्तमम् ।

तद्विश्वरूपवैरूप्यलक्षणं परमात्मनः ॥ इति ॥७॥

इदानीं ईश्वरार्थमनुष्ठीयमानानां तत्प्राप्तिसाधनज्ञानोपेक्षितशुद्धि-

*मूर्तामूर्तात्मकं जगत्स्वरूपं.

*बृह. ४-५-१९. ४-३-६.

†तै. २-१, ४.

‡छा. ७-१-१. ७-२४-१.

§विष्णुपु. ६-८-५३.

द्वारेण पारंपर्येण पुरुषार्थत्वं, अन्येषां संसारानर्थहेतुत्वेनापुरुषार्थत्वं
च दर्शयति श्लोकद्वयेन—

तदर्थमुक्तं तप एतदिज्या

ताभ्यामसौ पुण्यमुपैति विद्वान् ।

पुण्येन पापं विनिहत्य पश्चात्

स जायते ज्ञानविदीपितात्मा ॥ ८ ॥

ज्ञानेन चात्मानमुपैति विद्वान्

न चान्यथा वर्ग^१फलानुकाङ्क्षी ।

अस्मिन्कृतं तत्परिगृह्य सर्वं

अमुत्र भुङ्क्ते पुनरेति मार्गम् ॥ ९ ॥

यद्विश्वरूपविपरीतरूपं ब्रह्म तदर्थमुक्तं वेदेन । किं ? तपः
कृच्छ्रचान्द्रायणादि इज्या ज्योतिष्टोमादि । किं ततो^२ भवतीति
चेत्—ताभ्यां इज्यातपोभ्यां असौ विद्वान् पूर्वोक्तविनियोगज्ञः
ईश्वरार्थं कर्मानुतिष्ठन् पुण्यं उपैति प्राप्नोति कर्मजन्यापूर्वसंयुक्तो
भवति । तेन पुण्येन पापं विनिहस्य क्षपयित्वा पश्चात् उत्त-
रकालं क्षपिताशेषकल्मषो जायते ज्ञानविदीपितात्मा ज्ञानप्रका-
शितचित्सदानन्दाद्वितीयब्रह्मस्वरूपो भवति । ज्ञानेन चात्मानं
परमात्मानं उपैति प्राप्नोति विद्वान् आत्मवित् । अन्यथा
पुनरीश्वरार्थं कर्माननुष्ठानेनाक्षपिताशेषकल्मषो न ज्ञानी भवति ।
तदा वर्ग^१फलानुकाङ्क्षी इन्द्रियफलानुकाङ्क्षी स्वर्गादिफलानुकाङ्क्षी सन्
अस्मिन् लोके कृतं तत् यज्ञादिकं परिगृह्य सर्वं अमुत्र पर-

लोके तत्फलमुपभुङ्क्ते । ततः कर्मशेषेण पुनरेति मार्गं संसार-
मार्गम् । तथा च श्रुतिः—‘तस्मिन्यावत्संपातमुषित्वाऽथैतमेवाध्वानं
पुनर्निवर्तन्ते’* ॥ ८ ॥ ९ ॥

इदानीं विद्वद्विद्वदपेक्षया कर्मणां फलवैषम्यमाह—

अस्मिन्लोके तपस्तप्तं फलमन्यत्र भुज्यते ।

ब्राह्मणानां तपस्स्वृद्धमन्येषां तावदेव तत् ॥ १० ॥

अस्मिन् लोके यत् तपस्तप्तं तस्य फलं अन्यत्र अमुष्मिन्
लोके भुज्यते इति सर्वेषां समानम् । ब्राह्मणानां ब्रह्मविदां
पुनरयं विशेषः—तपस्स्वृद्धं अतीव समृद्धं भवति फलवृद्धिहेतु-
र्भवतीत्यर्थः । तथा च श्रुतिः—‘यदेव विद्यया करोति श्रद्ध-
योपनिषदा तदेव वीर्यवत्तरं भवति’* इति । अन्येषां अना-
त्मविदां वैषयिकाणां तावदेव तत् न समृद्धं भवति; यस्य
कर्मणो यत्फलं श्रुतं तावन्मात्रफलसाधनं न फलसमृद्धिहेतुर्भवती-
त्यर्थः ॥ १० ॥

श्रुत्वैवमाह धृतराष्ट्रः—

धृतराष्ट्र उवाच—

कथं समृद्धमत्यर्थं तपो भवति केवलम् ।

सनत्सुजात तद्ब्रूहि कथं विद्यामहं प्रभो ॥ ११ ॥

ऋज्वेतत्^१ ॥ ११ ॥

एवं पृष्टः प्राह भगवान्—

सनत्सुजात उवाच—

निष्कल्मषं तपस्त्वेतत्केवलं^१ परिचक्षते ।

एतत्समृद्धमत्यर्थं तपो भवति नान्यथा ॥ १२ ॥

यत् एतत् निष्कल्मषं तपः तत् केवलं परिचक्षते केवलं बीजमित्युक्तम् । सर्वस्यास्य प्रपञ्चस्य बीजं निमित्तं यत्तत्केवलमित्युक्तम् । आहोशना—

गुणसाम्ये स्थितं तत्त्वं केवलं त्विति कथ्यते ।

केवलादेतदुद्भूतं जगत्सदसदात्मकम् ।

इति । तत् एतत् एव केवलं तपः समृद्धमत्यर्थं च भवति नान्यथा यदा निष्कल्मषं न भवति सकल्मषं स्यात्तदा समृद्धमत्यर्थं च न भवति ॥ १२ ॥

एतदेव प्रशंसति—

तपोमूलमिदं सर्वं यन्मां पृच्छसि क्षत्रिय ।

तपसा वेदविद्वांसः परं त्वमृतमाप्नुयुः ॥ १३ ॥

स्पष्टार्थश्छोकः ॥ १३ ॥

श्रुत्वैवमाह राजा—

धृतराष्ट्र उवाच—

कल्मषं तपसो ब्रूहि श्रुतं निष्कल्मषं तपः ।

सनत्सुजात येनेदं विद्यां गुह्यं सनातनम् ॥ १४ ॥

‘निष्कल्मषं तपस्त्वेतत्केवलं परिचक्षते’ इति श्रुतस्य तपसः

^१परेत्यामृत. पदं चाम्रत.

कल्मषं ब्रूहि हे सनत्सुजात ! येन निष्कल्मषेण तपसा इदं
ब्रह्म गुह्यं सनातनं विद्याम् ॥ १४ ॥

एवं पृष्ठः प्राह भगवान्—

सनत्सुजात उवाच—

क्रोधादयो द्वादश यस्य दोषा-

स्तथा नृशंसानि च सप्त राजन् ।

ज्ञानादयो द्वादश चातताना-

श्शास्त्रे गुणा ये विदिता द्विजानाम् ॥ १५

क्रोधादयो द्वादश यस्य तपसो दोषाः तथा नृशंसानि
च सप्त हे राजन् ! यस्य तपसो दोषाः । तथा—ज्ञानादयो
द्वादश च आततानाः विस्तीर्यमाणाः शास्त्रे वेदशास्त्रे ये
विदिता गुणाः द्विजानां तानेतान् गुणान् दोषांश्च वक्ष्यामी-
त्यभिप्रायः ॥ १५ ॥

क्रोधादीन् दर्शयति—

क्रोधः कामो लोभमोहौ विवित्साऽ-

कृपाऽसूया मानशोकौ स्पृहा च ।

ईर्ष्या जुगुप्सा च महागुणेन

सदा वर्ज्या द्वादशैते नरेण ॥ १६ ॥

क्रोधो नाम कामप्रतिघातादुत्पद्यमानः ताडनाक्रोशनादिहेतुः
कामहानिहेतुकश्च अन्तःकरणविक्षेपो गात्रस्वेदकम्पनादिलिङ्गः ।

कामः स्त्रयाद्यभिलाषः । लोभः परद्रव्येच्छा, आर्जितस्य^१
द्रव्यस्य तीर्थे विनियोगासामर्थ्यं च । मोहः कृत्याकृत्यविवेक-
शून्यता । विवित्सा विषयरसान्वेतुमिच्छा । अकृपा निष्ठुरता ।
असूया गुणेषु दोषाविष्करणं, परगुणादिष्वक्षमा वा^२ । मानः
आत्मबहुमानित्वम् । शोकः इष्टार्थवियोगजोन्तःकरणाविक्षेपः रोदन-
चिन्तनादिलिङ्गेऽप्रतीकारविषयः । स्पृहा विषयभोगेच्छा । ईर्ष्या
परश्रियामसहिष्णुता । जुगुप्सा परगुणानपह्नोतुमिच्छा, बीभत्सा
वा । एते क्रोधादयो दोषाः तपसः कल्मषरूपाः सदा वर्ज्याः
महागुणेन ब्राह्मणेन । ब्राह्मणानामुत्कृष्टगुणयोगः स्वभावसिद्धः ।
तथा चोक्तं भगवता—

शमो दमस्तपश्शौचं क्षान्तिरार्जवमेव च ।

ज्ञानं विज्ञानमास्तिक्यं ब्राह्मं कर्म स्वभावजम् ॥*

इति । अथवा—महागुणो ब्रह्मप्राप्तिगुणः ; तेन ब्रह्मप्राप्तिलक्ष-
णेन महागुणेन समन्वितेन सदा वर्जनीया इत्यर्थः । उक्तं च नाम-
महोदधौ—

महान् ब्रह्मेति च प्रोक्तो^३ महत्त्वान्महतामपि ।

तत्प्राप्तिगुणसंयुक्तो महागुण इति स्मृतः ॥

इति ॥ १६ ॥

तेषां सदा वर्ज्यत्वे हेतुमाह—

एकैकमेते राजेन्द्र मनुष्यं पर्युपासते ।

लिप्समानोन्तरं तेषां मृगाणामिव लुब्धकः ॥१७॥

यथा मृगाणां अन्तरं छिद्रं लिप्समानो रन्ध्रान्वेषणपरो
लुब्धको मृगयुरनुवर्तते, यथा च तच्छिद्रं लब्ध्वा तान् हन्ति ;

^१न्यायार्जितस्य.

^२च.

*भग. १८-४२.

^३महद्ब्रह्म इति प्रोक्तं.

तथा तेषां मनुष्याणां रन्ध्रान्वेषणपरा एते क्रोधादयः एकैकं मनुष्यं पर्युपासते । अथवा—मनुष्यान् पर्युपासते इति पाठः, तस्मिन् एकैकं पृथक्पृथक् मनुष्यान् पर्युपासते इति योजना । तथा छिद्रं लब्ध्वा तान् घ्नन्ति । तस्मादेतेष्वेकोपि दोषो विनाशकारणम् । यस्मादेवं तस्मात्सदा वर्ज्या इत्यर्थः । उक्तं च हैरण्यगर्भे—

यथा पान्थस्य कान्तारे सिंहव्याघ्रमृगादयः ।

उपद्रवकरास्तद्वत्क्रोधाद्या दुर्गुणा नृणाम् ॥

इति ॥ १७ ॥

इदानीं नृशंससप्तकमाह—

सम्भोगसंविद्विषमेधमानो

दत्तानुतापी कृपणोऽबलीयान् ।

वर्गप्रशंसी वनितां च द्वेष्टा

एते परे सप्त नृशंसरूपाः ॥ १८ ॥

सम्भोगे विषयसम्भोगे संविद्वुद्धिर्यस्य वर्तते स सम्भोगसंविद् विषमेधमानः विषमिव परेषामुपद्रवं कृत्वा एधमानः वर्धमानः । अथवा—द्विषमेधमान इति पाठान्तरं^१; द्विषं द्वेष्यं कर्म कृत्वा प्राणिनां तद्द्वारेणैव वर्धमानः । दत्तानुतापी यः पूर्वं धर्मबुद्ध्या धनादिकं दत्त्वा पश्चात् किमर्थमहं दत्तवानिति तप्तो भवति स दत्तानुतापी । कृपणः यत्किञ्चिदर्थलवलाभमात्रलोभात्सर्वावमानं सहेते यस्तु कृपणः । अबलीयान् ज्ञानबलवर्जितः । वर्गप्रशंसी इन्द्रियवर्गप्रशंसी । वनितां च द्वेष्टा अनन्यशरणां भार्या यो

द्वेष्टि सः । एते परे पूर्वोक्तेभ्यः क्रोधादिभ्यः सप्त नृशंस-
रूपाः ॥ १८ ॥

इदानीं ज्ञानादयो द्वादश गुणा उच्यन्ते—

ज्ञानं च सत्यं च दमश्श्रुतं च

अमात्सर्यं ह्रीस्तितिक्षाऽनसूया ।

यज्ञश्च दानं च धृतिश्शमश्च

महाव्रता द्वादश ब्राह्मणस्य ॥ १९ ॥

ज्ञानं तत्त्वार्थसंवेदनम् । सत्यं यथार्थसंभाषणं भूतहितं च ।
दमो मनसो दमनम् । श्रुतं अध्यात्मशास्त्रश्रवणम् । मात्सर्यं
सर्वभूतेष्वसहमानता, तदभावः अमात्सर्यम् । ह्रीः अकार्यकरणे
लज्जा । तितिक्षा द्वंद्वसहिष्णुता । अनसूया परदोषानाविष्क-
रणम् । यज्ञः अग्निष्टोमादिः, महायज्ञश्च^१ । दानं ब्राह्म-
णेभ्यो^२ धनादिपरित्यागः । धृतिः विषयसन्निधावपि इन्द्रियनि-
ग्रहः । शमः अन्तःकरणोपरतिः, बहिःकरणोपरतिरिति केचित् ।
एते ज्ञानादयो महाव्रताः परपुरुषार्थसाधनभूताः ब्राह्मणस्य॥१९

ये 'ज्ञानादयो द्वादश चाततानाः' इति पूर्वत्र प्रस्तुतास्ते
वर्णिताः । इदानीं गुणस्तुतिं करोति—

यस्त्वेतेभ्योऽप्रवसेद्द्वादशभ्य-

स्सर्वाभिमां पृथिवीं स प्रशिष्यात् ।

त्रिभिर्द्वाभ्यामेकतो वाऽविमुक्ताः

क्रमाद्विशिष्टा मौनभूता भवन्ति ॥२०॥

यस्तु एतेभ्यः पूर्वोक्तेभ्यः अप्रवसेत् प्रवासं न करोति तैरेव समन्वितो भवेत् स सर्वामिमां पृथिवीं प्रशिष्यात् प्रशास्ति आत्मवश्यां करोति । य एतेषां मध्ये त्रिभिर्द्राभ्यां एकतः एकस्मात् वा अविमुक्ताः एतेषामन्यतमेनापि समन्वितास्ते एते क्रमेण विशिष्टा ज्ञानिनो भूत्वा मौनभूताः ब्रह्मभूता भवन्ति ॥ २० ॥

इदानीं दमदोषानाह श्लोकत्रयेण—

दमोष्टादशदोषस्स्यात्प्रतिकूलं कृते भवेत् ।

अनृतं पैशुनं तृष्णा प्रातिकूल्यं तमोऽरतिः ॥ २१ ॥

लोकेद्वेषोभिमानश्च विवादः प्राणिपीडनम् ।

परिवादोतिवादश्च परितापोऽक्षमाऽधृतिः ॥ २२ ॥

असिद्धिः पापकृत्यं च हिंसा चेति प्रकीर्तिताः ।

एतैर्दोषैर्वियुक्तो यः स दमस्सद्भिरुच्यते ॥ २३ ॥

दमः अष्टादशदोषस्स्यात् अष्टादशदोषसमन्वितो भवति । किमेतेषां दोषत्वमिति चेत्—प्रतिकूलं कृते भवेत् एतेषामन्यतमे कृते दमस्य प्रतिकूलं कृतं भवेत् । के ते?—अनृतं अयथार्थवचनम् । पैशुनं परद्रूपणवचनम् । तृष्णा विषयेप्सा । प्रातिकूल्यं सर्वेषां प्रतिकूलता । तमः अज्ञानम् । अरतिः अयथालाभसंतुष्टिः । अथवा—रतिः स्त्रीभोगेष्वभिरतिः । लोकद्वेषः लोकानामुद्वेगाचरणम् । अभिमानः सर्वेषामप्रणतिभावः । विवादः जनकलहाचरणम् । प्राणिपीडनं स्वदेहपूरणाय प्राणि-हिंसनम् । परिवादः समक्षे परद्रूपणाभिधानम् । अतिवादः निरर्थकोतिप्रलापः । परितापः वृथादुःखचिन्तनम् । अक्षमा

द्वन्द्वासहिष्णुता । अधृतिः इन्द्रियार्थेषु चपलता । असिद्धिः
धर्मज्ञानवैराग्याणाम् । पापकृत्यं प्रतिषिद्धाचरणम् । हिंसा
अविहितहिंसा । इति इत्थं दमदोषाः प्रकीर्तिताः । एतैः
अनृतादिभिः दोषैः विमुक्तो यो गुणः सः दमः इति उच्यते
सद्भिः ॥ २१-२३ ॥

इदानीं मददोषानाह—

मदोष्टादशदोषस्यात्यागो भवति षड्विधः ।

विपर्ययास्मृता एते दमदोषा उदाहृताः ॥ २४ ॥

मदोष्टादशदोषस्यात् त्यागश्च षड्विधो भवति । विप-
र्ययाः स्मृता एते अनृतादिहिंसान्ताः ये दमदोषत्वेन स्मृताः त
एते विपर्ययाः स्मृताः सत्यादिरूपत्वेन स्मृताः मददोषाः मदना-
शकराः उदाहृताः । के ते ?—सत्यापैशुनातृष्णाप्रातिकूल्यातमोऽ-
रतिलोकाद्वेषानभिमानाविवादाप्राणिहिंसाऽपरिवादानतिवादापरितापक्षमा-
धृतिसिद्धचपापकृत्याऽहिंसा इत्येते मदनाशकरा उदाहृताः ॥ २४ ॥

‘त्यागो भवति षड्विधः’ इत्युक्तं । तत्राह—

श्रेयांस्तु षड्विधस्त्यागस्तृतीयस्तत्र दुष्करः ।

तेन दुःखं तरन्त्येव तस्मिंस्त्यक्ते जितं भवेत् ॥ २५ ॥

१...भिन्नं तस्मिन् जितं भवेत् । श्रेयांस्तु षड्विधस्त्यागश्च श्रेयं प्राप्य
न हृष्यति । इष्टापूर्वं द्वितीयं स्यान्नित्यं वैराग्ययोगतः । कामत्यागश्च
राजेन्द्र स तृतीय इति स्मृतः । अप्यवाच्यं वदन्त्येवं स तृतीयो
गुणस्मृतः । त्यक्तैर्द्रव्यैर्यद्भवति नोपयुक्तं च कामतः । न च कर्मस्व-
सिद्धेषु दुःखं तेन च न गलपेत् । सर्वैरेव गुणैर्युक्तो द्रव्यवानपि यो
भवेत् । अप्रियं च समुत्पन्ने व्यथां जातु न गच्छति । इष्टान्-
त्रांश्च दारांश्च न याचेत कदाचन ।

[इत्येवमधिकः पाठो नीलकण्ठीयव्याख्यानसारी.]

श्रेयान् तु षड्विधस्त्यागः तत्र एतेषु षड्विधत्यागेषु मध्ये
तृतीयः त्यागो दुष्करो भवति दुःखसंपाद्यः । तेन तृतीयेन
त्यागेन दुःखं आध्यात्मिकादिभेदभिन्नं तरन्त्येव तस्मिन् त्यागे
कृते सति सर्वं जितं भवेत् ॥ २५ ॥

त्यागषट्कं दर्शयति—

अर्हते याचमानाय पुत्रान्वित्तं ददाति यत् ।

इष्टापूर्तं द्वितीयं स्यात् नित्यं वैराग्ययोगतः ॥ २६ ॥

कामत्यागश्च राजेन्द्र स तृतीय इति स्मृतः ।

अप्रमादी भवेदेतैस्स चाप्यष्टगुणो मतः ॥ २७ ॥

अर्हते योग्याय याचमानाय पुत्रान् वित्तं ददाति इति
यत् तदेतस्यागद्वयं षण्णां मध्ये प्रथमम् । इष्टापूर्तं द्वितीयं स्यात्
इष्टं श्रौते कर्मणि यद्दानम् । पूर्तं स्मार्तकर्मणि । इष्टं देवेभ्यो
दत्तं, पूर्तं पितृभ्य इति केचित् । नित्यं वैराग्ययोगतः विशुद्ध-
सत्त्वस्यानित्यत्वादिदोषदर्शिनः ततो विरक्ततया धनादिपरित्यागः
कामत्यागश्च राजेन्द्र ! स तृतीय इति स्मृतः^१ । किमेतैर्भ-
वतीत्यत आह—अप्रमादीति । अप्रमादिनां कामो नश्यति ।
उक्तं राजधर्मेषु—

अपध्यानमलो धर्मो मलार्थस्य निगूहनम् ।

अप्रमादमलः कामो भूयस्स गुणवर्धनः ॥

य एतैः षड्विधस्त्यागैः सः अप्रमादी भवेत् । सः

अप्रमादः अष्टगुणः अष्टभिर्गुणैस्समन्वितो भवति ॥ २६ ॥ २७ ॥

^१षण्णां यद्विक्रयं तेषु तृतीयः द्विकरूपत्याग इत्यभिप्रायः [इत्यधिकं
मुंभामुद्रितकोशे.]

के ते? तान् दर्शयति—

सत्यं ध्यानं समाधानं चोद्यं वैराग्यमेव च ।

अस्तेयो ब्रह्मचर्यं च तथाऽसङ्ग्रह एव च ॥ २८ ॥

सत्यं यथार्थसंभाषणं^१ । ध्यानं चेतसः कस्मिंश्चिच्छुभाश्रये मण्ड-
लपुरुषादौ तैलधारावत्सन्तत्यवच्छेदिनी प्रवृत्तिः । समाधानं प्रणवेन
विश्वाद्युपसंहारं कृत्वा स्वाभाविकचित्सदानन्दाद्वितीयब्रह्मात्मनाऽव-
स्थानम् । चोद्यं 'कोहं कस्य कुतो वा' इत्यादि । वैराग्यं दृष्टा-
नुश्रविकविषयवितृष्णता । अस्तेयः अचौर्यमात्मनो द्रव्यस्य वा ।
आत्मचौर्यमुक्तं—'योन्यथा सन्तमात्मानम्'* इति । ब्रह्मचर्यं अष्टा-
ङ्गमैथुनत्यागः । तथा चोक्तम्—

स्मरणं कीर्तनं केलिः वीक्षणं गुह्यभाषणम् ।

संकल्पोध्यवसायश्च क्रियानिष्पत्तिरेव च ॥

एतन्मैथुनमष्टाङ्गं प्रचदन्ति मनीषिणः ।

विपरीतं ब्रह्मचर्यमेतदेवाष्टलक्षणम् ॥

इति । असङ्ग्रहः अपरिग्रहः पुत्रदारक्षेत्रादीनाम् । एतान्परिपालयेत् ॥ २८ ॥

दोषान् विवर्जयेदित्याह—

एवं दोषा दमस्योक्तास्तान्दोषान्परिवर्जयेत् ।

दमोष्टादशदोषस्यादिति ये दोषा उक्ताः तान् दोषान्
परिवर्जयेत् ।

कस्मादित्याह—

दोषत्यागेऽप्रमादस्स्यात्स चाप्यष्टगुणो मतः ॥ २९ ॥

तेषु दोषेषु त्यक्तेषु प्रमादी न भवेदित्यर्थः । सोऽपि अप्रमादः
अष्टगुणो मतः । 'सखं ध्यानम्' इत्यादिना पूर्वमेवोद्दिष्टत्वा-
दित्यर्थः ॥ २९ ॥

इदानीं सत्यस्तुतिः क्रियते—

सत्यात्मा भव राजेन्द्र सत्ये लोकाः प्रतिष्ठिताः ।
तांस्तु सत्यमुखानाहु स्सत्ये ह्यमृतमाहितम् ॥ ३० ॥

सत्यात्मा सत्यस्वरूपो भव हे राजेन्द्र ! सत्ये लोकाः प्रति-
ष्ठिताः तांस्तु सत्यमुखान् सत्यप्रधानान् सत्याधीनात्मलाभान् आहुः ।
सत्ये हि अमृतमाहितं अमृतं मोक्षः ॥ ३० ॥

निवृत्तेनैव दोषेण तपोव्रतमिहाचरेत् ।
एतद्धात्रा कृतं वित्तं सत्यमेव सतां वरम् ॥ ३१ ॥

निवृत्तेनैव दोषेण 'क्रोधादयः' इत्यादिना पूर्वोक्तदोषरहित-
स्सन् तपोव्रतमिहाचरेत् । एतत् धात्रा परमेश्वरेण कृतं वित्तं
सत्यमेव सतां वरम् ॥ ३१ ॥

इदानीं 'कथं समृद्धमस्यर्थम्' इत्यनेन उपक्रान्तमर्थमुपसं-
हरति—

दोषरेतैर्वियुक्तं तु गुणैरेतैस्समन्वितम् ।
एतत्समृद्धमस्यर्थं तपो भवति केवलम् ॥ ३२ ॥

दोषैरेतैः 'क्रोधादयः' इत्यादिना पूर्वोक्तैः वियुक्तं, तु गुणै-
रेतैः ज्ञानादिभिश्च समन्वितं यत्, एतत्समृद्धमस्यर्थं तपो भवति
केवलम् ॥ ३२ ॥

किं बहुना—

यन्मां पृच्छसि राजेन्द्र संक्षेपात्तद्वीमि ते ।

एतत्पापहरं शुद्धं जन्ममृत्युजरापहम् ॥ ३३ ॥

हे राजेन्द्र! यन्मां पृच्छसि तत् संक्षेपात् समासतः ब्रवीमि ते एतत् वक्ष्यमाणं पापहरं शुद्धं जन्ममृत्युजरापहम् ॥ ३३ ॥

किं तदिति चेत् तत्राह—

इन्द्रियेभ्यश्च पञ्चभ्यो मनसश्चैव भारत ।

अतीतानागतेभ्यश्च मुक्तश्चेत्स सुखी भवेत् ॥ ३४ ॥

हे भारत! इन्द्रियेभ्यः सविषयेभ्यः पञ्चभ्यः वर्तमानेभ्यः मनसश्चैव तथा अतीतेभ्यः अनागतेभ्यश्च मुक्तश्चेत्स सुखी भवेत् मुक्त एव भवेदित्यर्थः ॥ ३४ ॥

एवमुक्ते प्राह धृतराष्ट्रः—

धृतराष्ट्र उवाच—

आख्यानपञ्चमैर्वेदैः भूयिष्ठं कथ्यते जनः ।

तथा चान्ये चतुर्वेदास्त्रिवेदाश्च तथाऽपरे ॥ ३५ ॥

द्विवेदाश्चैकवेदाश्च अनृचश्च तथाऽपरे ।

एतेषु मेऽधिकं ब्रूहि यमहं वेद ब्राह्मणम् ॥ ३६ ॥

आख्यानं पुराणं पञ्चमं येषां वेदानां ते आख्यानपञ्चमाः । श्रूयते छान्दोग्ये—‘ इतिहासपुराणं पञ्चमम् ’* इति । तैः

आख्यानपञ्चमैः वेदैः भूयिष्ठं अत्यर्थं कथ्यते श्लाघ्यते बहु-
मन्यते सर्वस्मादधिकोहमिति . । कथ्यते इति केचित्पठन्ति ।
आख्यानपञ्चमैर्वेदैः कश्चिज्जनः पञ्चवेदीति कथ्यत इत्यर्थः ।
तथा चान्ये चतुर्वेदाः त्रिवेदाः अपरे द्विवेदाः एकवेदाश्च
अनृचश्च तथाऽपरे परित्यक्तऋगादिवेदाः अपरे । एतेषु मनुष्येषु
अधिकं श्रेष्ठं ब्रूहि यमहं ब्राह्मणं वेद विद्याम् ॥ ३५-३६ ॥

यः एवं स्वाभाविकचित्सदानन्दाद्वितीयब्रह्मात्मनाऽवस्थितः स एव
ब्राह्मण इति दर्शयिष्यन् तद्व्यतिरिक्तस्य सर्वस्य तदज्ञानमूलत्वं
दर्शयति—

एकवेदस्य चाज्ञानाद्वेदास्ते बहवोऽभवन् ।

सत्यस्यैकस्य राजेन्द्र सत्ये कश्चिदवस्थितः ॥३७॥

एकस्य वेदस्य—वेदामिदंरूपं अनिदंरूपं, वेदनं वेदः—
एकस्याद्वितीयस्य संविद्रूपस्येत्यर्थः । तस्य एकवेदस्य ब्रह्मणो नव-
गमादृगादयो वेदाः बहवोऽभवन् । अत्र ऋगादयो वेदाः
तत्प्रतिपत्त्यर्थं विचारं कुर्वन्ति इति वेदाख्यानमवापुः । अथवा—
सद्भावं साधयन्तीति वेदाः । विदन्ति वेदनसाधनभूता इति वा
वेदाः । अथ वा—ब्रह्माधीनमात्मानं लभन्त इति वा वेदाः ।
अथवा—ब्रह्मण आत्मतया लाभहेतव इति वा वेदाः । विद
विचारणे, विद सत्तायाम्, विद ज्ञाने, विद लभे, एतेषां धातू-
नां विषये वर्तन्ते यस्मात्ततो वेदा इत्युक्ताः । तदेकवेदस्वरूपं
किमिति चेत्?—‘सत्यं ज्ञानमनन्तं ब्रह्म’* इति श्रुतेः^१ ।

^१यमि.

*ते. उ. २-१.

^२...चेत् ‘सत्यं ज्ञानमनन्तं ब्रह्म’ ‘एकमेवाद्वितीयं’ इत्यस्य श्रुति-
प्रतिपाद्यस्यैकस्य ब्रह्मणस्सिद्धत्वात् चाशङ्केत्यर्थः, [इति पाठान्तरम्.]

तस्मात् सत्यस्य एकवेदस्वरूपस्य ब्रह्मणीनवगमाद्वेदा बहवो
व्याख्याताः सर्वे वेदास्तदर्थदर्शनेहेतवः । हे राजेन्द्र ! त्वमपि
किमेवं ज्ञात्वा सत्येव ब्रह्मणि स्थितोसि? कश्चित् पुनः सत्ये
अवस्थितः प्रतिष्ठित इति ॥ ३७ ॥

भूयो मे शृणु—

*य एनं वेद तत्सत्यं प्राज्ञो भवति नित्यदा ।
दानमध्ययनं यज्ञो लोभादेव प्रवर्तते ॥ ३८ ॥

किमर्थ? नो चेत्तत्र यद्ववति तच्छृणु*—

सत्यात्प्रच्यवमानानां सङ्कल्पा वितथाऽभवन् ।
ततः कर्म प्रतायेत सत्यस्यानवधारणात् ॥ ३९ ॥

सत्यात् सत्यज्ञानादिलक्षणात् ब्रह्मणः प्रच्यवमानानां स्वाभा-
विकब्रह्मभावपरित्यागेन अनात्मनि देहादावात्मभावमायन्नानां सं-
कल्पा वितथा अभवन् व्यर्था भवन्ति, स्वाभाविकसत्यसङ्क-
ल्पादयो न सिद्ध्यन्तीत्यर्थः । ततः कर्म यज्ञादिकं प्रतायेत
विस्तृतं भवेत् । तदेतत्सर्वं सत्यस्य सत्यादिलक्षणस्य ब्रह्मणः
अनवधारणात् अनवगमात्, आत्माज्ञाननिमित्तत्वात् संसारस्य ।
यावत्परमात्मानमात्मत्वेन साक्षान्न विजानाति तावदयं तापत्रयाभिभूतो
मकरादिभिरिव रागादिभिरितस्ततस्समाकृत्यमाणो मोमुह्यमानोऽसत्य-
संकल्पः स्वर्गपश्वन्नादिहेय^१साधनेषु वर्तत इत्यर्थः ॥ ३८ ॥ ३९ ॥

* एतादृशमध्यगतः मूलश्लोकः उत्तरश्लोकावतारिका च एकस्मिन्नेव कोशे
दृश्यते । तच्छृणुकपूर्वार्थ—एवं वेदमविज्ञाय प्राज्ञाहमिति मन्यते
इति नीलकण्ठीयव्याख्यानसूत्रानुसारि.

^१स्वर्गपश्वन्नादिन्द्रियार्थ.

इदानीं ब्राह्मणलक्षणमाह—

विद्याद्बहुपठं तं तु बहुवागिति ब्राह्मणम् ।

य एव सत्यान्नापैति स ज्ञेयो ब्राह्मणस्त्वया ॥४०॥

बहुपठं तं आख्यानपञ्चमवेदाध्यायिनं बहुवागिति विद्यात्
न साक्षात् ब्राह्मणमिति । कस्तर्हि मुख्यो ब्राह्मण इति
चेत्—य एव सत्यात् सत्यादिलक्षणात् नापैति स्वाभाविक-
चित्सदानन्दाद्वितीयब्रह्मात्मनैवावतिष्ठत इत्यर्थः । सः एव ज्ञेयो
ब्राह्मणस्त्वया, नेतरः यस्सत्यात्प्रच्युतोऽकृतार्थस्सन् कर्मणि
प्रवर्तते । तथा च ब्रह्मविदमेव ब्राह्मणं दर्शयति श्रुतिः—‘मौनं
चामौनं च निर्विद्याऽथ ब्राह्मणस्स ब्राह्मणः’* इति ।
‘विपापो विरजोऽविचिकित्सो ब्राह्मणो भवति’† इति च ॥४०॥

भवेदेतदेवं यदि तदेव ब्रह्म सिद्ध्येत्, न च सिद्ध्यति, अन्य-
परत्वाद्देदस्य इति; तत्राह—

छन्दांसि नाम द्विपदां वरिष्ठ

स्वच्छन्दयोगेन भवन्ति तत्र ।

छन्दोविदस्तेन च तानधीत्य

गता हि वेदस्य न वेद्यमार्याः ॥ ४१ ॥

हे द्विपदां वरिष्ठ! छन्दांसि वेदाः स्वच्छन्दयोगेन, स्वच्छ-
न्दता स्वाधीनता, यथाकाममित्यर्थः । तत्र परमात्मनि भवन्ति
तत्रैव प्रमाणं भवन्ति । श्रूयते च—‘सर्वे वेदा यत्पदमामनन्ति’‡

इति । 'वेदैश्च सर्वैरहमेव वेद्यः' * इति च । पुरुषार्थपर्यवसायि-
त्वाद्देदस्य तद्व्यतिरिक्तस्य सर्वस्य. अनित्याशुचिदुःखानुबिद्धत्वेन
पुरुषार्थत्वाभावात् तत्स्वरूपतज्ज्ञानतत्साधनं प्रतिपादकत्वेन वेदानां
प्रामाण्यमित्यर्थः । यस्मात् वेदाः स्वच्छन्दयोगेन तत्रैव परमा-
त्मनि प्रमाणं भवन्ति तेन च हेतुना तान् वेदान् अधीत्य
अधिगम्य वेदान्तश्रवणादिकं कृत्वा गताः प्राप्ताः वेदस्य सं-
विद्रूपस्य परमात्मनः स्वरूपं, न वेद्यं प्रपञ्चं, आर्याः पण्डिताः
ब्रह्मविदः ॥ ४१ ॥

एवं तर्हि वेदवेद्यत्वे

अन्यदेव तद्विदितादथो अविदितादधि । ‡

यतो वाचो निवर्तन्ते । अप्राप्य मनसा सह । §

इत्यादिश्रुतिविरोधः प्रसज्येतेत्याशङ्क्याह—

न वेदानां वेदिता कश्चिदस्ति

वेदेन वेदं न विदुर्न वेद्यम् ।

यो वेद वेदं स च वेद वेद्यं

यो वेद वेद्यं न स वेद सत्यम् ॥ ४२ ॥

न वेदानां ऋगादीनां मध्ये कश्चिदपि वेदः परमात्मनो
वाचामगोचरस्य संविद्रूपस्य वेदिता अस्ति । कस्मात् ? यस्मात्
वेदेन ऋगादिरूपेण जडेन वेदं संविद्रूपं परमात्मानं न विदुः
न वेद्यं प्रपञ्चमपि वेद्यं न विदुः, संविदधीनत्वात्सर्वसिद्धेः । यस्मात्

संविदधीना सर्वसिद्धिः तस्मात् यो वेद जानाति वेदं संविद्रूपं परमात्मानं स च वेद वेद्यं इदं सर्वम् । तथा च श्रुतिः—‘आत्मनो वा अरे दर्शनेन श्रवणेन मत्या विज्ञानेनेदं सर्वं विदितम्’* इति । यो वेद वेद्यं इदं रूपं न स वेद न जानाति सत्यं सत्यादिलक्षणं परमात्मानम् ॥ ४२ ॥

नन्वेवं तर्हि वेदेन वेदं न विदुर्न वेद्यं इति वदता अनात्मविदः प्रपञ्चासिद्धिरेवेत्युक्तं भवति इत्याशङ्क्याह—

यो वेद वेदान् स च वेद वेद्यं
न तं विदुर्वेदविदो न वेदाः ।

तथाऽपि वेदेन विदन्ति वेदं
ये ब्राह्मणा वेदविदो भवन्ति ॥ ४३ ॥

यो वेद जानाति वेदान् ऋगादीन् स च वेद वेद्यं सोऽपि अनात्मविदेव भिन्नेन^१ संवेदनेन वेद्यं प्रपञ्चं वेद । नन्वेवं तर्हि वेद्यवत् परमात्मानमपि जानीयादित्याशङ्क्याह—न तं परमात्मानं वाचामगोचरं विदुः वेदविदो न वेदाः वेदा अपि न तं विदुः न तं विषयीकुर्वन्तीत्यर्थः^२ । नन्वेवं तर्हि कथमौपनिषदं ब्रह्म स्यादित्याशङ्क्याह^३—तथाऽपि वेदेन विदन्ति वेदं परमात्मानं यद्यपि वागाद्यविषयं ब्रह्म तथाऽपि वेदेन ऋगादिना विदन्ति विजानन्ति वेदं संविद्रूपं परमात्मानम् । के ते ? ये ब्राह्मणा वेदविदो भवन्ति वेदानां वेदप्रतिपादनप्रकारं^४ जानन्तीत्यर्थः ॥ ४३ ॥

^१अनात्मवदविच्छिन्नेन. ^२र्थः । कथं चिल्लक्षणया बोधयन्तीति भावः. ^३स्यान्नेत्याह.

^४वेदानां उपनिषद्वाक्यानां उपक्रमोपसंहाराभ्यासापूर्वताफलार्थवादोपपत्तिरूपषड्विध-

लिङ्गेन जहदजहल्लक्षणया ‘तत्त्वमसि’ ‘अहं ब्रह्मास्मि’ ‘अयमात्मा ब्रह्म’

इत्यादिना संवेदस्य संविद्रूपस्य परमात्मनः प्रतिपादनप्रकारं. [इति मुंबापु-

रमुद्रितकोशपाठः].

*बृह. ४-४-५.

कथं तर्ह्यविषयमेव ब्रह्म वेदाः प्रतिपादयन्तीत्याशंक्याह—

यामांशभागस्य^१ तथा हि वेदाः

यथा हि शाखा च महीरुहस्य ।

संवेदनेऽप्येवमथामनन्ति

तस्मिन् हि नित्ये परमात्मनोर्थे ॥ ४४ ॥

यामांशभागस्य 'त्रियामश्चन्द्रः'^२ इति श्रुतेः चन्द्रांशभा-
गस्य प्रतिपच्चन्द्रकलादर्शने यथा महीरुहस्य वृक्षस्य शाखाहेतु-
र्भवति तथा हि वेदाः तथैव परमात्मनः स्वरूपभूते संवेदने नित्ये
अविनाशिनि अर्थे परमपुरुषार्थस्वरूपे पूर्णानन्दरूपे हेतवो
भवन्ति, न पुनस्साक्षाद्वाचामगोचरं परमात्मानं प्रतिपादयन्तीत्येवं
आमनन्ति ॥ ४४ ॥

य एवं वेदानां वेदरूपात्मप्रतिपादनप्रकारमवगम्य व्याचष्टे
सोपि ब्राह्मण इत्याह—

अभिजानामि ब्राह्मणमाख्यातारं विचक्षणम् ।

एवं योभिविजानाति स जानाति परं हि तत् ॥ ४५

यो वेदप्रतिपादनप्रकारं व्याचष्टे तं आख्यातारं विच-
क्षणं ब्राह्मणं अभिजानामि । ननु बाल्यं पाण्डित्यादिकं
निर्विद्यावस्थितमेव ब्रूते ब्राह्मणं 'अथ ब्राह्मणः'* इति, कथ-
मुच्यते अभिजानामि ब्राह्मणमाख्यातारं विचक्षणम् । इति ?
तत्राह—एवं वेदानां वेदनरूपात्मप्रतिपादनप्रकारं मयोक्तं योभि-
विजानाति स जानाति परं हि तत् परं ब्रह्म जानाति इत्येव ।

यो हि पाण्डित्यं निर्विद्य व्यवस्थितः सः क्षिप्रं बाल्यादिकं निर्विद्य
ब्राह्मणो भवतीत्यर्थः ॥ ४५ ॥

यस्मात्सत्यनिष्ठस्यैव ब्राह्मणत्वप्रसिद्धिः तस्मात् विषयपरो न
भवेदित्याह—

नास्य पर्येषणं गच्छेत्प्रत्यर्थिषु कदा चन ।

अविचिन्वन्निमं वेदे ततः पश्यति तं प्रभुम् ॥ ४६

विषयाश्चेन्द्रियाण्येव देहोहङ्कार एव च ।

बाह्या आभ्यन्तरा घोरादशत्रवो योगिनस्स्मृताः ॥

इति दर्शनात् नास्य आत्मनः प्रत्यर्थिषु प्रतिपक्षभूतेषु देहेन्द्रि-
यशब्दादिविषयेषु पर्येषणं परित एषणं गच्छेत्, विषयान्वेषण-
परो न भवेदित्यर्थः । अविचिन्वन् विषयसञ्चयमकुर्वन् इमं
प्रत्यगात्मानं वेदे उपनिषत्सु तत्त्वमस्यादिवाक्येषु ततः पश्चात्
पश्यति तं प्रभुं परमात्मानं, आत्मत्वेन जानातीत्यर्थः । अथवा
—नास्यात्मनः पर्येषणं अन्वेषणं गच्छेत् प्रत्यर्थिषु प्रतिपक्ष-
भूतदेहेन्द्रियादिषु, देहेन्द्रियतद्धर्मानात्मत्वेन न गृह्णीयादित्यर्थः । अवि-
चिन्वन् देहेन्द्रियतद्धर्मानात्मत्वेनासंचिन्वन् तत्साक्षिणमात्मानमेव
प्रतिपद्यमानः तत्त्वम्पदार्थशोधनानन्तरं इमं प्रमात्रादिसाक्षिणं
परमात्मानं पश्यति देहेन्द्रियतद्धर्मानात्मत्वेनाप्रतिपद्यमानस्तत्त्वम-
स्यादिवाक्यैः परमात्मानमात्मत्वेन पश्यतीत्यर्थः ॥ ४६ ॥

तूष्णीम्भूत उपासीत न चेच्छेन्मनसा अपि ।

अभ्यावर्तेत ब्रह्मास्मै बह्वनन्तरमाप्नुयात् ॥ ४७ ॥

यस्मात् सर्वविषयपरित्यागेनैव आत्मदर्शनसिद्धिः तस्मात् तूष्णी-

भूतः सर्वकर्मसंन्यासं कृत्वा स्वात्मव्यतिरिक्तं सर्वं परित्यज्य केवलो भूत्वा स्वात्मानमेव लोकं उपासीत, न चेच्छेन्मनसा अपि विषयेच्छां न कुर्यात् । यस्तूष्णींभूतः विषयो^१पसंहारं कृत्वा स्वात्मानमेव लोकं उपास्ते अस्मै तूष्णींभूताय ब्राह्मणाय ब्रह्म अपूर्वादिलक्षणं अभ्यावर्तेत अभिमुखीभवेदित्यर्थः । श्रूयते च—

यमेवैष वृणुते तेन लभ्यस्तस्यैष आत्मा विवृणुते तनूं स्वाम् ।*

इति । अनन्तरं आविर्भूतस्वरूपस्सन् बहु भूमानं तमसः पारं परं आत्मानं आप्नयात् इत्यर्थः ॥ ४७ ॥

मुनिरप्येष एवेत्याह—

मौनाद्धि मुनिर्भवति नारण्यवसनान्मुनिः ।
अक्षरं तं तु यो वेद स मुनिश्रेष्ठ उच्यते ॥४८॥

मौनात् पूर्वोक्तात् तूष्णींभावादेव मुनिर्भवति न पुनः अरण्य-
वसनमात्रात् मुनिः भवति । तेषामपि तूष्णींभूतानां मध्ये
यस्तु पुनः अक्षरं अविनाशिनं तं परमात्मानं वेद ‘अयमह-
मस्मि’ इति साक्षाज्जानाति स मुनिश्रेष्ठ उच्यते । श्रूयते च—
‘एतमेव विदित्वा मुनिर्भवति*’ इति ॥ ४८ ॥

वैयाकरणोप्येष एवेत्याह—

सर्वार्थानां व्याकरणात् वैयाकरण उच्यते ।
तन्मूलतो व्याकरणं व्याकरोतीति तत्तथा ॥ ४९ ॥

सर्वार्थानां व्याकरणात् वैयाकरण उच्यते । न पुनश्श-
ब्दैकदेशव्याकरणात् वैयाकरणो भवति । भवतु सर्वार्थानां व्या-

करणात् वैयाकरणत्वं, ततः किमिति चेत्—तन्मूलतो व्याकरणं पूर्वोक्तादक्षराद्धि सर्वस्य नामरूपप्रपञ्चस्य व्याकरणम् । श्रूयते च—‘अनेन जीवेनात्मनाऽनुप्रविश्य नामरूपे व्याकरवाणि’ इति । तस्माद्ब्रह्मण एव साक्षाद्वैयाकरणत्वम् । व्याकरोतीति तत्तथा असावपि विद्वान् तत् ब्रह्म तथैव व्याकरोतीति वैयाकरणः ॥४९॥

सर्वज्ञोऽप्येष एवेत्याह—

प्रत्यक्षदर्शी लोकानां सर्वदर्शी भवेन्नरः ।

सत्ये वै ब्रह्मणि तिष्ठ^१न्तद्विद्वान् सर्वविद्भवेत् ॥५०॥

प्रत्यक्षदर्शी लोकानां यः प्रत्यक्षेण भूरादीन् लोकान् पश्यति सर्वदर्शी नरो भवेत् सर्वरूपं^२ परमात्मानं पश्यति । असौ पुनः सत्ये सत्यादिलक्षणे ब्रह्मणि तिष्ठन् मनस्समादधाति । तद्विद्वान् सत्यादिलक्षणं ब्रह्म विद्वान् आत्मत्वेन जानन् सर्वविद्भवेत् सर्वं जानातीत्यर्थः । तस्मादेष एव साक्षात् सर्वज्ञः नानात्ममात्रदर्शी ॥ ५० ॥

यस्त्वेतेभ्यः इत्यादिना उक्तमेवार्थं पुनरपि दर्शयति अवश्य-
कर्तव्यत्वप्रदर्शनार्थम्—

ज्ञानादिषु स्थितोऽप्येवं क्षत्रिय ब्रह्म पश्यति ।

वेदानां चारपूर्वेण चैतद्विद्वन् ब्रवीमि ते ॥ ५१ ॥

ज्ञानादिषु ‘ज्ञानं च’ इत्यादिना पूर्वोक्तेषु स्थितोऽप्येवं यथा सत्ये तिष्ठन् ब्रह्म पश्यति एवमेव ब्रह्म पश्यति । वेदानां चारपूर्वेण वेदान्तश्रवणपूर्वकमि^३त्यर्थः । अथवा—गुणा-

न्तरविधानमेतत्—ज्ञानादिषु स्थितोपि न केवलं तावन्मात्रेण पश्यति, अपि तु एवमेव वक्ष्यमाणप्रकारेण वेदान्तविचारपूर्वेण वेदान्तश्रवणादिपूर्वकमेव पश्यति ब्रह्म । एतत् वेदान्तानां विचारप्रकारं हे विद्वन् ब्रवीमि ते वक्ष्यामीत्यभिप्रायः ॥९१॥

इति सनत्सुजातीयविवरणे द्वितीयोध्यायः.

इदानीं ब्रह्मचर्यादिसाधनानन्तरं तत्प्राप्यं च ब्रह्म प्रतिपादयितुं तृतीयचतुर्थावारभ्येते । तत्र तावद्ब्रह्मचर्यादिसाधनं श्रुत्वा तद्ब्रह्म-वेदनाकांक्षी प्राह धृतराष्ट्रः—

धृतराष्ट्र उवाच—

सनत्सुजात यदिमां परार्थो

ब्राह्मीं वाचं वदसि हि विश्वरूपाम् ।

परां हि कार्येषु सुदुर्लभां कथां

प्रब्रूहि मे वाक्यमेवं कुमार ॥ १ ॥

हे सनत्सुजात यत् यस्मात् इमां परार्था उत्कृष्टार्था ब्राह्मीं ब्रह्मसंबन्धिनीं वाचं वदसि हि विश्वरूपां नानारूपां परां उत्तमां, कार्येषु कार्यवर्गेषु प्रपञ्चेषु सुदुर्लभां श्रवणायाप्यशक्यां, कथां प्रब्रूहि मे वाक्यमेवम्भूतं कुमार ! यस्माच्च ब्राह्मीं वाचं परमपुरुषार्थसाधनभूतां सुदुर्लभां वदसि तस्माच्चमेव वक्तुमर्हसीत्यभिप्रायः ॥ १ ॥

एवं षष्ठः प्राह भगवान्—

सनत्सुजात उवाच—

नैतद्ब्रह्म त्वरमाणेन लभ्यं

यन्मां पृच्छस्यभिषङ्गेण राजन् ।

बुद्धौ प्रलीने मनसि प्रचिन्त्या

विद्या हि सा ब्रह्मचर्येण लभ्या ॥ २ ॥

नैतद्ब्रह्म त्वरमाणेन पुरुषेण लभ्यं यत् ब्रह्म मां पृच्छ-
स्यभिषङ्गेण राजन् । कथं तर्हि लभ्यमित्याह—बुद्धौ अध्य-
वसायात्मिकायां प्रलीने मनसि प्रचिन्त्या विद्या हि सा (यदा
पुनः^१ सङ्कल्पविकल्पात्मकं, मनो विषयेभ्यः परावृत्य स्वात्मन्येव
निश्चलं भवतीत्यर्थः ।^२ येयं बुद्धौ प्रलीने मनसि प्रचिन्त्या
सा विद्या ब्रह्मचर्येण वक्ष्यमाणेन लभ्या ॥ २ ॥

किञ्च—

आद्यां विद्यां वदसि हि सत्यरूपां

या प्राप्यते ब्रह्मचर्येण सद्भिः ।

यां प्राप्यैनं^१ मर्त्यभावं त्यजन्ति

या वै विद्या गुरुवृद्धेषु नित्या ॥ ३ ॥

आद्यां सर्वादिभूतब्रह्मविषयां विद्यां वदसि हि सत्यरूपां
परमार्थरूपां मे ब्रूहीति । यद्वा—आद्यां अकार्यभूतां असत्य-
प्रपञ्चाविषयां विद्यां वदसि । तस्मादत्वरमाणेन ब्रह्मचर्यादिसाध-
नोपेतेन उपसंहृतान्तःकरणेनैव लभ्येत्यर्थः । या प्राप्यते ब्रह्म-

^१ यदा पुनः ' इति केषुचित्कोटोषेषु नास्ति.

चर्येण सद्भिः यां प्राप्यैनं^१ मर्त्यभावं त्यजन्ति या वै विद्या-
गुरुवृद्धेषु गुरुणा विद्याप्रदानादिना वर्धितेषु शिष्येषु नित्या-
नियता ॥ ३ ॥

एवमुक्ते ब्रह्मचर्यविज्ञानायाह धृतराष्ट्रः—

धृतराष्ट्र उवाच—

ब्रह्मचर्येण या विद्या शक्या वेदितुमञ्जसा ।
तत्कथं ब्रह्मचर्यं स्यादेतद्विद्वन्ब्रवीहि मे ॥ ४ ॥

या विद्या ब्रह्मचर्येण वेदितुं शक्या तत् साधनभूतं ब्रह्म-
चर्यं कथं स्यात् । एतत् ब्रह्मचर्यं विद्वन् ! ब्रवीहि मे ॥४॥

एवं पृष्टः प्राह भगवान्—

सनत्सुजात उवाच—

आचार्ययोनिमिह ये प्रविश्य

भूत्वा गर्भं ब्रह्मचर्यं वदन्ति । चरन्ति

इहैव ते शास्त्रकारा भवन्ति

विहाय देहं परमं यान्ति सत्यम् ॥५॥

आचार्ययोनिमिह ये प्रविश्य आचार्यसमीपं गत्वेत्यर्थः ।
भूत्वा गर्भं उपसदनादिना शिष्या भूत्वा ब्रह्मचर्यं गुरुशुश्रूषादिकं
चरन्ति कुर्वन्ति इहैव अस्मिन् लोके शास्त्रकारा भवन्ति ।
शास्त्रकर्तारः पण्डिताः । ततो बाल्यादिकं निर्विद्य ब्राह्मणा भूत्वा

आरब्धकर्मक्षये, विहाय देहं परमं यान्ति सत्यं सत्यादिलक्ष-
णं परमात्मानं प्राप्नुवन्ति ॥ ५ ॥

किञ्च—

अस्मिन् लोके विजयन्तीह कामान्

ब्राह्मीं स्थितिमनुतितिक्षमाणाः ।

त आत्मानं निर्हरन्तीह देहान्

मुञ्जादिषीकामिव धीरभावात् ॥ ६ ॥

अस्मिन्लोके विजयन्तीह कामान् ब्राह्मीं एव स्थितिं
ब्रह्मण्येव स्थितिं अनुतितिक्षमाणाः अनुदिनं क्षममाणाः त आ-
त्मानं देहेन्द्रियादिभ्यो निष्कृष्य तत्साक्षिणं चिन्मात्रं निर्हरन्ति
पृथक्कुर्वन्ति । किमिव?—मुञ्जादिषीकामिव यथा मुञ्जादिषीकामन्त-
स्थां निर्हरन्ति एवं कोशपञ्चकेभ्यो निष्कृष्य सर्वात्मानं प्रतिपद्य-
न्त इत्यर्थः । केन—धीरभावात् धैर्येण । श्रूयते च कठव-
ल्लीषु—

अङ्गुष्ठमात्रः पुरुषोन्तरात्मा सदा जनानां हृदये संनिविष्टः ।

तं स्वाच्छरीरात्प्रवृहेन्मुञ्जादिषीकां धैर्येण तं विद्याच्छुक्लममृत-
तम् ॥*

इति ॥ ६ ॥

‘आचार्ययोनिमिह’ इत्यत्र आचार्यस्य योनित्वं दर्शितम् । तत्कथं
मातापितृव्यतिरेकेणाचार्यस्य योनित्वमित्याशङ्क्य स एव साक्षाज्ज-
नयितेत्याह—

शरीरमेतौ कुरुतः पिता माता च भारत ।

आचार्यतस्तु यज्जन्म तत्सत्यं वै तथाऽमृतम् ॥७॥

शरीरं इह अस्य एतौ मातापितरौ कुरुतः, नात्मानं स्वरूपे-
ण जनयतः । यदिदं देहद्वयात्मना जन्म तदसत्यम् । आचार्यतः
तु यत् इदं चित्सदानन्दाद्वितीयब्रह्मात्मना^१ जन्म तत्सत्यं पर-
मार्थभूतं तथा एव अमृतं विनाशवर्जितम् । तस्मात्स एव^२ जन-
यितेत्यर्थः । श्रूयते च प्रश्नोपनिषदि 'त्वं हि नः पिता योस्माक-
मविद्यायाः परं पारं तारयसि'* इति । तथा चाहापस्तम्बः—'स हि
विद्यातस्तं जनयति तच्छ्रेष्ठं जन्म शरीरमेव मातापितरौ जनयतः'^३
इति ॥ ७ ॥

यस्मादाचार्याधीना परमपुरुषार्थसिद्धिः तस्मात्—

स आवृणोत्यमृतं संप्रयच्छन्

तस्मै न द्रुह्येत् कृतमस्य जानन् ।

गुरुं शिष्यो नित्यमभिवादयीत

स्वाध्यायमिच्छेच्च सदाऽप्रमत्तः ॥ ८ ॥

स आवृणोति आपूरयति अमृतं पूर्णानन्दं ब्रह्म आत्मत्वेन
संप्रयच्छन् । तस्मै आचार्याय न द्रुह्येत् द्रोहं नाचरेत् । तथा
च श्रुतिः—

यस्य देवे परा भक्तिः यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥३॥

^१ब्रह्मज्ञानात्मना विद्यया.

^२स एव साक्षात्.

*प्रश्न, ६-८.

†आप. ध १-१-१६

‡श्वे. ६-२३.

तथा चापस्तम्बः—‘तस्मै न द्रुह्येत्कदाचन । स हि विद्यातस्तं जनयति’* इति । कृतमस्य .जानन्—अस्येति तृतीयार्थे षष्ठी—अनेनात्मनः कृतमुपकारं विजानन् । किं तर्हि कर्तव्यमित्याह—गुरुं शिष्यो नित्यमभिवादयित् देवमिवाचार्यमुपासीत । तथा च श्रुतिः—

यस्य देवे परा भक्तिर्यथा देवे तथा गुरौ ॥

इति । तथा—स्वाध्यायामिच्छेच्च श्रवणादिपरो भवेत्—सदा अप्रमत्तः अप्रमादी सन् ॥ ८ ॥

इदानीं चतुष्पाद्ब्रह्मचर्यमाह श्लोकचतुष्टयेन—

शिष्यवृत्तिक्रमेणैव विद्यामाप्नोति यद्गुचिः ।

ब्रह्मचर्यव्रतस्यास्य प्रथमः पाद उच्यते ॥ ९ ॥

शिष्यवृत्तिक्रमेणैव ‘आचार्ययोनिमिह’ इत्यादिनोक्तक्रमेण गुचिः विद्यामाप्नोति यत्तत् ब्रह्मचर्यं तस्यास्य^१ प्रथमः पाद उच्यते ॥ ९ ॥

यथा नित्यं गुरौ वृत्तिः गुरुपत्न्यां तथा चरेत् ।

तत्पुत्रे च तथा कुर्वन् द्वितीयः पाद उच्यते ॥ १० ॥

स्पष्टार्थः श्लोकः । तथा चोक्तम्—‘आचार्यवदाचार्यदारेषु वृत्तिः’ ‘आचार्यवदाचार्यपुत्रे वृत्तिश्च’*इति ॥ १० ॥

आचार्येणात्मकृतं विजानन्

ज्ञात्वाचार्यं भावितोस्मीत्यनेन ।

यन्मन्यते तं प्रति हृष्टबुद्धिः

स वै तृतीयो ब्रह्मचर्यस्य पादः ॥ ११ ॥

आचार्येणात्मकृतं आत्मनः कृतं उपकारं विजानन् ज्ञात्वा
अर्थं वेदार्थं परमपुरुषार्थं ज्ञात्वा च अवगम्य भावितोस्मीत्यनेन
भावितोस्मीति स्वाभाविकचित्सदानन्दाद्वितीयब्रह्मात्मना यथावदु-
त्पादितोस्मीति चिन्तयन् तं आचार्यं प्रति हृष्टबुद्धिः सन् यत्
आत्मनः कृतार्थत्वं मन्यते स वै तृतीयो ब्रह्मचर्यस्य पादः ॥ ११ ॥

आचार्याय प्रियं कुर्यात्प्राणैरपि धनैरपि ।

कर्मणा मनसा वाचा चतुर्थः पाद उच्यते ॥ १२ ॥

स्पष्टोर्थः ॥ १२ ॥

इदानीं चतुष्पदीं विद्यां दर्शयति—

कालेन पादं लभते तथाऽयं

तथैव^१ पादं गुरुयोगतश्च ।

उत्साहयोगेन च पादमृच्छेत्

शास्त्रेण पादं च ततोभियाति ॥ १३ ॥

अत्र क्रमो न विवक्षितः । प्रथमं गुरुयोगतः ततः उत्साहयोगेन
बुद्धिविशेषप्रादुर्भावेन ततः कालेन बुद्धिपरिपाकेन^२ ततः शास्त्रेण
सहाध्यायिभिस्तत्त्वविचारेण । तथा चोक्तम्—

आचार्यात्पादमादत्ते पादं शिष्यस्स्वमेधया ।

कालेन पादमादत्ते पादं सब्रह्मचारिभिः ॥

इति^३ ॥ १३ ॥

^१तथार्थं.

^२केन तथार्थमिति पादविशेषणं ।

^३इतत्त्रयोदशश्लोकध्याख्यास्याने केषु चित्कोशेषु 'स्पष्टोर्थः' इत्येव दृश्यते ।

ज्ञानादीनामाचार्यसन्निधाने फलसिद्धिरित्याह—

ज्ञानादयो द्वादश यस्य रूप-

मन्यानि चाङ्गानि तथा बलं च ।

आचार्ययोगे फलतीति चाहु-

ब्रह्मार्थयोगेन च ब्रह्मचर्यम् ॥ १४ ॥

ज्ञानादयः 'ज्ञानं च' इत्यादिना पूर्वोक्ता द्वादश गुणा यस्य पुरुषस्य (सः ज्ञानादयः^१) रूपं, अन्यानि चाङ्गानि 'श्रेयांस्तु पद्विधस्यागः' 'ससं ध्यानं' इति श्लोकद्वयोक्तानि, तथा बलं च तद्धर्मपरिपालनसामर्थ्यं च सर्वं आचार्ययोगे एव फलति नाचार्ययोगं विना फलति। श्रूयते च—'आचार्याद्वैव विद्या विदिता'* इति, 'आचार्यवान्पुरुषो वेद' इति च। ब्रह्मार्थयोगेन च ब्रह्मचर्यं यदिदं गुरुसन्निधौ शुश्रूषाद्याचरणं तद्ब्रह्मचर्यं ब्रह्मार्थयोगेन फलति, स्वात्मनः चित्सदानन्दाद्वितीयब्रह्मैक्यसंपादनद्वारेण फलतीत्यर्थः ॥ १४ ॥

ब्रह्मचर्यस्तुतिं करोति द्वाभ्याम्—

एतेन ब्रह्मचर्येण देवा दैवत्वमाप्नुवन् ।

ऋषयश्च महाभागा ब्रह्मचर्येण चाभवन् ॥ १५ ॥

एतेनैव सगन्धर्वा रूपमप्सरसोऽजयन् ।

एतेन ब्रह्मचर्येण सूर्य अह्नाय जायते ॥ १६ ॥

^१सः ज्ञानादयः' इति केषु चित्कोशेषु नास्ति.

*छा. ४-९-३.

†छा. ६-१४-७.

देवा देवत्वं एतेन प्राप्नुवन् । ऋषयोपीह ऋषित्वमेतेन प्राप्ताः । सगन्धर्वाः गन्धर्वैस्सह वर्तमानाः रूपमप्सरसोऽजयन् रूपाणि उदगीयानि एतेन ब्रह्मचर्येण अजयन् । अहो दीप्तिसमूहः, अह्नाय जगतां द्योतनाय सूर्यश्च जायते । उक्तं च—‘अहो दीप्तिश्च कथ्यते ।’ इति ॥ १५-१६ ॥

कथमेकस्य ब्रह्मचर्यस्यानेकविधफलसाधकत्वं इत्यत आह—

आकांक्षार्थस्य संयोगाद्रसभेदार्थिनामिव ।

एवं ह्येतत्समाज्ञाय तादृग्भावं गता इमे ॥१७॥

यथा चिन्तामण्यादयो रसभेदार्थिनामिव आकांक्षार्थस्य संयोगात् तत्तदाकांक्षितमर्थं प्रयच्छन्ति । एवं एतत् ब्रह्मचर्यमाकांक्षार्थस्य संयोगात्तत्तदाकांक्षितं प्रयच्छतीति ज्ञात्वा तत्तत्फलार्थं ब्रह्मचर्यं चरित्वा तादृग्भावं तादृशं भावं गतास्तु इमे देवादयः । यस्मादाचार्यसन्निध्यनुष्ठितात् ब्रह्मचर्यात् परमपुरुषार्थप्राप्तिः तस्मादाचार्ययोनिं प्रविश्य गर्भो भूत्वा ब्रह्मचर्यं चरेदित्यर्थः ॥ १७ ॥

नन्वेवं ज्ञाननिष्ठता यदि ज्ञानस्यैव पुरुषार्थत्वं भवेत् अपि तु कर्मण एवेत्याशङ्क्याह—

अन्तवन्तः क्षत्रिय ते जयन्ति

लोकान् जनाः कर्मणा निर्मितेन ।

नन्वेवं ज्ञानस्यैव पुरुषार्थत्वं भवेत् अपि तु कर्मणोवे,

ज्ञानेन विद्वांस्तेज अभ्येति नित्यं

न विद्यते ह्यन्यथा तस्य पन्थाः ॥१८॥

हे क्षत्रिय ! अन्तवन्तः अन्तवतो लोकान् पितृलोकदेवल्लोका-
दीन् ते जयन्ति, नानन्तं स्वात्मभूतं परमात्मानं लोकं जय-
न्ति । केन तर्ह्यनन्तलोकप्राप्तिरित्याशङ्क्याह—ज्ञानेन विद्वान्
तेज अभ्येति नित्यं नित्यमविनाश्यात्मभूतमेव अभ्येति तेजः
ज्योतिः न कर्मणा । कस्मात्पुनर्ज्ञानेनैवाभ्येति ? तत्राह—न विद्यते
ह्यन्यथा तस्य पन्थाः तस्य पूर्णानन्दज्योतिषो ज्ञानमेकं मुक्ताऽन्यः
पन्था मार्गो नास्त्येव । श्रूयते च—

तमेवं विदित्वाऽतिमृत्युमेति नान्यः पन्था विद्यतेऽयनाया* इति॥१८

ज्ञानेन विद्वान् यद्ब्रह्म पश्यति तत्किमिवाभातीति प्राह
धृतराष्ट्रः—

धृतराष्ट्र उवाच—

आभाति शुक्लमिव लोहितमिवाथो

कृष्णमथार्जुनं काद्रवं वा ।

यद्ब्राह्मणः पश्यति यत्र विद्वान्

कथं रूपं तदमृतमक्षरं परम् ॥ १९ ॥

ज्ञानेन यद्विद्वान् पश्यति ब्रह्म तत् किं शुक्लमिव आभाति
लोहितमिव आभाति कृष्णं इव अर्जुनं काद्रवं इव आभाति
यत्र देशे भाति कथं रूपं तदमृतमक्षरं परं ब्रह्म^१ ॥ १९ ॥

*श्वेता. ६-१५.

^१तत्कथं रूपं कीदृग्रूपमिति रूपप्रश्नः. यत्र पश्यति तदित्यधिकरणप्र-
श्नः इत्येव एकोनविंशश्लोकव्याख्या मुं.पा.पुं.मुद्रितकोशे दृश्यते ।

एवं पृष्ठः प्राह भगवान्*—

सनत्सुजात उवाच—

नाभाति शुक्लमिव लोहितमिवाथो

कृष्णमथार्जुनं वा काद्रवं वा ॥

न पृथिव्यां तिष्ठति नान्तरिक्षे

नैतत्समुद्रे सलिलं विभर्ति ॥ २० ॥

न एतत् ब्रह्म शुक्लादिरूपत्वेन अवभासते, अरूपत्वाद्वह्मणः।
श्रूयते च—

ततो यदुत्तरतरं तदरूपमनामयम् ॥

इति, 'अशब्दमस्पर्शमरूपम्'† इति च । तथा न पृथिव्यां तिष्ठति
नान्तरिक्षे । तथा च श्रुतिरन्यत्रावस्थानं दर्शयति—'स भगवः
कस्मिन्प्रतिष्ठित इति स्वे महिम्नि'§ इति । कस्मात्पुनः कारणा-
त्पृथिव्यादिषु न तिष्ठतीति ? तत्राह—नैतत्समुद्रे सलिलं विभर्ति
पञ्चभूतात्मकं देहं विभर्ति । सलिलशब्दो भूतपञ्चकोपलक्षणार्थः
यथा—

अप एव ससर्जदौ तासु वीर्यमपासृजत् ।

† '...भगवान् द्वाभ्यां' इति क्वचित्पाठः. तथा 'नाभाति' इति
श्लोकानन्तरम्

न तारकासु न च विद्युदाश्रितं

न चाग्नेषु दृश्यते रूपमस्य ।

न चापि वायौ न च देवतासु

नैतच्चन्द्रे दृश्यते नोत्सूर्ये ॥ इति श्लोकश्च अधिको दृश्यते.

†श्वे. ३-१०. ‡कठ. ३-१५. §छा. ७-२४-१. ¶मनु. १-८.

इत्यत्र अप्शब्दो भूतपञ्चकोपलक्षणार्थः । श्रूयते च—‘पञ्च-
म्यामाहुतावापः पुरुषवचसो भवन्ति’* इति अपामेव पुरुष-
शब्दवाच्यत्वम् । एतदुक्तं भवति—यदि ब्रह्मणः संसारान्तर्वर्तित्वं
भवेत्तदा संसारानुप्रविष्टत्वात् घटादिवदीदृग्रूपादिमत्त्वं अन्यस्मिंश्चा-
वस्थानं भवेत् । इदं पुनरपूर्वादिलक्षणत्वात् संसारानुप्रविष्टमेव
ब्रह्म, तस्माद्रूपादिरहितमेव तादिति ॥ २० ॥

तर्हि न^१ कस्य कुत्राप्युपलभ्यते इत्याह—

नैवर्क्षु तन्न यजुषु नाप्यथर्वसु
न दृश्यते वै विमलेषु सामसु ।
रथन्तरे वार्हते वाऽपि राजन्
महाव्रतस्यात्मनि दृश्यते तत् ॥ २१ ॥

‘ज्ञानं च सत्यं च’ इत्युपक्रम्य ‘महाव्रता द्वादश ब्राह्मणस्य’
इति ये गुणा उक्ताः तत्संयुक्तस्यात्मनि दृश्यते तत् परं ब्रह्म ।
न घटादिवदिदन्तया सिध्यति, अपित्वात्मन्येवात्मतया सिध्यती-
त्यर्थः ॥ २१ ॥

इदानीं तत्स्वरूपं तद्दर्शनं तत्फलं च निर्दिशति श्लोकद्वयेन—

अवारणीयं तमसः परस्तात्
तदन्ततोभ्येति विनाशकाले ।
अणीयरूपं च तथाऽप्यणीयसां
महत्स्वरूपं त्वपि पर्वतेभ्यः ॥ २२ ॥

तदेतदह्ना संस्थितं भाति सर्वं

तदात्मवित्पश्यति ज्ञानयोगात् ।

तस्मिन् जगत्सर्वमिदं प्रतिष्ठितं

य एतद्विदुरमृतास्ते भवन्ति ॥ २३ ॥

इति श्रीमहाभारते शतसाहस्र्यां संहितायां वैयासिक्या-

मुद्योगपर्वणि धृतराष्ट्रसनत्कुमारसंवादे

श्रीमत्सनत्सुजातीये तृतीयोध्यायः.

यदिदं महाव्रतस्यात्मनि दृश्यते तत् अवारणीयं ब्रह्म सर्व-
गतत्वात् । तमसः अज्ञानात् परस्तात् । तत् ब्रह्म अन्ततोऽ-
भ्येति जगत् विनाशकाले प्रलयकाले अणीयरूपं च तथा-
प्यणीयसां महत्स्वरूपं त्वपि पर्वतेभ्यः । श्रूयते च—
'अणोरणीयान् महतो महीयान्'* इति । दृश्यन्ते च येणुत्व-
महत्त्वादयो लोके तदेतत् सर्वं जगत् अह्ना अह्नो-रूपेण प्रका-
शरूपेण ब्रह्मणि संस्थितं तदात्मनैव भाति । श्रूयते च—
'तस्य भासा सर्वमिदं विभाति'* इति, 'येन सूर्यस्तपति
तेजसेद्धः'† इति च । तत् ब्रह्म आत्मवित्पश्यति ज्ञानयोगात्
न कर्मयोगेन । तस्मिन् एव परमात्मनि जगत्सर्वमिदं प्रतिष्ठितम् ।
य एतद्विदुरमृतास्ते भवन्ति ॥ २२-२३ ॥

इति श्रीसनत्सुजातीयविवरणे तृतीयोध्यायः.

¹ 'अवारणीयं तमसः परस्तात्' इत्यादिना ब्रह्मणो रूपं निर्धार्य 'तदात्मवित्पश्यति. ज्ञानयोगात्' इति ज्ञानयोगेनात्मदर्शनमुक्तम् । पुनरपि तस्य स्वरूपं दर्शयित्वा योगिनस्तद्रूपं पश्यन्तीत्याह—

यत्तच्छुक्रं महज्ज्योतिर्दीप्यमानं महद्यशः ।

यद्वै देवा उपासते यस्मादर्को विराजते ॥

योगिनस्तं प्रपश्यन्ति भगवन्तं सनातनम् ॥ १ ॥

यत् ब्रह्मवित्पश्यति ज्ञानयोगात् यत् ज्ञात्वाऽमृता भवन्ति तत् शुक्रं शुद्धं अविद्यादिदोषरहितं महज्ज्योतिः सर्वाविभासकत्वात् । श्रूयते च—'तस्य भासा सर्वमिदं विभाति' * इति । दीप्यमानं भ्राजमानं महद्यशः । श्रूयते च—'तस्य नाम महद्यशः' † इति । यद्वै ब्रह्म देवाः इन्द्रादयः उपासते । श्रूयते च—

तं देवा ज्योतिषां ज्योतिरायुर्होपासतेऽमृतम् ।‡

इति । यस्मात् परज्योतिषो ब्रह्मणः अर्कः आदित्यो विराजते, 'येन सूर्यस्तपति तेजसेद्धः' § इति श्रुतेः । एवम्भूतं परमात्मानं भगवन्तं सनातनं योगिन एव पश्यन्ति न पुनर्ज्ञानयोगरहिताः ॥ १ ॥

¹अत्र सनत्सुजातीये तृतीयाध्यायानन्तरं अन्तिमाध्यायात्पूर्वं (२१) श्लोकसंमितः काश्चिदध्यायः केषुचित्कोशेषु दृश्यते । तथा तदध्यायव्याख्याऽपि शङ्कराचार्यविरचित-त्वेनैव केषुचिल्लिखितकोशेषु मद्रासुनगरमुद्रितकोशे च उपलभ्यते. परं तु सा व्याख्या नीलकण्ठीयव्याख्यातो न लेशतोपि भिद्यत इति नेह तदध्यायः तद्व्याख्यानं च योजितमस्माभिः ॥

* श्वे. उ. ६-१४. † याज्ञिक्य. १. ‡ बृह. ६-४-१६. § तै. ब्रा. ३-१२-९.

इदानीं परस्मादेव ब्रह्मणो हिरण्यगर्भाद्युत्पत्तिं दर्शयति—

शुक्राद्ब्रह्म प्रभवति ब्रह्म शुक्लेण वर्धते ।

तच्छुक्रं ज्योतिषां मध्येऽतस्तं तपति तापनम् ॥

योगिनस्तं प्रपश्यन्ति भगवन्तं सनातनम् ॥२॥

शुक्रात् शुद्धात् पूर्वोक्तात् ब्रह्मणो हिरण्यगर्भाख्यं ब्रह्म प्रभवति उत्पद्यते । अथोत्पन्नं ब्रह्म शुक्लेण वर्धते विराडात्मना । तच्छुक्रं शुद्धं ब्रह्म ज्योतिषां आदित्यादीनां मध्ये तैः अतस्तं अप्रकाशितं सत् तपति स्वयमेव प्रकाशते तेषामपि तापनं प्रकाशकम् । योन्यानवभास्यः सर्वाविभासकस्वयमेवावभासते तं भगवन्तं योगिन एव पश्यन्ति ॥ २ ॥

इदानीं पूर्णवाक्यार्थं कथयति—

पूर्णात्पूर्णमुद्धरन्ति पूर्णात्पूर्णं प्रचक्षते ।

हरन्ति पूर्णात्पूर्णं च पूर्णेनैवावशिष्यते ॥

योगिनस्तं प्रपश्यन्ति भगवन्तं सनातनम् ॥३॥

पूर्णात् देशतः कालतो वस्तुतश्चापरिच्छिन्नात् परमात्मनः पूर्णं एव उद्धरन्ति जीवरूपेण । यत् पूर्णान् पूर्णं उद्धृतं जीवात्मना अतः पूर्णात् उद्धृतत्वादेव इदमपि जीवस्वरूपं पूर्णं एव प्रचक्षते विद्वांसः । तथा—हरन्ति पूर्णान् जीवात्मनाऽवस्थितात् पूर्णं आत्मस्वरूपमात्रं देहेन्द्रियाद्यनुप्रतिष्ठं देहेन्द्रियादिभ्यो निष्कृष्य तत्साक्षिणं सर्वान्तरं देहद्वयादुद्धरन्तीत्यर्थः । ततः उद्धृतैर्नैव^१ मूलभूतेन पूर्णानन्देन अवशिष्यते तेनैव पूर्णानन्देन

ब्रह्मणा संयुज्यते चित्सदानन्दाद्वितीयब्रह्मात्मना अवतिष्ठत
इत्यर्थः । 'पूर्णमेवावशिष्यते' इति वा पाठः; यदा देहेन्द्रिया-
दिभ्यो निष्कृष्य तत्साक्षिणं सर्वान्तरं देहद्वयादुद्धरन्ति तदा
पूर्णमेवावशिष्यत इत्यर्थः । तथाच श्रुतिः—

पूर्णमदः पूर्णमिदं पूर्णात्पूर्णमुदच्यते ।

पूर्णस्य पूर्णमादाय पूर्णमेवावशिष्यते ॥ इति ॥

अस्यायमर्थः—पूर्णं अदः तच्छब्दवाच्यं जगत्कारणं ब्रह्म ।
पूर्णमिदं त्वंशब्दनिर्दिष्टं प्रत्यगात्मस्वरूपम् । अनयोस्तत्त्वंपदार्थयोः
कथं पूर्णत्वमिति चेत् तत्राह—पूर्णात् अनवच्छिन्नात् पूर्णमेवोदच्यते
उद्विच्यते जीवेश्वररूपेण यस्मात् तस्मादनयोः पूर्णत्वमित्यर्थः । पूर्णस्य
तत्त्वमात्मनाऽवस्थितस्य पूर्णं रूपमादाय तत्त्वंपदार्थशोधनं कृत्वा
शोधितपदार्थस्तन्नित्यर्थः । पूर्णमेव ब्रह्म अवशिष्यते पूर्णमेव ब्रह्म
भवतीत्यर्थः । यः पूर्णस्वरूपस्तं परमात्मानं योगिन एव
पश्यन्ति ॥ ३ ॥

इदानीं द्वासुपर्णेति मन्त्रार्थं कथयति—

आपोऽथाद्वयस्सलिलं तस्य मध्ये

उभौ देवौ शिश्रियातेऽन्तरिक्षे ।

आदधीचीस्सविषूचीर्वसाना-

वुभौ विभर्ति पृथिवीं दिवं च ॥

योगिनस्तं प्रपश्यन्ति भगवन्तं सनातनम् ॥४॥

अस्मात्परमात्मनः आपः प्रथमं सृष्टाः । तथा चाह मनुः—

अप एव ससर्जदौ ।*

इति । भूतपञ्चकोपलक्षणार्थः अष्टब्दः । अनेन सूक्ष्म^१सृष्टिरभिहिता । अथ अनन्तरं अद्भ्यः पूर्वसृष्टाभ्यः सलिलं भूतपञ्चकात्मकं स्थूलदेहादिकं सृष्टम् । तस्य सलिलस्य देहात्मनाऽवस्थितस्य मध्ये अन्तरिक्षे हृदयाकाशे उभौ जीवपरमात्मानौ देवौ द्योतनस्वभावौ शिश्रियाते वर्तेते । न केवलमन्तरिक्ष एव शिश्रियाते आद-
ध्रीचीः सविषूचीः वसानौ, आभिमुख्येन ध्रियमाणा वा स्थिता वा अञ्चन्तीति^२ आदध्रीच्यो दिशः; विषूच्य उपदिशः, विष्व-
ग्मनात्; ताभिस्सह वर्तन्त इति सविषूच्यः प्राच्याद्यास्सर्वा दिशः; वसानौ आच्छादयन्तौ उभौ विभर्ति पृथिवीं दिवं च एको जीवः आत्मनः स्वाभाविकचित्सदानन्दाद्वितीयब्रह्मात्मतत्त्वमन-
वगम्यानात्मनि देहादावात्मभावमापन्नः पृथिवीं भूतभौतिकलक्षणं कर्मफलानुरूपं सुखदुःखात्मकदेहादिकं विभर्ति । अपरो दिवं द्योतनात्मकं स्वात्मरूपं विभर्ति । श्रूयते च—

द्वा सुपर्णा सयुजा सखाया समानं वृक्षं परिपस्वजाते ।

तयोरन्यः पिप्पलं स्वाद्वत्त्यनश्नन्नन्योऽभिचाकशीति ॥*

इति । यस्स्वात्ममायया स्वमात्मानं प्राणाद्यनन्तभेद^३ं कृत्वाऽन्तराऽनुप्र-
विश्य अभिपश्यन् आस्ते तं भगवन्तं योगिन एव पश्यन्ति ॥४॥

इदानीं ज्ञानिनः स्वात्मन्यवस्थानं दर्शयति—

चक्रे रथस्य तिष्ठन्तं ध्रुवस्याव्ययकर्मणः ।

केतुमन्तं वहन्त्यश्वास्तं दिव्यमजरं दिवि ॥

योगिनस्तं प्रपश्यन्ति भगवन्तं सनातनम् ॥५॥

!सूत्र. ^२ 'ध्रियमाणानवस्थितानञ्चन्तीति' 'ध्रियमाणाः अवस्थितास्ता अञ्च-
न्तीति' इति पाठान्तरम्.

^३ 'प्राणाद्यनन्तं' 'प्राणाद्यनन्तरं' इति च पाठान्तरम्. *श्वेता. ४.६.

ध्रुवस्याव्ययकर्मणः परमेश्वरस्य चेश्वरात्मनाऽवस्थितस्य रथस्य शरीरस्य त्रैलोक्यात्मनाऽवस्थितस्य चक्रे चङ्क्रमणात्मके देहे तिष्ठन्तं केतुमन्तं प्रज्ञावन्तं अत एव च दिव्यं अप्राकृतं जरामरणादिविवर्जितं दिवि द्योतनात्मके अनुदितानस्तमितज्ञानात्मनाऽवस्थिते पूर्णानन्दे ब्रह्मणि वहन्त्यश्वाः इन्द्रियाणि । एतदुक्तं भवति—यद्यपीन्द्रियाणि स्वभावतो विषयेष्वेव वर्तन्ते, तथाऽपि विज्ञानसारथिना समाकृष्यमाणानि केतुमन्तं पुरुषं दिव्येव वहन्ति न पराग्विषय इति । तदुक्तं कठवल्लीषु—

आत्मानं रथिनं विद्धि शरीरं रथमेव तु ॥

बुद्धिं तु सारार्थं विद्धि मनः प्रग्रहमेव च ।

इन्द्रियाणि हयानाहुर्विषयांस्तेषु गोचरान् ॥

आत्मेन्द्रियमनोयुक्तं भोक्तेत्याहुर्मनीषिणः ।*

इत्यादिना । यत्र परमात्मानि वहन्ति तपसा तं भगवन्तं योगिन एव पश्यन्ति ॥ ५ ॥

नानेन सदृशं किञ्चिद्विद्यत इत्याह—

न सादृश्ये^१ तिष्ठति रूपमस्य

न चक्षुषा पश्यति^{रूप} कश्चिदेनम् ।

मनीषयाऽथो मनसा हृदा च

य एनं विदुरमृतास्ते भवन्ति ॥

योगिनस्तं प्रपश्यन्ति भगवन्तं सनातनम् ॥६॥

अस्य परमात्मनो रूपं न सादृश्ये तिष्ठति नान्येन सादृश्ये वर्तते नानेन सदृशं किञ्चिद्वर्तत इत्यर्थः । श्रूयते च—

न तस्य प्रतिमाऽस्ति यस्य नाम महद्यशः ।*

इति । अत एव उपमानाद्यविषयत्वम् । तथा न चक्षुषा पश्यति कश्चित् अपि एनं सर्वान्तरं परमात्मानम् । कथं तर्हि पश्यन्ति? मनीषया अध्यवसायात्मिकया मनसा संकल्पविकल्पात्मकेन हृदा च हृदयेन च साधनभूतेन । हृदयं विना नान्यत्र परमात्मन उपलब्धिस्सम्भवतीति मत्वा हृदा चेत्युक्तम् । अथवा—न केवलं मनोबुद्धिमात्रेण, अपि तु हृदा च हृदयस्थेन च परमेश्वरेणानुगृहीतास्सन्तः । य एनं परमात्मानं विदुः अयमहमस्मीति अमृताः अमरणधर्माणो भवन्ति । अथवा—हृदा हृदयेन परमात्मना । तथा च हृत्स्थे परमात्मानि हृदयशब्दं निर्वक्ति—‘स एष आत्मा हृदि तस्यैतदेव निरुक्तं हृदयमिति तस्माद्धृदयमिति अहरहर्वा एवैतस्वर्गं लोकमेति’† इति । तथा च श्रुतिः तदधीनात्मसिद्धिं दर्शयति—

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥*

इति । एवं यं विदित्वा अमृता भवन्ति तं योगिन एव पश्यन्ति ॥ ७ ॥

इदानीं इन्द्रियाणां विषयेषु प्रवृत्तिरनर्थाय भवतीत्याह—

द्वादश पूगास्सरितो देवरक्षिता मध्वीशते ।

†तदनुविधायिनस्तदा सञ्चरन्ति घोरम् ॥

योगिनस्तं प्रपश्यन्ति भगवन्तं सनातनम् ॥७॥

*श्वेता. ४-१९-६-२३.

†छान्दो. ८-३-३.

†‘तदनुविधायिनः’ इति श्लोकं कतिपयकोशेषु न दृश्यते. †संसरन्ति.

ये द्वादश पूगाः कर्मज्ञानेन्द्रियाणि, एकादशं मनः, द्वादशी बुद्धिः, तेषामनेकपुरुषापेक्षया एकैकस्य पूगत्वमुच्यते । सरितः सरणशीलाः देवरक्षिताः देवेन परमात्माना रक्षिताः मधुवत् विषयं मधु, ईशते नियमयन्ति असाङ्ख्येण स्वंस्वं विषयमनुभवन्तीत्यर्थः । यदैवमनुभवन्ति तदा तदनुविधायिनो विषयपराः सञ्चरन्ति घोरं संसारम् । तस्मादिन्द्रियाणि विषयेभ्यः उपसंहृत्य स्वात्मन्येव वशं नयेदित्यर्थः । येन रक्षिता मध्वीशते तं देवं योगिन एव पश्यन्ति ॥ ७ ॥

किञ्च दृष्टान्तदार्ष्टान्तिकयोस्तत्राभिधानम्—

तदर्धमासं पिबति सञ्चितं भ्रमरो मधु ।

ईशानस्सर्वभूतेषु हविर्भूतमकल्पयत् ॥

योगिनस्तं प्रपश्यन्ति भगवन्तं सनातनम् ॥८॥

यथा—मधुकरो भ्रमरः अर्धमासोपार्जितं अर्धमासं संचितं मधु अर्धमासं पिबति, एवमज्ञावपि भ्रमरः भ्रमणशीलत्वात्संसारी तद्विषयं मधु अर्धमाससंचितं अर्धमासं पिबति, पूर्वजन्मसञ्चितं कर्म अन्यस्मिन्जन्मनि भुङ्क्ते इति यावत् । भवेदप्यैहिकफलात्कर्मणः फलसिद्धिः, कर्मानन्तरभावित्वात् ; कथंपुनरामुष्मिकफलात्कर्मणः फलसिद्धिस्स्यात्, कर्मणो विनाशित्वादित्याशङ्क्याह—ईशान इति । भवेदयं दोषः यदि केवलत्वात्कर्मणः फलसिद्धिस्स्यात् ; ईशानः परमेश्वरः कृतप्रयत्नापेक्षसन् सर्वेषु प्राणिषु प्राणाग्निहोत्रस्येतरस्य च तत्कर्मानुसारेण हविर्भूतं अन्नादिकं अकल्पयत् । य ईशानस्सर्वभूतेषु हविर्भूतमकल्पयत् तं भगवन्तं योगिन एव पश्यन्ति ॥ ८ ॥

किं च—किमेते मध्वाशिनो बम्भ्रम्यमाणाः परिवर्तन्ते एव सर्वदा? किं वा ज्ञानं लब्ध्वा मुक्ता भवन्ति? इत्याशङ्क्याह—

हिरण्यपर्णमश्वत्थमभिपत्य ह्यपक्षकाः ।

तत्र ते पक्षिणो भूत्वा प्रपतन्ति यथासुखम् ॥

योगिनस्तं प्रपश्यन्ति भगवन्तं सनातनम् ॥ ९ ॥

ये अपक्षकाः ज्ञानपक्षरहिताः मध्वाशिनः परिवर्तन्ते ते हिरण्यपर्णमश्वत्थं हितं च रमणीयं चेति हिरण्यं हितं रमणीयं च पर्णं यस्याश्वत्थस्य । तथा च भगवान्वासुदेवः—

छन्दांसि यस्य पर्णानि ।*

इति । ते हिरण्यपर्णमश्वत्थं अभिपत्य आरुह्य वेदसंयोगि-
ब्राह्मणादिदेहं प्राप्येत्यर्थः । तत्रैव ब्राह्मणादिदेहे पक्षिणो
ज्ञानिनो भूत्वा । तथा च ब्राह्मणम्—‘ ये वै विद्वांसस्ते
पक्षिणो ये अविद्वांसस्ते अपक्षाः ’ इति । प्रपतन्ति तथा सुखं
मुक्ता भवन्तीत्यर्थः । यं ज्ञात्वा प्रपतन्ति तं योगिन एव
पश्यन्ति ॥ ९ ॥

इदानीं योगं दर्शयति—

अपानं गिरति प्राणः प्राणं गिरति चन्द्रमाः ।

आदित्यो गिरते चन्द्रमादित्यं गिरते परः ॥

योगिनस्तं प्रपश्यन्ति भगवन्तं सनातनम् ॥ १० ॥

अपानं गिरति उपसंहरति प्राणः । प्राणं गिरति चन्द्रमाः
मनः उपसंहरति । मनसश्चन्द्रमा अधिदैवतं, तस्माच्चन्द्रमशब्देन
मन उच्यते । तं चन्द्रं मन आदित्यो बुद्धिः गिरते । बुद्धेश्चा-
दित्योऽधिदैवतम् । तं आदित्यं बुद्धिं गिरते परः परं ब्रह्म ।
एतदुक्तं भवति—समाधिवेळायामपानं प्राण उपसंहृत्य प्राणं मनसि
मनश्च बुद्धौ बुद्धिं परमात्मन्युपसंहृत्य स्वाभाविकचित्सदानन्दा-
द्वितीयब्रह्मात्मनेवावतिष्ठत इत्यर्थः ॥ १० ॥

इदानीं परस्य जीवात्मनाऽवस्थानं दर्शयति—

एकं पादं नोत्क्षिपति सलिलाद्धंस उच्चरन् ।

तं चेत्सततमुत्क्षिपेत् न मृत्युर्नामृतं भवेत् ॥

योगिनस्तं प्रपश्यन्ति भगवन्तं सनातनम् ॥११॥

हन्त्यविद्यां तत्कार्यं चेति हंसः परमात्मा भूतभौतिकलक्षणात्सं-
सारात् सलिलात् उच्चरन् ऊर्ध्वं चरन् संसाराद्वहिरेव वर्तमानः
एकं जीवाख्यं पादं नोत्क्षिपति नोद्धरति नोपसंहरति रूपरूपं
प्रतिरूपोवातिष्ठत इत्यर्थः । श्रूयते च कठवल्लीषु—

एकस्तथा सर्वभूतान्तरात्मा ।*

इति । कस्मात्पुनरेकं पादं नोत्क्षिपतीत्यत आह—तं जीवाख्यं पादं
सततं सन्ततयायिनं यदि उत्क्षिपेत् स्वमायया स्वमात्मानं
प्राणाद्यनन्तभेदं कृत्वा तेष्वनुप्रविश्य जीवात्मना यदि नावतिष्ठेत् तदा
न मृत्युः न जननमरणादिलक्षणोनर्थः संसारो भवेत् संसारिणो

जीवस्याभावात् । तथा—अमृतं अमृतत्वं मोक्षो न भवेत् अननु-
प्रविष्टस्य दर्शनासम्भवात् । तथा च तदर्थमेव अनुप्रवेशं दर्श-
यति—‘रूपंरूपं’ इति । तथा चाथर्वणी श्रुतिः—

एकं पादं नोत्क्षिपति सलिलाद्धंस उच्चरन् ।

स चेदुत्क्षिपेत्पादं न मृत्युर्नामृतं भवेत् ॥

इति, ‘एकं रूपं बहुधा यः करोति’* इति च । यः पाद-
रूपेण जीवात्मना त्रिपादरूपेण चित्सदानन्दाद्वितीयेन ब्रह्मात्मनाऽ-
वस्थितः तं परमात्मानं योगिन एव पश्यन्ति ॥ ११ ॥

केन तर्ह्युपाधिना परः पादात्मना अवतिष्ठत इत्याशङ्क्य पर-
स्यैव लिङ्गोपाधिकं जीवात्मानं दर्शयति—

अङ्गुष्ठमात्रः पुरुषोन्तरात्मा

लिङ्गस्य योगेन स याति नित्यम् ।

तमीशमीड्यमनुकल्पमाद्यं

पश्यन्ति मूढा न विराजमानम् ॥

योगिनस्तं प्रपश्यन्ति भगवन्तं सनातनम् ॥ १२

स एव सच्चिदानन्दाद्वितीयः अन्तरात्मा सर्वभूतान्तरात्मा
पुरुषः पूर्णः परमात्मा लिङ्गस्य योगेन अङ्गुष्ठमात्रः अङ्गुष्ठमात्र-
परिमाणपरिच्छिन्नस्मिन् याति संसरति नित्यम् । कस्मात्पुनः कारणात्
लिङ्गयोगेन अङ्गुष्ठमात्रस्संसरति? तत्राह—यो लिङ्गस्य योगेनाङ्गुष्ठ-
मात्रस्संसरति तं ईशं सर्वस्येशितारं ईड्यं स्तुत्यं अनुकल्पं सर्व-

मनुप्रविश्य आत्मना कर्तव्यतीत्यनुकल्पं आद्यं आदौ भवं विराज-
मानं दीप्यमानं यस्मात् मूढाः अविवेकिनो देहद्वयात्माभिमानिनो
न पश्यन्ति तस्मादेवात्मनो ब्रह्मभावानवगमात्संसारन्तीति । यमात्मान-
मपश्यन्तः संसरन्ति तं योगिन एव पश्यन्ति ॥ १२ ॥

इदानीं इन्द्रियाणां च विषयाणां च अनर्थहेतुत्वं दर्शयति—

गूहन्ति सर्पा इव गह्वरेषु

क्षयं नीत्वा स्वेन वृत्तेन मर्त्यान् ।

ते विप्रमुह्यन्ति जना विमूढाः

तैर्दत्ता भोगा मोहयन्ते भवाय^१ ॥

योगिनस्तं प्रपश्यन्ति भगवन्तं सनातनम् ॥ १३

यथा सर्पा गह्वरेभ्यो निष्क्रम्य स्वेन वृत्तेन विषप्रदानेन
मर्त्यान् क्षयं नीत्वा गह्वरेषु गूहन्ति स्वमात्मानं प्रच्छादयन्ति
एवमिन्द्रियसर्पाः श्रोत्रादिषु शयानाः श्रोत्रादिभ्यो निर्गत्य स्वेन वृ-
त्तेन विषयविषप्रदानेन मर्त्यान् क्षयं नीत्वा गह्वरेषु गूहन्ति स्वमा-
त्मानं प्रच्छादयन्ति ते विप्रमुह्यन्ति विषयविषाभिभूताः विशेषेण
मुह्यन्ति, व्यतिरिक्तं किञ्चिन्न जानन्तीत्यर्थः । तथाच श्रुतिः—
'यथा प्रियया स्त्रिया सम्परिष्वक्तः' * इति । तैः इन्द्रियसर्पैः दत्ताः
भोगाः विषकल्पाः विषयाः मर्त्यान् मोहयन्ते पुनःपुनर्मोहहेतवो
भवन्ति । यदिदं विषयैर्मोहनं तत् भवाय गर्भजन्मजरामरणसं-

^१'तैर्दत्ता वै मोहयन्ते भवाय' इत्यपि पाठः तदनुसारेण क्वचिद्व्याख्याकोशेष्वपि
भोगपदं न दृश्यते. 'भवाय संसारभवाय' इति च दृश्यते. *बृह. ६-३-२१.

साराय भवति । यमनवद्यं अनुकल्पमाद्यं अदृष्ट्वा विषयविषान्धाः
मुह्यन्ति तं योगिन एव पश्यन्ति^१ ॥ १३ ॥

ज्ञानिनां मोक्षस्वरूपमाह—

असाधना वाऽपि ससाधना वा
समानमेतदृश्यते मानुषेषु ।
समानमेतदमृतस्येतरस्य
युक्तास्तत्र मध्व उत्सं समापुः ॥

योगिनस्तं प्रपश्यन्ति भगवन्तं सनातनम् ॥ १४

ये असाधनाः शमदमादिसाधनरहिताः ये च शमादिसाधनयुक्ताः ससाधनाः तेषु समानं साधारणं आत्मस्वरूपं दृश्यते मानुषेषु । तथा समानं अमृतस्य मोक्षस्य इतरस्य संसारस्य सति चासति च । तेषां मध्ये ये युक्ताः शमदमादिसाधनयुक्ताः ते तस्मिन् विष्णोः परमे पदे मध्वः मधुन उत्सं समापुः पूर्णानन्दं ब्रह्म समाप्नुवन्तीत्यर्थः । यमुत्सं संपूर्णानन्दं युक्ताः प्राप्नुवन्ति तं योगिन एव पश्यन्ति ॥ १४ ॥

^१एतत्त्वयोदशश्लोकानन्तरं मुम्बापुरीमुद्रितमनत्सुजातीयभाष्यकोशमात्रे एवं पाठोधिको दृश्यते. नीलकण्ठीयेष्यं श्लोको व्याख्या च न दृश्यते.

संमतिमाह—नात्मानमात्मस्थमेवेति मूढस्संसारकूपे परिवर्तते यः ।

त्यक्तुऽऽत्मरूपं विषयांश्च भुङ्क्ते स वै जनो गर्दभ एव साक्षात् ॥ १४ ॥

मूढः आत्मानात्मविवेकशून्यः पुमान् आत्मस्थं आत्मनि तिष्ठन्तं आत्मानं न जानाति स एवाहमिति । अतः कारणात् संसारकूपे संसार एव कूपस्तस्मिन् परिवर्तते । श्वसूकरादियोनिं प्राप्नोति अपरोक्षात्मचैतन्यं देहादिदोषगर्हितं सर्वावभासकं येन सूर्यस्तपति स एव तत्त्वरूपं परित्यज्य अनित्यान्विषयान् भोगान् भुङ्क्ते । स जनो न—तर्हि किं ?—साक्षाद्गर्दभ एव । एवंविधं पूर्वोक्तमात्मानं योगिन एव पश्यन्ति ॥

किञ्च—

उभौ लोकौ विद्यया व्याप्य यान्ति

तदाहुतं चाहुतमग्निहोत्रम् ।

मा ते ब्राह्मी लघुतामादधीत

प्रज्ञानं स्यान्नाम धीरा लभन्ते ॥

योगिनस्तं प्रपश्यन्ति भगवन्तं सनातनम् ॥१५॥

उभौ लोकौ इहलोकपरलोकौ^१ विद्यया ब्रह्मात्मत्व^२विषयया व्याप्य याति तत् पूर्णानन्दं ब्रह्म । यस्मादुभौ लोकौ विद्यया व्याप्य याति तस्मात् अहुतं चाग्निहोत्रं अनेन आत्मज्ञानेन आहुतं आभिमुख्येन हुतं भवति, सर्वमग्निहोत्रादिकर्मफलमनेनैव संपादितं भवतीत्यर्थः । यस्मादुभौ लोकौ विद्यया व्याप्य याति यस्मादहुतं चाग्निहोत्रं हुतं भवति तस्मात् मा ते तव ब्राह्मी ब्रह्मविषया विद्या लघुतां लघुत्वं मर्त्यभावं कर्मधत् आदधीत न करोति, अपि तु प्रज्ञानं तमसः पारं परमात्मानमात्मत्वेन संपादयति । यद्वा ब्रह्मविद्याव्याप्तस्य^३ परमात्मानमात्मत्वेनावगच्छतः प्रज्ञानं इति नाश स्यात् ब्रह्मेति नाम भवतीत्यर्थः । तथा च श्रुतिः—‘प्रज्ञानं ब्रह्म’* इति । तत्प्रज्ञानं ब्रह्म धीरा धीमन्तो लभन्ते । यत्प्रज्ञानं ब्रह्म धीरा लभन्ते तं योगिन एव पश्यन्ति ॥ १५ ॥

किञ्च—

^१इहपरौ.

^२ब्रह्मात्मतत्त्वं.

^३ब्रह्मविद्या तस्य.

*ऐ. ३-३.

एवंरूपो महानात्मा पावकं पुरुषो गिरन् ।

यो वै तं पुरुषं वेद तस्येहात्मा न रिष्यते ॥

योगिनस्तं प्रपश्यन्ति भगवन्तं सनातनम् ॥१६॥

य एवंरूपः प्रज्ञानैकरसब्रह्मस्वरूपस्सन्नास्ते स आत्मा महान् सम्पद्यते ब्रह्मैव सम्पद्यत इत्यर्थः । पावकं अग्निं सर्वोपसंहर्तृरूपं कारणं सकारणं कार्यं गिरन् स्वात्मन्युपसंहरन् यो वै तं पुरुषं ज्ञानैकरसं पुरुषं पूर्णं पुरिशयं वेद अयमहमस्मि इति साक्षाज्ज्ञानाति तस्य प्रज्ञानरूपं परमात्मानं आत्मत्वेनावगच्छतः इह अस्मिन्नेव देहे आत्मा न रिष्यते न विनश्यति, विदुष उत्क्रान्तेरभावात्, उत्क्रान्तनिमित्तत्वाद्दिनाशस्य । तथा च श्रुतिः प्रश्नपूर्वकमुत्क्रान्त्यभावं दर्शयति—‘उदस्मात्प्राणाः क्कामन्ति आहो नेति नेति होवाच याज्ञवल्क्योऽत्रैव समवलीयन्ते* ‘न तस्य प्राणा उत्क्रामन्ति ब्रह्मैव सन्ब्रह्माप्येति य एवं वेद’* इति च । यं विदित्वा न रिष्यते तं योगिन एव पश्यन्ति ॥ १६ ॥

यस्मात्तद्विज्ञानादेव नात्मनो विनाशः—

तस्मात्सदा सत्कृतस्स्यात् न मृत्युरमृतं कुतः ।

सत्यानृते सत्यसमानवन्धिनी

सतश्च योनिरसतश्चैक एव^१ ॥

योगिनस्तं प्रपश्यन्ति भगवन्तं सनातनम् ॥१७॥

*बृह. ५-२-११, ६-४-६.

^१नीलकण्ठीये—एतच्छ्लोकस्य पूर्वार्ध—

नाहं सदाऽसत्कृतस्यां न मृत्युर्नचामृत्युमृतं मे कुतस्स्यात् ।

इति पठ्यते । तथा—एतच्छ्लोकानन्तरम् कतिपयश्लोकानामाधिक्यं व्यत्ययश्च दृश्यते.

सदा सर्वदा अहर्निशं सत्कृतः स्यात् सच्चिदानन्दाद्वितीय-
ब्रह्मात्मत्वेनाभिमन्येत यः स सदा सत्कृतो भवति, तस्य न
मृत्युः जननमरणलक्षणः संसारो न भवेत् । अमृतं कुतः
मृत्युसापेक्षत्वादमृतत्वस्य तदभावे कुतः प्रसक्तिः । तथा च
श्रुतिः—‘मृत्युर्नास्त्यमृतं कुतः ।’ इति । सत्यानृते च वर्तेते
सत्यसमानबन्धिनी परमार्थसत्यमेकमधिष्ठानमनुबद्ध्य वर्तेते रज्ज्वा-
मिव सर्पः । कथमेतदवगम्यते—सत्यानृते सत्यसमानबन्धिनी इति ?
तत्राह—सतश्च लौकिकस्य योनिः कारणं असतश्च व्यावहा-
रिकस्य रजतादेः^१ एकमेव अद्वितीयं ब्रह्म यस्मात्प्रवदन्ति
तस्मात् सत्यानृते स्वकारणभूतसत्यसमानबन्धिनी इति । यदात्म-
तत्त्वज्ञानात्मकारणान्मृत्योर्विनाशः यमनुबद्ध्य सत्यानृते प्रवर्तेते तं
योगिन एव पश्यन्ति ॥ १७ ॥

अङ्गुष्ठमात्रः पुरुषोन्तरात्मा

न दृश्यतेऽसौ हृदये निविष्टः ।

अजश्चरो दिवारात्रमतन्द्रितश्च

स तं मत्वा कविरास्ते प्रसन्नः ॥ १८ ॥

आकाशादिदेहान्तं जगत्सृष्ट्वा हृदये निविष्टः अजः चरः चरा-
चरात्मा सन् न दृश्यते स्वेनात्मना चित्सदानन्दाद्वितीयेन । तं अहो-
रात्रं अतन्द्रितो भूत्वा कोशपञ्चकेभ्यो निष्क्रम्य सर्वान्तरात्मानं
मत्वा कविरास्ते प्रसन्नः कृतार्थस्सन्नित्यर्थः ॥ १८ ॥

^१ तत्राह—असतश्च लौकिकस्य योनिः कारणं सतश्च एकमेव कारणं
इति मुम्बापुरीमुद्रितकोशे.

तस्माच्च वायुरायातः तस्मिंश्च प्रलयस्तथा ।

तस्मादग्निश्च सोमश्च तस्माच्च प्राण आगतः^१ ॥१९॥

तत्प्रतिष्ठा तदमृतं लोकास्तद्ब्रह्म तद्यज्ञः ।

भूतानि जज्ञिरे तस्मात् प्रलयं यान्ति तत्र च^२ ॥२०॥

सर्वमिदं ब्रह्मणस्सकाशाद्ब्रूतं तत्रैव लीयत इति श्लोकद्वये-
नोक्तम्^३, तदेव विवृणोति—

उभौ च देवौ पृथिवीं दिवं च

दिशश्च शुक्रं भुवनं विभर्ति ।

तस्मादिशस्सरितश्च स्रवन्ति

तस्मात्समुद्रा विहिता महान्तः ॥२१॥

स्पष्टः श्लोकार्थः^४ ॥ २१ ॥

इदानीं ब्रह्मणोनन्तत्वं कथयति—

^१एतच्छ्लोकानन्तरं

सर्वमतत्ततो विद्यात्तत्तद्वक्तुं न शक्नुमः ।

योगिनस्तं प्रपश्यन्ति भगवन्तं सनातनम् ॥

इत्ययं श्लोकः मुम्बामुद्रितकोशे दृश्यते.

^२एतच्छ्लोकद्वयं नीलकण्ठीये न दृश्यते ।

^३ब्रह्मणो विश्वोपादानत्वमाह द्वाभ्यां^४ इत्यवतारिका 'स्पष्टौ' इति व्याख्याच
मुम्बापुरी मुद्रितकोशे ।

^४"देवौ जीवेश्वरौ शुक्रं ब्रह्म कर्तुं विभर्ति यस्मात् ब्रह्मणः सकाशात् दिश
उत्पद्यन्ते 'एतस्यैवाक्षरस्य प्रशासने गार्गि सूर्याचन्द्रमसौ विधृतौ तिष्ठतः' इति
श्रुतेरर्थः प्रतिपादितः " इति मुम्बामुद्रितकोशे.

यस्सहस्रं सहस्राणां पक्षानाहृत्य संपतेत् ।
 नान्तं गच्छेत्कारणस्य यद्यपि स्यान्मनोजवः ॥
 योगिनस्तं प्रपश्यन्ति भगवन्तं सनातनम् ॥ २२ ॥

यः पुरुषः सहस्राणां सहस्रं पक्षानाहृत्य आत्मनः पक्षान्
 कृत्वा संपतेत् अनेकशः कोटिकल्पमपि पुरुषो नान्तं गच्छेत्
 कारणस्य सर्वकारणस्य परमात्मनः यद्यपि असौ मनोजवः
 स्यात् तथाऽपि तस्यान्तं न गच्छेत् । यस्मादन्तं न गच्छेत् तस्मादनन्तः
 परमात्मेत्यर्थः । योनन्तः परमात्मा तं योगिन एव पश्यन्ति ॥ २२ ॥

किंच—

अदर्शने तिष्ठति रूपमस्य

पश्यन्ति चैनं सुसमिद्धसत्त्वाः ।

हीनो मनीषी मनसाऽभिपश्येत्

य एनं विदुरमृतास्ते भवन्ति ॥ २३ ॥

अदर्शने दर्शनायोग्ये विषये तिष्ठति रूपमस्य परमात्मनः ।
 तथा च श्रुतिः—‘न सन्दृशे तिष्ठति रूपमस्य’* इति ।
 पश्यन्ति चैनं सुसमिद्धसत्त्वाः यद्यपि दर्शनायोग्ये तिष्ठति
 तथाऽपि परमात्मानं पश्यन्ति ते । के? सुसमिद्धसत्त्वाः सुष्ठु स-
 मिद्धं सम्यग्दीप्तं यदन्तःकरणं यज्ञादिभिः विमलीकरणद्वारेण
 येषां ते सुसमिद्धसत्त्वाः । यस्मादेवं तस्मात् हीनो रागद्वेषादिमल-
 रहितो विशुद्धसत्त्वो मनीषी मनसाऽभिपश्येत् । य एनं परमात्मानं
 विदुः अहमस्मीति अमृता अमरणधर्माणो भवन्ति ते ॥ २३ ॥

इमं यस्सर्वभूतेषु आत्मानमनुपश्यति ।

अन्यत्रान्यत्र युक्तेषु स किं शोचेत्ततः परम् ॥२४॥

इमं सर्वान्तरं सर्वभूतेषु सर्वप्राणिषु आत्मानं यः अनुपश्यति । कथंभूतेष्वनुपश्यति—अन्यत्रान्यत्र देहेन्द्रियादियुक्तेषु शरीराद्यभिमानिषु । सः किं शोचेत् ततः परं सर्वभूतेषु स्वात्मानं पश्यन् ततः परं किमर्थमनुशोचति सर्वभूतस्थमात्मानमनुपश्यन् कृतार्थत्वान्नानुशोचतीत्यर्थः । तथा च श्रुतिः—

तत्र को मोहः कश्चोक्तः एकत्वमनुपश्यतः ।* इति ॥ २४ ॥

तदेवाह—^१

यथोदपाने महति सर्वतस्संभृतोदके ।

एवं भूतेषु सर्वेषु ब्राह्मणस्य विशेषतः^२ ॥ २५ ॥

यथा सर्वतस्संभृतोदके महत्युदपाने कृतकृत्यस्य अर्थो नास्ति एवं सर्वेषु भूतेषु आत्मानं पश्यतः ब्राह्मणस्य विशेषतः^३ न किञ्चिदपि प्रयोजनं विद्यत इत्यर्थः । तथा चाह भगवान् वामुदेवः—

न चास्य सर्वभूतेषु कश्चिदर्थव्यपाश्रयः ।† इति ॥ २५ ॥

इदानीं उक्तस्यार्थस्य द्रष्टिने वामदेवादिवत्त्वानुभवं दर्शयति^४—

अहमेवास्मि वो माता पिता पुत्रोऽस्म्यहं पुनः ।

आत्माऽहमस्मि सर्वस्य यच्च नास्ति यदस्ति च॥२६

^१इयमवतारिका मुंभामुद्रितकोशमात्रे वर्तते.

^२ विज्ञानतः ' इति मुं. कोशे.

^३विज्ञानतः सर्ववेदोदिते कर्मादौ इत्यधिकः मुं. कोशे.

^४मुं. कोशे—' सार्धैस्त्रिभिः ' इत्यधिकं.

हे धृतराष्ट्र! अहमेवास्मि वो युष्माकं माता जनयित्री पिता
अपि अहमेव । युष्माकं पुत्रोऽस्मि दुर्योधनादिरहमस्मि । किं
बहुना—आत्माऽहमस्मि सर्वस्य प्राणिजातस्य यच्च नास्ति यदस्ति
च तस्याहमेवात्मा ॥ २६ ॥

एवं तावदाधिभौतिकपित्रादिकं दर्शितम् । अथेदानीमाधिदैविक-
पित्रादिभावं दर्शयति—

पितामहोऽस्मि स्थविरः पिता पुत्रश्च भारत ।

ममैव यूयमात्मस्था न मे यूयं न चाप्यहम् ॥ २७ ॥

पितामहोऽस्मि स्थविरः वृद्ध इन्द्रादेः पितामहः अनादिसिद्धः
परमात्मा सोऽप्यहमेव । यः पिता इन्द्रादेः हिरण्यगर्भः सोऽप्यहमेव ।
तथा ममैव यूयमात्मस्थाः । एवं यूयं सर्वे परमार्थतो न मे
आत्मनि व्यवस्थिताः न चाप्यहं युष्मासु व्यवस्थितः । तथा
चाह भगवान्—

मत्स्थानि सर्वभूतानि ॥* इति ॥ २७ ॥

यद्यपि न ममात्मनि यूयं व्यवस्थिताः न चाप्यहं युष्मासु
व्यवस्थितः, तथाऽपि—

आत्मैव स्थानं मम जन्म चात्मा

ओतप्रोतोऽहमजरप्रतिष्ठः ।

अजश्चरो दिवारात्रमतन्द्रितोऽहं

मां विज्ञाय कविरास्ते प्रसन्नः ॥ २८ ॥

अणोरणीयान् सुमनास्सर्वभूतेष्ववस्थितः ।

पितरं सर्वभूतानां पुष्करे निहितं विदुः ॥ २९ ॥

इति श्रीमहाभारते शतसाहस्र्यां संहितायां वैयासिक्यां
उद्योगपर्वणि धृतराष्ट्रसनत्कुमारसंवादे श्रीसनत्सु-
जातपर्वणि चतुर्थोऽध्यायः.

आत्मैव स्थानं आत्मैवाश्रयः जन्म चात्मा अस्मादेवात्मनः
सर्वं समुत्पन्नम् । तथा च श्रुतिः—‘आत्मैवेदं सर्वम्’* इति ।
ओतप्रोतोहमेव ओतप्रोतरूपेण व्यवस्थितः जगदात्मा युष्माकं
जनयिता, अजरप्रतिष्ठः अजरे जरामरणवर्जिते स्वे महिम्नि, तिष्ठ-
तीत्यजरप्रतिष्ठः । तथा च श्रुतिः—‘स भगवः कस्मिन्प्रतिष्ठितः
स्वे महिम्नीति यदि वा न महिम्नि’* इति ॥

अणोः सूक्ष्मात् अणीयान् सूक्ष्मतरः, सुमनाः शोभनं राग-
द्वेषमदमात्सर्यशोकमोहादिधर्मवर्जितं केवलं चित्सदानन्दाद्विती-
यब्रह्मात्माकारं मनो यस्येति सुमनाः, सर्वभूतेषु सर्वेषु प्राणिषु
हृदयकमलमध्ये अहमेव अवस्थितः आत्मतया ॥

एवं तावत्त्वानुभवो दर्शितः । इदानीं न केवलमस्माक-
मनुभव एवात्र प्रमाणं ; अन्येऽप्येवमेवावगच्छन्तीत्याह—पितरं
सर्वभूतानां पुष्करे निहितं विदुः । इति । येऽन्ये सनकसनन्दन-
वामदेवादयो ब्रह्मविदः तेऽपि पितरं सर्वभूतानां सर्वप्राणिनां पिता
जनयिता यः परमेश्वरः तं पुष्करे हृत्पुण्डरीकमध्ये निहितं विदुः
परमात्मानमात्मत्वेनावगच्छन्तीत्यर्थः । तथा च श्रुतिः तेषामनुभवं
दर्शयति—‘तद्वैतत्पश्यन् ऋषिर्वाग्देवः प्रतिपेदे अहं मनुरभवं

सूर्यश्च * इति बृहदारण्यके । 'एतत्साम गायन्नास्ते †' इति
तैत्तिरीयके सामगानेन स्वानुभवो दर्शितः आत्मनः कृतार्थत्वद्यो-
तनार्थम् । तथा छान्दोग्येऽपि—'तद्वास्य विजज्ञाविति ‡'
इति । तलवकारे च—'अहमन्नम्' इत्यादिना विदुषः स्वानुभवो
दर्शितः । तत्रैते श्लोका भवन्ति—

नित्यशुद्धबुद्धमुक्तभावमी [मै?] शमात्मना^१ ।
भावयन् षडिन्द्रियणि संनियम्य निश्चलः ॥ १ ॥
अस्ति वस्तु चिद्वनं जगत्प्रसूतिकारणम् ।
न नश्वरं तद्भुज्वं^२ जगत्तमोनुदं च यत् ॥ २ ॥
तत्पदैकवाचकं सदाऽमृतं निरञ्जनम् ।
चित्तवृत्तिदृक्मुखं^३ तदस्म्यहं तदस्म्यहम् ॥ ३ ॥
इति ॥ २९ ॥

इति सनत्सुजतीयविवरणे शङ्करभगवत्पादकृते

चतुर्थोऽध्यायः.



Finished on 3rd April 1910.

^१मात्मनः.

*३-४-१०.

^२अनश्वरं च तद्भुज्वं.

†तै. उ. ३-१०.

^३भृत्मुखं.

‡६-१६-३.

शुद्धिपत्रिका.

पुटे.	पङ्क्तौ.	अशुद्धम्.	शुद्धम्.
२	४	अप्रम	अप्रमे
८	३१	भवत्प्रदः	भवत्प्रभुः
१५	१६	§	†
„	२४	†छान्दो-६-८.	†छान्दो. ६-१३. ७-२५.
२०	१७	दूरासदान्	दुरासदान्
२४	४	पञ्चथा	पञ्चधा
४५.	१५	शाश्वतस्थाणु	शाश्वतस्थाणु
५९	१९	॥ ४४ ॥	॥ ४५ ॥
६१	६	शिष्टेष्टः	शिष्टेष्टः
७६	२२	भूतकृ	भूतभृ
७७	१८	अमृतः	अमृतपः
९०	२०	ब्रह्मज्ञो	ब्रह्मज्ञो
१५७	६	दृत	धृत
२१७	१३	पदा	पाद
२२४	२०	१९.	९.
२४०	१७	ऐत	एत
